

قلیل و ذریعہ

علیہا السلام



خطبات

صاحبزادہ سید افشار الحسن زیدی

ترتیب و تدوین

صاحبزادہ محمد توصیف حیدر چشتی

مکتبہ نورانیہ رضویہ

عليها السلام
عقلم وادب

خطبات

صاحبزادہ سید افشار الحسن زیدی

ترتیب و تدوین

صاحبزادہ محمد توصیف حیدر چشتی

چشتی کتب خانہ

ارشاد مارکیٹ جھنگ بازار فیصل آباد

Cell:0300-6674752

جملہ حقوق محفوظ ہیں

خلیل و ذبح	نام کتاب
صاحبزادہ سید افتخار الحسن زیدی	افادات
محمد تو صیف حیدر چشتی	ترتیب و تدوین
چشتی کمپوزرز	کمپوزنگ
2009	پہلی بار
	ہدیہ
	250

ملنے کا پتہ

مکتبہ نوریہ رضویہ

گلبرگ اے فیصل آباد

انتساب

اپنے والد مکرم و محتشم، محقق العصر، فناء فی الرسول، نائب حسان

حضرت علامہ صائم چشتی رحمۃ اللہ علیہ

کے نام

جنکی صاحبزادہ سید افتخار الحسن زیدی سے

والہبانہ محبت اس کتاب کی تدوین کا باعث بنی

نذرِ عقیدت

سیدنا و امامنا آدم سادات، جگر گوشہء سید الشہداء

حضرت امام زین العابدین علیہ السلام

کے حضور

محمد تو صیف حیدر

فہرست

۳۴	نور محمدی	۱۴	دیباچہ
۳۴	قرآن سے گواہی	۱۷	تقریظ
۳۵	چچا کیلئے لفظ باپ کا ثبوت	۱۹	منقبت از علامہ صائم چشتی
۳۷	آزر کو ابیہ کہنے کی وجہ	۲۰	منقبت از محمد لطیف ساجد
۳۸	ہمارا عقیدہ	۲۳	نبوت
۳۹	تاریخ ابن خلدون	۲۴	بعض افضل ہیں
۳۹	ابن ابی حاتم کی روایت	۲۴	تعظیم انبیاء
۳۹	امام سیوطی فرماتے ہیں	۲۵	قرآن کا انداز
۴۰	ابن عباس کا قول	۲۶	مقبول اور مردود
۴۰	ایک اور دلیل	۲۸	یہ عقیدہ غلط ہے
۴۱	آزر کیلئے والد کا لفظ نہیں آیا	۲۹	نسب نامہ
۴۱	آقائے فرما دیا	۳۲	آزر اور تاریخ
۴۲	اعتراض	۳۲	آزر چچا تھا
۴۲	آزر کی موت	۳۲	حضور کی نسل

۵۸	ولادتِ حضرت ابراہیمؑ	۴۳	آزر جل گیا
۵۹	انگلیوں سے مشروب	۴۴	قصص القرآن میں چچا
۵۹	سات برس غار میں	۴۴	صاوی کا حوالہ
۶۰	ماں سے گفتگو	۴۵	حضرت ابراہیم کی دعا
۶۱	مصلحت کے تحت	۴۵	امام فخرالدین رازی
۶۲	آزر کو بتا دیا	۴۷	نمرود
۶۳	آزر کو تبلیغ	۴۷	نمرود کی پیدائش
۶۳	آزر سے مناظرہ	۴۹	حضرت عابر سے نمرود کی جنگ
۶۵	پتھر فائدہ دیتا ہے	۵۰	نمرود کا جشن تاجپوشی
۶۷	حضرت خلیل اللہ کا معجزہ	۵۱	تین سو سالہ نجومی سے گفتگو
۶۸	بے ایمان رہا	۵۲	نمرود کا پہلا خواب
۶۸	ضعیفہ کا ایمان قبول کرنا	۵۳	دوسرا خواب
۶۹	معبود چوری ہو گیا	۵۳	تیسرا خواب
۷۱	نمرودیوں کا عید کا دن	۵۴	نمرود کا اعلان
۷۲	علالت کا سچا جواز	۵۵	ایک لاکھ بچے قتل ہوئے
۷۳	خلیل اللہ عید گاہ نہیں گئے	۵۵	قدرت کا انتظام
۷۴	سب لوگ چلے گئے	۵۷	حضرت نونا کی حفاظت
۷۵	بتوں کی شامت	۵۸	سازشیں ناکام ہو گئیں

۹۰	پانی کا فرشتہ	۷۵	۷۲ بت توڑ ڈالے
۹۲	خلیل اور حبیب میں فرق	۷۶	لوگوں کی شکایت
۹۳	جبریل کی دوبارہ آمد	۷۸	ابراہیمؑ نمرود کے دربار میں
۹۴	اللہ کا خلیل آگ میں	۷۸	نمرود کے ساتھ مناظرہ
۹۵	امام رازی کا فرمان	۷۹	الوہیت کی دلیل
۹۶	نودن آگ میں رہے	۸۰	نمرود کا جواب
۹۶	ایک چڑیا کی عقیدت	۸۰	دو ٹوک بات
۹۷	آگ سے خطاب	۸۲	ایک نکتہ
۹۸	نمرود کی بیٹی	۸۳	خلیل اللہ نارِ نمرود میں
۱۰۰	نمرود کی بیٹی آگ میں	۸۳	مشورہ دینے والے کا انجام
۱۰۱	آگ نے کیوں نہیں جلایا	۸۴	ایک مشرکہ عورت کی منت
۱۰۲	نمرود سے بات چیت	۸۴	آتشِ نمرود
۱۰۳	ابراہیمؑ دربارِ نمرود میں	۸۵	آگ کہاں جلائی
۱۰۳	ہجرت کا حکم	۸۵	نمرود کا حکم
۱۰۴	حضرت ابراہیمؑ کی ہجرت	۸۶	حضرت جبریل کا ایک دعویٰ
۱۰۵	ہجرتِ شام	۸۷	طاقت کا امتحان
۱۰۵	مصر کا حاکم	۸۸	جبریل خلیل کے پاس
۱۰۸	حضرت ابراہیمؑ کی	۹۰	ہوا کا فرشتہ

پہاڑوں پر چار ڈھیریاں رکھیں ۱۲۳	۱۰۹	بادشاہ تائب ہو گیا
چاہیے تو یہ تھا ۱۲۳	۱۰۹	حضرت ابراہیم کا علم
الگ کیوں نہیں رکھے ۱۲۵		اپنی بیٹی کو حضرت سارہ کا
قیمہ اڑنے لگا ۱۲۵	۱۱۰	خادمہ بنا دینا
حبیبِ خدا کا معجزہ ۱۲۶	۱۱۱	حدیث پاک
عین الیقین کا درجہ مل گیا ۱۲۶	۱۱۲	فلسطین میں آمد خلیل
دین کی تبلیغ ۱۲۷	۱۱۲	ریت گندم بن گئی
نمرود کا انجام ۱۲۷	۱۱۳	کیسے زندہ کرتا ہے استفارِ خلیل
نمرود کا مینار بنوانا ۱۲۷	۱۱۵	اطمینانِ قلب کے لئے
تین تیر مارے ۱۲۸	۱۱۵	غیر مذہب والوں کا اعتراض
مینار گر گیا ۱۲۹	۱۱۶	خواجہ حسن بصری کا قول
نمرود کی بکواس ۱۳۰	۱۱۷	ان چار کا انتخاب کرنے کی وجہ
اللہ کی فوج ۱۳۰	۱۱۸	ان کے نقائص
مچھر بھیجنے کی وجہ ۱۳۱	۱۱۹	خالص پرندوں کو لینے کی وجہ
نمرود کی موت ۱۳۱	۱۱۹	ایک اور وجہ
نمرود مر گیا ۱۳۶	۱۲۱	معرفت کی بات
ولادت حضرت اسماعیلؑ ۱۳۶	۱۲۲	چار کام کرو
اعجازِ نبوت ۱۳۹	۱۲۲	گنہگار کے لئے چار کام

۱۵۷	ابن عباس کی روایت	۱۴۰	حضرت ہاجرہ سے نکاح
۱۵۷	نبی کے قدموں کی بدولت	۱۴۱	ولادت ذبیح اللہ
۱۵۸	نجدی شہزادوں کا حال	۱۴۲	حلیم باپ کا حلیم بیٹا
۱۵۹	مکہ آباد ہونے لگا	۱۴۳	حضرت سارہ کا رشک
۱۶۰	قبیلہ بنی جرہم	۱۴۵	قسم پوری کی
۱۶۱	خادم بن گئے	۱۴۶	واذا ابتلاء ابراہیم
۱۶۱	سب سے پہلے عرب	۱۴۸	ایک اور آزمائش
۱۶۲	ہاجرہ کا یقین کامل	۱۴۸	حضرت ہاجرہ کا صبر
۱۶۳	ولادت حضرت اسحاقؑ	۱۴۹	پانی کی تلاش
۱۶۴	فرشتوں کیلئے کھانا پکایا	۱۵۰	سات چکر لگائے
۱۶۵	حضور کی حقیقت نور ہے	۱۵۱	چشمہ جاری ہو گیا
۱۶۶	صوم وصال	۱۵۱	آبِ زم زم
۱۶۶	کمزور کیوں ہو گئے ہو	۱۵۲	منکرین تبرک
۱۶۷	یہ بشریت ہے	۱۵۳	کھڑے ہو کر پینا
۱۶۸	یہ نورانیت ہے	۱۵۴	آبِ زم زم افضل پانی ہے
۱۷۰	ہم فرشتے ہیں	۱۵۴	آبِ زم زم سے افضل پانی
۱۷۰	حضرت سارہ کی حیرانی	۱۵۵	صفا اور مروہ
۱۷۱	خلیل کا فرشتوں سے مکالمہ	۱۵۶	آبِ زم زم کبرکت

۱۸۶	ایک اور روایت	۱۷۲	کیا ضرورت تھی بحث کی
۱۸۶	محبت کا غلبہ	۱۷۴	گلشن ابراہیمی میں بہار
۱۸۷	انبیاء کا خواب وحی ہوتا ہے	۱۷۴	کیا اسحاق ذبیح ہیں ؟
۱۸۸	دشوار منزل	۱۷۴	ذبیح کون ؟
۱۹۰	خلیل کی اللہ سے محبت	۱۷۵	طبری کا قول
۱۹۱	بارہ ہزار ریوڑ	۱۷۵	شہرت پذیر امر
۱۹۲	تمام دولت لے لو	۱۷۷	ایک اور دلیل .
۱۹۳	خلیل کا حاجرہ کو حکم	۱۷۸	نفرت کی وجہ سے
۱۹۳	وفا شعار بیوی	۱۷۸	حضرت ہاجرہ سے بغض
۱۹۴	شیطان کی آخری کوشش	۱۷۹	ان کی مجبوری ہے
۱۹۵	جواب لا جواب	۱۸۰	معالم التنزیل کا حوالہ \
۱۹۶	خلیل کی بیٹی سے گفتگو	۱۸۰	دلیل خود دنیہ ہے
۱۹۷	اسماعیل کا لفظی معنی	۱۸۲	اسحاق مکہ میں نہیں تھے
۱۹۸	مرتبہ صابر	۱۸۲	ایک اور دلیل
۱۹۹	ابلیس کا خلیل کے پاس آنا	۱۸۴	وفدینہ بذبح عظیم
۱۹۹	خلیل اللہ کا جواب	۱۸۴	خواب میں حکم
۲۰۰	سات کنکریاں ماریں	۱۸۵	سو بکریاں اور گائے قربان
۲۰۰	ابلیس زوجہ خلیل کے پاس	۱۸۵	بیٹا قربان کرنے کی وجہ

۲۱۹	کس سے محبت کرتے ہیں	۲۰۲	ابلیس دوبارہ خلیل کے پاس
۲۲۰	ذکر کر بلا سے آنکھیں نم ہو گئیں	۲۰۲	حضرت اسماعیل کی وصیت
۲۲۰	وفدینہ بذبح عظیم	۲۰۴	اسماعیل کو دیکھ لو
۲۲۱	حضرت اسماعیل کا فدیہ	۲۰۶	کوئی فرشتہ قربان نہیں ہوا
۲۲۳	منتظر ماں	۲۰۸	جلدی کیجئے
۲۲۳	سجدہ شکر	۲۰۸	ستر مرتبہ چھری چلائی
۲۲۴	بنی جرہم کی محبت	۲۱۰	فطرت کی بات
۲۲۵	حضرت اسماعیل کی شادی	۲۱۲	خواب سچ کر دکھایا
۲۲۶	تیز زبان بیوی	۲۱۳	تکبیر
۲۲۶	دنیا کی پہلی طلاق	۲۱۳	کچھ مانگ لیں
۲۲۷	ذبح اللہ کی دوسری شادی	۲۱۴	اللہ کے خلیل نے کیا مانگا
۲۲۸	کعبہ کی تعمیر	۲۱۴	حدیث رسول الثقلین
۲۳۰	تعمیر کعبہ کا حکم	۲۱۵	پہلی مرتبہ
۲۳۲	پتھر کی شان	۲۱۶	دوسری مرتبہ
۲۳۳	خلیل اللہ کا اعلان	۲۱۶	تیسری مرتبہ
۲۳۴	خلیل اللہ کا معجزہ	۲۱۷	چوتھی مرتبہ
۲۳۵	ابراہیم کی دعائیں	۲۱۷	قدرت کا کرشمہ
۲۳۶	دو ہزار سال پہلے	۲۱۸	جنت کا دنبہ

۲۵۳	تحت اثری تک دیکھا	۲۳۷	امان والا شہر
۲۵۴	معراج خلیل کا کمال	۲۳۸	فساد نہیں ہو سکتا
۲۵۵	خلیل اللہ کے خصائص	۲۳۸	سب سے اہم دعا
۲۵۶	ضیافت کرنا	۲۳۹	دعا میں قبول ہوئیں
۲۵۷	رب کے دسترخوان سے کھاتا ہے	۲۴۰	مزید دعائے ابراہیمی
۲۵۸	خلیل اللہ کا تیسرا خواصہ	۲۴۱	مستجاب الدعوات
۲۵۸	خلیل اللہ کا چوتھا خواصہ	۲۴۲	خلیل اللہ
۲۵۹	خلیل اللہ کا پانچواں خاصہ	۲۴۳	اللہ سے تعلق
۲۵۹	اللہ کے خلیل کا چھٹا خاصہ	۲۴۴	حضرت محمد مصطفیٰ سے تعلق
۲۶۱	خلیل اللہ کے چند شمائل	۲۴۴	آل محمد سے تعلق
۲۶۱	سب سے پہلے ختنہ	۲۴۵	امت محمدیہ سے تعلق
۲۶۲	منبر پر خطبہ	۲۴۶	نماز میں ذکر خلیل
۲۶۲	ہاتھ میں عصا پکڑنا	۲۴۷	درود میں ذکر خلیل
۲۶۳	معانقہ کرنا	۲۴۷	شریعت میں ذکر ابراہیمی
۲۶۳	پاجامہ پہننا	۲۴۸	شیطان کو رمی کرنا
۲۶۳	مال غنیمت	۲۴۸	قربانی کرنا
	قیامت کے دن ردائے رحمت	۲۵۱	حضرت امام حسینؑ
۲۶۳	خلیل کو ملے گی	۲۵۱	ابراہیم خلیل اللہ کی معراج

۲۷۸	کیسے تسلیم کر لیں	۲۶۳	بیں صحائف کا نزول
۲۷۹	نور محمدی اور ذبح اللہ	۲۶۳	خلیل اللہ کا وصال
۲۷۹	اعتراض	۲۶۵	ملک الموت کا آنا
۲۷۹	تابوت سکینہ	۲۶۸	کچھ تاریخ کے حوالے سے
۲۸۰	نبوت بنی اسماعیل کیوں نہیں	۲۶۸	خلیل اللہ کی ازواج
۲۸۱	ایک وجہ یہ تھی	۲۶۸	سیدہ ہاجرہ
۲۸۲	تابوت سکینہ میں کیا تھا	۲۶۸	حضرت قنطورا
۲۸۳	زیادہ شرف ہے	۲۶۹	حضرت حجین
۲۸۳	متولی کعبہ	۲۶۹	ذبیح اللہ
۲۸۳	دعائے ذبح	۲۷۱	حجر اسود ذبح اللہ کو ملا
۲۸۵	حضرت ذبح اللہ کا وصال	۲۷۱	ذبح اللہ کے فضائل
۲۸۸	اسلام کے غدار	۲۷۲	ذبح اللہ کا عظیم درجہ
		۲۷۳	ذبح اللہ جامع الکلمات
		۲۷۳	حضرت ذبح اللہ
		۲۷۵	ذبح اللہ فانوس ہیں
		۲۷۵	طاق خلیل اللہ ہیں
		۲۷۶	آپ یقین کے شہسوار
		۲۷۶	مقام حیرت کی سیر

دیباچہ

پاک و ہند میں فنِ خطابت کے حوالہ سے جن ہستیوں نے کارہائے نمایاں انجام دیئے اُن میں ایک معتبر نام افتخارِ ملت، شہناہِ خطابت حضرت صاحبزادہ سید افتخار الحسن زیدی شاہ صاحب رحمۃ اللہ علیہ کا ہے۔ ستر کی دہائی میں سارے پاکستان میں خطابت کے حوالہ سے صاحبزادہ کا طوطی بولتا تھا تب سے آپ کے وصال تک آپ کا عروج رہا حتیٰ کہ فالج بھی آپ کی خطابت کو مفلوج نہیں کر سکا۔

میں نے حضرت صاحب کی زیارت پہلی مرتبہ ۱۹۸۴ء کی آپ اکثر والد محترم مفسرِ قرآن حضرت علامہ صائم چشتی رحمۃ اللہ علیہ کے پاس تشریف لایا کرتے تھے اور بہت زیادہ محبت فرماتے۔ صاحبزادہ صاحب نے خطابت کے ساتھ تصنیف کا کام بھی کیا جن میں قابلِ ذکر کتب مقاماتِ نبوت خاکِ کربلا، مقاماتِ صحابہ، کفریزید، المعراج وغیرہ ہیں۔ صاحبزادہ صاحب رحمۃ اللہ علیہ کا حضرت علامہ صائم چشتی رحمۃ اللہ علیہ سے تعلق کا اندازہ اس بات سے لگائیں کہ آپ کی معروف کتاب ماہِ کنعان کا نام بھی میرے والد گرامی حضرت علامہ صائم چشتی رحمۃ اللہ علیہ نے رکھا اور صاحبزادہ صاحب نے ایمان ابی طالب پر کئی صفحات پر مشتمل خوبصورت تقریظ لکھی جس میں حضرت علامہ صائم چشتی کو خراجِ تحسین پیش کیا۔ نیز المعراج اور کفریزید میں بھی حضرت علامہ صائم چشتی رحمۃ اللہ علیہ کی خدمات پر روشنی ڈالی جبکہ صاحبزادہ صاحب کی معروف کتاب خاکِ کربلا کو دنیا میں متعارف کروانے کا سہرا بھی میرے والد گرامی حضرت علامہ صائم چشتی رحمۃ اللہ علیہ کے سر پر تھا جنہوں نے

نہایت محبت کے ساتھ اس کتاب کی کتابت کروا کر اسے پرنٹ کیا اور یوں سلسلہء تصانیف شروع ہوا،

صاحبزادہ افتخار الحسن زیدی شاہ صاحب رحمۃ اللہ علیہ نے بہت سی کتابیں لکھیں لیکن ایک کتاب جس کا اشتہار دیا ”خلیل و ذبیح“ تکمیل کے مراحل تک نہ پہنچ سکی صاحبزادہ صاحب نے اس سلسلے میں تحریری طور پر جتنا بھی کام فرمایا وقت کی دلدل میں چھپ گیا۔

ایک دن معاہدہ خیال آیا کہ صاحبزادہ صاحب کے چند کیسٹ جو حضرت ابراہیم علیہ السلام کے واقعات پر ہیں کیوں نہ تحریر میں لائے جائیں پھر اس بات پر جانشین افتخار ملت حضرت صاحبزادہ سید ابرار الحسن صاحب جو میرے بہت محترم دوستوں میں سے ہیں مشورہ کیا جس پر صاحبزادہ صاحب نے اظہارِ مسرت فرمایا کہ یہ کام ہو جائے اور کتاب مرتب کر لی جائے اور افتخار ملت کے بیانات کو سپردِ قسط اس کر لیا جائے تو اس سے دو بڑے فائدے حاصل ہوں گے۔

نمبر اتویہ کہ والد گرامی کی کتابوں کی فہرست بھی پایہء تکمیل تک پہنچ جائے گی دوسرا یہ کہ ان کے خاص نکات اور اندازِ خطابت اہل علم حضرات تک پہنچ جائیں گے چنانچہ جانشین افتخار ملت کی حوصلہ افزائی سے سینہ سپر ہو کر کام شروع کر دیا تقریباً آدھی کتاب جب تحریر میں آگئی تو دوسری کتابوں کے سلسلہ میں مصروفیت کی وجہ سے یہ کتاب رک گئی پھر ایک دن میرے بڑے بھائی اور میرے اُستادِ گرامی حضرت صاحبزادہ محمد لطیف ساجد چشتی صاحب نے نامکمل کتاب دیکھ کر فرمایا کہ

توصیف حیدر ! میں نے عرض کی ! فرمائیں، تو آپ نے کہا وعدہ پورا کرنا چاہیے تم نے تھوڑا سا کام کر کے درمیان میں چھوڑ دیا ہے میں نے عرض کی !

میں دوسرے کاموں میں مصروف ہو گیا تھا،

آپ نے فرمایا ! جو کام شروع کرو پہلے اُسے ختم کرو۔ چنانچہ میں نے دوبارہ اس کتاب کے سلسلے میں کام شروع کیا اور صاحبزادہ صاحب کے بیانات کو تحریر کیا کچھ اُن کی تحریر سے استفادہ کیا اور اُن کے خاص نکات کو تحریر کیا کچھ کتابوں سے بھی استفادہ کیا صاحبزادہ صاحب نے اگر واقعہ اشارۃً بیان فرمایا تو اس کو اصل کتاب سے مکمل نقل کیا تا کہ پڑھنے والوں کو دقت نہ ہو میں نے کوشش کی ہے کہ صاحبزادہ صاحب کے اندازِ تحریر سے دور نہ جاسکوں، چنانچہ میں اپنے اندازِ تحریر کو یکسر بالائے طاق رکھتے ہوئے اُنہیں کے انداز میں تحریر کرنے کی کوشش کی ہے اس میں کس قدر کامیاب ہوا ہوں اس کا فیصلہ تو قارئین فرمائیں گے لیکن اس بات کو جانتا ہوں صاحبزادہ صاحب کا انداز ایک منفرد اور معتبر تھا اس انداز کو اپنانا بڑا مشکل تھا اور یہ بھی حقیقت ہے کہ شاید قارئین کو کہیں کہیں تسامح نظر آئے اسے میری کوتاہ فہمی سمجھ کر معاف فرمائیں۔

حضرت صاحبزادہ سید افتخار الحسن شاہ صاحب نے ”خطبات زیدی“ ٹائٹل بھی دیا تھا جسے میں مرتب کر رہا ہوں انشاء اللہ العزیز یہ نایاب کتاب دو جلدوں میں زیورِ طبع سے آراستہ ہوگی جو اپنی انفرادیت میں یکتا و بے نظیر ہوگی۔

آخر میں دعائیہ کلمات کہوں گا کہ اللہ تعالیٰ صاحبزادہ صاحب کے درجات کو بلند فرمائے۔

صاحبزادہ محمد تو صف حیدر چشتی

تقریظ عالیہ

از: جانشین افتخارِ ملت صاحبزادہ سید ابرار الحسن زیدی مدظلہ العالی

جناب صاحبزادہ محمد تو صیف حیدر میرے محسن و مربی، محقق دوراں مفسر قرآن، استاذ الشعراء عظیم مورخ، صاحب طرز ادیب حضرت علامہ صائم چشتی رحمۃ اللہ علیہ کے فرزند ارجمند ہیں۔

محترم جناب صاحبزادہ محمد تو صیف حیدر چشتی بہشتی نے اپنے والد گرامی اور میرے استاد محترم حضرت علامہ صائم چشتی رحمۃ اللہ علیہ کے مشن کو آگے بڑھاتے ہوئے کتب کثیرہ تالیف و مرتب فرمائی ہیں ان میں سے حسن نقابت کو بہت زیادہ پذیرائی حاصل ہوئی ہے اور بلا مبالغہ کہا جاسکتا ہے کہ عہد حاضر کے اکثر نقیب و خطیب اس کتاب سے استفادہ کر رہے ہیں۔

جناب محمد تو صیف حیدر نے ”خلیل و ذبیح“ کو مرتب کر کے میرے والد گرامی افتخارِ ملت، قائد تحریک ختم نبوت، پیر طریقت رہبر شریعت، منبع فیوض و کرامت حضرت صاحبزادہ سید افتخار الحسن زیدی رحمۃ اللہ علیہ کے ساتھ اپنے قلبی تعلق اور روحانی نسبت کا اظہار فرمایا ہے اور یہ اظہار کیوں نہ فرماتے ان کی نسبت اُس عالی ظرف شخصیت کے ساتھ ہے جس نے آلِ رسول کی موڈت کا

حق ادا کیا ہے۔

کتاب خلیل و ذبیح کا ٹائٹل میرے والد گرامی رحمۃ اللہ علیہ نے اپنی کتب میں دے رکھا تھا اور آپ چاہتے تھے کہ ماہ کنعان کی طرح ایک مبسوط کتاب تالیف فرمائیں لیکن اُن کی یہ آرزو پوری نہ ہو سکی۔ میں نے بھی کئی بار سوچا کہ قبلہ والد گرامی کی اس خواہش کی تکمیل ہونی چاہیے لیکن اپنی گونا گوں مصروفیات کی وجہ سے یہ کام نہ کر سکا۔

ایک دن میں حضرت علامہ صائم چشتی رحمۃ اللہ علیہ کے آستانہء رحمت پر حاضر ہوا تو میرے محترم دوست عزیز القدر صاحبزادہ محمد لطیف ساجد سجادہ نشین آستانہ چشتیہ نے مجھے خوشخبری دی کہ صاحبزادہ محمد تو صیف حیدر نے آپ کے والد گرامی کے خطبات و کتب سے استفادہ کرتے ہوئے ”خلیل و ذبیح“ کتاب مدون کی ہے اور پھر اس کتاب کے مختلف اقتباسات کمپوز شدہ دکھائے جنہیں دیکھ کر میرے دل کو فرحت حاصل ہوئی۔

مجھے یہ دیکھ کر بہت مسرت ہوئی کہ صاحبزادہ محمد تو صیف حیدر نے کمال محنت کے ساتھ میرے والد گرامی کے خطبات کو تحقیقی کتاب کی صورت دی ہے، یہ کتاب افتخارِ ملت رحمۃ اللہ علیہ کے چاہنے والوں کے لئے ایک عظیم تحفہ ہے میری دُعا ہے کہ اللہ تبارک و تعالیٰ صاحبزادہ محمد تو صیف حیدر کی اس محبت و موَدّۃ پر انہیں اجرِ عظیم عطا فرمائے۔ آمین

سید ابرار الحسن زیدی

افتخارِ اولیاء

از : حضرت علامہ صائم چشتی رحمۃ اللہ علیہ

افتخارِ دین و ملت افتخارِ اولیاء
پیرزادہ افتخارِ الحسن مرشد بے ریا

اہل بیت پاک کا اُس نے سکھایا احترام
وہ امامِ اہلسنت وہ بہارِ اصفیاء

ہاتھ جوڑے سامنے الفاظ رہتے تھے کھڑے
جب کسی مضمون کو منبر پہ آکر چھیڑتا

درد میں ڈوبا ہوا حق نے دیا اُس کو قلم
جو لکھا ایسا لکھا ویسا نہ کوئی لکھ سکا

اہلبیتِ سرورِ کونین کا بن کر وکیل
عمر ساری حق غلامی کا ادا کرتا رہا

اُترتی جاتی دلوں میں اُس کی اک اک بات تھی
اُس کے دل میں نور تھا اُس کی زباں پر نور تھا

عکس بن کر اُس کی ہر خوبی کا ابرارِ الحسن
باپ کے انوارِ صائم ہے جہاں میں بانٹتا

افتخارِ ملتِ دی شان

از صاحبزادہ محمد لطیف ساجد چشتی

افتخارِ اوہ ملت دا ہے بے شک اوہنوں کہوں شہبازِ خطابتاں دا
جس دے لہجے وچ علی دی گرج پھی جہنے دسیا اندازِ خطابتاں دا

ذکرِ آلِ رسول دا اینج کیتا سن کے عاشقاں دے دل نوں چین ملیا
ملی علیؑ، حسینؑ دی پاک نسبت، مرشدِ پاک وی ”علی حسین“ ملیا

اوہدے فضل و کمال نوں ویکھ کے تے اوہدے دشمن وی ہسن حیران ہندے
اوہدے رُعبِ جلال نوں ویکھ کے تے آکڑ خان جابر پریشان ہندے

خاکِ کربلا اکھاں دے وچ پا کے خاکِ کربلا دا اوہناں باب لکھیا
”خاکِ کربلا“ دردِ کتاب لکھ کے عشق و عزم دا سوہنا نصاب لکھیا

ذکرِ اللہ دے شیراں دا خوب کیتا کم ایہہ اللہ دا شیر ای کر سگدا
اوہدی ”اللہ کے شیر“ کتاب دسدی کدی اللہ دا شیر نہیں مر سگدا

پڑھ کے ”کفر یزید“ کتاب اوہدی کنب گئے یزید دے یار سارے
سید حق دی جدوں تلوار چکی بند ہو گئے جھوٹھ بازار سارے

”مقاماتِ نبوت“ دے وچ انہاں شانِ نبی دا خوب بیان لکھیا
جہنوں پڑھ کے خطیب، خطیب بن دے ادب ہے ایسا عالیشان لکھیا

”مقاماتِ صحابہ“ دے وچ دسیا ادب و شان حضور دے یاراں دا اے
ہر اک گل مدلل جناب دی اے پکا پیڈا حوالہ سرکاراں دا اے

”مقاماتِ اولیا“ وچ دسیا کی مقام اے اللہ دے پیاریاں دا
افتخار ملت ایسا کم کیتا جہیرا کم اے کتیاں اداریاں دا

نسبت لے کے علی پور والیاں دی ”نسبت باعث جنت“ کتاب لکھی
جہیری گل کیتی لاجواب کیتی جو کتاب لکھی لاجواب لکھی

”کی سزا گستاخِ رسول دی“ اے لکھیا اینہاں تحقیقی بیان اعلیٰ
اج وی او سے کتاب دی لوڑ ہر تھاں ایسا لکھیا اے نبی دا شان اعلیٰ

کدی جاہراں دے کولوں ڈری دا نہیں وچ ”زندگی“ ہے ایہہ پیغام ملدا
ہر کتاب اندر اعلیٰ ادب ملدا ہر کتاب وچ اعلیٰ کلام ملدا

عالم فاضل ، فقیہ ، ادیب ، قائد افتخار ملت نکتہ دان بیسی
گل گل اندر مسئلے حل کردا سوہنے نبی دی سید برہان بیسی

جھیرا اوہدی سیادت تے شک کردا مینوں اوہدا ایمان کمزور لگدا
جھیرا سیداں نوں سید نہیں من دا اندروں ہور تے باہروں اے ہور لگدا

حضرت گیسو دراز دی لڑی اندر سوہنا پھل نوری افتخار سید
اوہدے فیض دا پکا ثبوت دیکھو ہے ابرار سید ہے ابرار سید

اپنے باپ دی کامل تصویر بن کے ہر اسٹیج دی زینت ابرار بنیاں
ساجد صائم سرکار توں عشق لے کے ہے ابرار سید تابدار بنیاں

نبوت

نَحْمَدُهُ وَنُصَلِّي عَلَى رَسُولِهِ الْكَرِيمِ أَمَّا بَعْدُ فَأَعُوذُ بِاللَّهِ مِنَ
الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ اللّٰهُ تَعَالَى نے انسانوں کو سیدھا
راستہ دکھانے کیلئے جو وسیلے بنائے ان میں سب سے افضل وسیلہ نبوت کا ہے۔

نبوت انسانیت کی معراج ہے۔ نبوت سب سے اونچا مقام ہے۔

نبوت میں تمام اوصاف و کمالات بدرجہ اتم پائے جاتے ہیں۔

نبوت آدم علیہ السلام کی ہو یا نوح علیہ السلام کی۔

نبوت شیث علیہ السلام کی ہو یا یعقوب علیہ السلام کی۔

نبوت یوسف علیہ السلام کی ہو یا ابراہیم علیہ السلام کی۔

نبوت اسماعیل علیہ السلام کی ہو یا ہمارے آقا و مولا، تاجدارِ مدینہ

حضرت سیدنا محمد مصطفیٰ صلی اللہ علیہ وآلہ وسلم کی۔

مقامِ نبوت ایک نہیں۔

نبوت کا مرتبہ ایک نہیں۔ نبوت کا درجہ ایک نہیں۔

اللہ تعالیٰ نے سورۃ بقرہ پارہ نمبر ۳ میں اس آیت سے ابتداء کر کے

بتا دیا..... تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ،

اعلیٰ حضرت کا ترجمہ کنزالایمان بھی محبت میں ڈوبا ہوا ترجمہ ہے آپ
اس آیت کا ترجمہ یوں بیان کرتے ہیں۔

بعض افضل ہیں

یہ رسول ہیں کہ ہم نے ان میں سے ایک دوسرے پر افضل کیا۔
مطلب یہ ہوا..... کہ بعض رسول..... بعض رسولوں پر..... افضل ہیں
اور ان تمام رسولوں میں ہمارے آقا و مولیٰ حضرت محمد مصطفیٰ صلی اللہ علیہ وآلہ
وسلم سب سے افضل ہیں۔

تعظیم انبیاء

آج لوگ کہتے ہیں افتخار الحسن ! تم کہتے ہو..... نبیوں کا احترام کرو۔
تم کہتے ہو..... انبیاء کی تعظیم کرو۔

میں نے کہا ! اس میں غلط کیا ہے انبیاء کی تعظیم کرنی چاہئے۔

کہنے لگے ! نہیں..... ہمارا نظریہ اور ہے۔

میں نے کہا ! تمہارا نظریہ کیا ہے ؟

کہنے لگے ! ہمارا نظریہ ہے کہ اللہ تعالیٰ کے سوا کسی کی تعظیم نہیں کرنی

چاہئے۔

پوچھا ! کیوں ؟

کہا! اللہ کے سوا کسی کی بھی تعظیم کرنا شرک ہے۔

میں نے کہا! اوئے حرامی۔

کہنے لگا! تم نے مجھے گالی کیوں دی؟

میں نے کہا! جے گال نہ کڈھاں تے تیری تعظیم کراں۔

قرآن کا انداز

پھر میں نے سمجھایا..... بات سُنو..... قرآن پاک میں اللہ تعالیٰ نے

جب اپنے نبیوں کا ذکر کیا تو کیسا انداز اپنایا..... تعظیم والا یا توہین والا؟

تعظیم والا.....

جب آدم علیہ السلام کا ذکر کیا تو اپنا خلیفہ کہا۔

جب نوح علیہ السلام کا ذکر کیا تو اپنا نبی کہا۔

جب ابراہیم علیہ السلام کا ذکر کیا تو اپنی خلیل کہا۔

جب موسیٰ علیہ السلام کا ذکر کیا تو اپنا کلیم کہا۔

جب عیسیٰ علیہ السلام کا ذکر کیا تو اپنا کلمہ کہا۔

جب ہمارے آقا علیہ الصلوٰۃ والسلام کا ذکر کیا تو کبھی وَرَفَعْنَا لَكَ

ذِكْرَكَ کہا۔

کبھی الْمَ نَشْرَحْ لَكَ صَدْرَكَ کہا۔

کبھی وَمَا يَنْطِقُ عَنِ الْهَوَىٰ کہا۔

کبھی مَازَاغَ البَصْرِ وَمَا طَغَىٰ کہا،

کبھی بشیر و نذیر کہا،

کبھی یُسَیْنِ وَ طَهْ کہا،

کبھی قَدْ جَاءَ كُمْ مِنَ اللّٰهِ نُورٌ کہا،

کبھی قَدْ جَاءَ كُمْ بِرَهَانٍ مِّن رَّبِّكُمْ کہا،

کبھی ن وَالْقَلَمِ کہا کبھی وَالضُّحٰی کہا،

لیکن جب مردودوں کا ذکر کیا۔

جب مُشْرِكُوں کا ذکر کیا۔

جب کافروں کا ذکر کیا۔

جب منافقوں کا ذکر کیا۔

تو اللہ تعالیٰ نے کیسا انداز اپنایا..... کبھی انہیں حرام زادے کہا۔

کبھی انہیں منافق کہا۔

کبھی انہیں مکار کہا۔

کبھی انہیں ظالم کہا۔ تو قرآن سے بات کرنے کا انداز مل گیا۔

مقبول اور مردود

اگر اللہ کے پیاروں کا ذکر کرو تو تعظیم کے ساتھ اور اگر اللہ کے غداروں

کا ذکر کرو تو الفاظ میں نرمی نہیں سختی لا کے کرو تا کہ پتہ چل جائے۔

مقبول اور ہیں..... مردود اور ہیں۔

شان والے اور ہیں..... بے ایمان اور ہیں۔

رحمت والے اور ہیں..... زحمت والے اور ہیں۔

انبیاء اور ہیں..... اشقیاء اور ہیں۔

قرآن انبیاء کے لئے احترام کا انداز سکھاتا ہے اور اشقیاء کے احترام

سے منع کرتا ہے۔

نبوت کے احترام و آداب کا سبق قرآن پاک سے ملتا ہے۔

پارہ ۲۶ سورۃ الحجرات آیت ۱-۲-۳

يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيْ اللَّهِ وَرَسُولِهِ

لِ

اے ایمان والو! کسی قول و فعل میں اللہ اور اس کے

رسول سے پہل نہ کرو۔

پھر فرمایا!

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ

النَّبِيِّ-

اے ایمان والو! اپنی آوازیں میرے محبوب کی آواز

سے اونچی نہ کرو۔

یہ عقیدہ غلط ہے

معلوم ہوا ! جو شخص یہ کہے کہ انبیاء کی تعظیم شرک ہے اُس کا عقیدہ قرآن پاک کے بھی خلاف ہے اور حدیث رسول صلی اللہ علیہ وآلہ وسلم کے بھی خلاف ہے۔ اعلیٰ حضرت رضی اللہ تعالیٰ عنہ فرماتے ہیں !

بشرک ٹھہرے جس میں تعظیم حبیب

اُس بُرے مذہب پہ لعنت کیجئے

اور قلندرِ لاہوری حضرت علامہ اقبال رحمۃ اللہ علیہ نے فرمایا۔

مغزِ قرآن ، رُوحِ ایماں ، جانِ دین

ہستِ حُبِ رحمۃً للعالمین

آداب و احترامِ نبوت پر حضرت صاحبزادہ سید افتخار الحسن شاہ صاحب زیدی رحمۃ اللہ علیہ کی کتاب مقاماتِ نبوت کا مطالعہ کریں۔

﴿محمد تو صیف حیدر﴾

نسب نامہ

- حضرت ابراہیم علیہ السلام کی عمر ۷۵ سال ﴿ایک روایت ۱۹۵ سال﴾
- بن حضرت تارخ آپ نے ۲۰۵ سال عمر پائی۔
- بن حضرت ناحور آپ نے ۱۵۹ سال عمر پائی۔
- بن حضرت سروج آپ نے ۲۳۲ سال عمر پائی۔
- بن حضرت رعو آپ نے ۲۳۹ سال عمر پائی۔
- بن حضرت فارخ آپ نے بھی ۲۳۹ سال عمر پائی۔
- بن حضرت عابر آپ نے ۴۶۰ سال عمر پائی۔
- بن حضرت اوکلشاد ﴿یا ارفخشذ﴾ آپ نے ۴۳۸ سال عمر پائی۔
- بن حضرت حام آپ نے ۶۰۲ سال عمر پائی۔
- بن حضرت نوح علیہ السلام آپ نے ۹۵۰ سال عمر پائی۔
- بن حضرت لامک آپ نے ۷۷۷ سال عمر پائی۔
- بن حضرت متوشلح آپ نے ۹۶۹ سال عمر پائی۔

بن حضرت احتدن ﴿اور یس علیہ السلام﴾ آپ نے ۳۲۵ سال عمر

پائی۔

بن حضرت یسود آپ نے ۹۶۲ سال عمر پائی۔

بن حضرت ہکائیل آپ نے ۸۹۵ سال عمر پائی۔

بن حضرت قینان آپ نے ۹۱۰ سال عمر پائی۔

بن حضرت انوش آپ نے ۹۰۵ سال عمر پائی۔

بن حضرت شیت علیہ السلام آپ نے ۹۱۲ سال عمر پائی۔

بن حضرت آدم علیہ السلام آپ نے ۹۳۰ سال عمر پائی، معروف

روایت کے مطابق ۱۰۰۰ سال عمر پائی۔

یہ حضرت سیدنا خلیل اللہ علیہ السلام کا نسب نامہ ہے، آپ کے سارے

آباء و اجداد اہل ایمان تھے۔ ان کی حفاظت خود خالق کائنات نے فرمائی۔ ان

میں کوئی بھی شرک، فسق، فجور اور زنا میں ملوث نہیں ہوا۔ ان میں اللہ تعالیٰ کے

نبی تھے یا اللہ کے ولی تھے اور اسی گروہ میں اللہ تعالیٰ نے خلافت و نیابت،

اصالت و امامت رکھی۔

حضرت ابراہیم خلیل اللہ علیہ السلام کے والد گرامی کا اسم گرامی

حضرت تاریخ ہے جو حضرت ابراہیم خلیل اللہ علیہ السلام کی ولادت سے پہلے

یا ان کے بچپن ہی میں وصال فرما گئے تھے۔ حضرت ابراہیم خلیل اللہ علیہ السلام

انے حجا آزر کی کفالت میں رہے۔ اسی مناسبت سے آزر کو قرآن پاک میں

حضرت ابراہیم خلیل اللہ علیہ السلام کے لئے ایبہ کہا گیا اور ایبہ صرف باپ کے لئے نہیں چچا، تایا اور دادا کے لئے بھی استعمال ہوتا ہے۔

بعض لوگ اس شک میں مبتلا ہو گئے کہ شاید آزر ہی حضرت ابراہیم خلیل اللہ علیہ السلام کا باپ ہے، درحقیقت کہ بات صحیح نہیں ہے۔

چند روایات ملاحظہ فرمائیں !

زرقانی جلد نمبر ۱ ص ۱۱۱ - ۱۱۳

ثم اسكن نور محمد شي ظهر آدم نصارت

الملائكة تقف خلفه صغوفاً يظنون اني ذالك

النور-

پھر نورِ مصطفیٰ صلی اللہ علیہ وآلہ وسلم کو آدم علیہ السلام کی

پُشت میں رکھا گیا تو فرشتے ان کے پیچھے صفیں باندھ کر

اس نُورِ پاک کو دیکھنے لگے۔

حضرت آدم علیہ السلام نے عرض کی ! یاربِ دو جہاں۔

آج فرشتے میرے پیچھے کھڑے ہو کر کس کا نظارہ کر رہے ہیں ؟

ارشاد ہوا ! نورِ محمد صلی اللہ علیہ وآلہ وسلم کو دیکھ رہے ہیں۔

التجاء کی ! یا اللہ اس نُورِ پاک کو میری پیشانی میں رکھ دے۔

پھر وہ نورِ حقیقی حضرت آدم علیہ السلام کی پیشانی میں رکھا گیا تو فرشتے

اُن کے آگے کھڑے ہو گئے۔

حضرت آدم علیہ السلام نے پھر درخواست کی یاربِ دو عالم

عزوجل اس نُورِ پاک کو ایسی جگہ رکھ دے جہاں سے میں بھی اس کا

نظارہ کر سکوں۔

ابو البشر علیہ السلام کی درخواست قبول فرماتے ہوئے اللہ تعالیٰ نے

اپنے محبوب پاک صلی اللہ علیہ وآلہ وسلم کے نورِ اقدس کو حضرت آدم علیہ السلام کے انگوٹھا میں رکھ دیا..... حضرت آدم علیہ السلام نے اپنے انگوٹھا میں نورِ مصطفیٰ صلی اللہ علیہ وآلہ وسلم کو جلوہ گرد دیکھا..... تو محبت سے بوسہ دے کر..... عقیدت سے آنکھوں پر لگایا۔

نورِ محمدی صلی اللہ علیہ وسلم

حضرات گرامی ! یہ بھی یاد رہے کہ فرشتوں کو حضرت آدم علیہ السلام کو سجدہ کرنے کا حکم اس وقت دیا گیا جب نورِ مصطفیٰ صلی اللہ علیہ وآلہ وسلم ان کی پیشانی میں جلوہ گر ہوا..... لیکن شیطان لعین نے اس نورِ مجسم کو محض بشر سمجھتے ہوئے سجدہ سے انکار کر دیا..... اور قیامت تک کے لئے بارگاہِ خداوندی سے نکل گیا..... اور گلے میں لعنت و پھٹکار کا طوق ڈلوالیا۔

صاحبزادہ سید افتخار الحسن گدائے کوچہء لاٹھانی کہتا ہے کہ آج بھی دنیا میں ایسے لوگ موجود ہیں جن کے نظریات و عقائد شیطان سے ملتے جلتے ہیں۔

اک راز تھا پوشیدہ جسے ابلیس نہ سمجھا

کس نور سے تابندہ ہے پیشانیِ آدم

قرآن سے گواہی

پارہ نمبر ۱۹ سورۃ الشعراء آیت ۲۱۹

وَتَقَلُّبِكَ فِي السَّاجِدِينَ

کہ اے میرے محبوب پاک صلی اللہ علیہ وآلہ وسلم میں نے تجھے ایسے مردوں اور ایسی عورتوں کے رحموں میں منتقل کرتا ہوا آیا ہوں جو کہ مجھے سجدہ کرنے والے تھے، یہاں ایک بات خود بخود واضح ہو گئی کہ حضرت ابراہیم علیہ السلام کے والد گرامی مومن اور عقیدہ توحید پر براجمان تھے۔ آپ موحّد بھی اور صاحب ایمان بھی..... آپ نے کفر و شرک کی نجاست سے دُور تھے۔

آپ کا اسم گرامی حضرت سیدنا تارخ رضی اللہ عنہ تھا آزر جسے حضرت ابراہیم خلیل اللہ علیہ السلام کا باپ بتاتے ہیں، درحقیقت یہ حضرت ابراہیم خلیل اللہ علیہ السلام کا چچا تھا۔

آزر کو ابراہیم خلیل اللہ علیہ السلام کا باپ بتانے والے اس آیت سے استدلال کرتے ہیں کہ حضرت ابراہیم خلیل اللہ علیہ السلام کا باپ آزر تھا۔

”سورة الانبياء اذ قال لايبيہ و قومہ جب اُس نے اپنے باپ سے

اور قوم سے کہا“

قرآن سے چچا کیلئے لفظِ باپ کا ثبوت

صرف عربی لغت میں نہیں بلکہ قرآن پاک میں بھی اس بات کا ثبوت

موجود ہے کہ چچا کیلئے بھی باپ کا لفظ استعمال ہوا ہے۔

إِذْ حَضَرَ يَعْقُوبَ الْمَوْتُ

جب حضرت یعقوب علیہ السلام کا وقتِ وصال آیا۔

إِذْ قَالَ لِبَنِيهِ مَا تَعْبُدُونَ مِن بَعْدِي ط

اے میرے بیٹو! میرے بعد کس کی پوجا کرو گے۔

قَالُوا نَعْبُدُ إِلَهَكَ وَإِلَهَ آبَائِكَ۔

وہ بولے! ہم اُسے پوجیں گے جو خدا ہے آپ کا اور

آپ کے والدین کا۔

إِبْرَاهِيمَ وَإِسْمَاعِيلَ وَإِسْحَاقَ إِلَهًا وَاحِدًا،

یعنی ابراہیم کا اور اسماعیل کا اور اسحاق کا ایک خدا۔

غور فرمائیں! یعقوب علیہ السلام بیٹے تھے حضرت اسحاق علیہ

السلام کے جبکہ قرآن پاک کی آیت سے ظاہر ہو رہا ہے کہ حضرت یعقوب

علیہ السلام حضرت اسماعیل کے بیٹے ہیں حضرت ابراہیم کے بیٹے ہیں جبکہ

حضرت ابراہیم خلیل اللہ علیہ السلام تو یعقوب علیہ السلام کے دادا جان

ہیں، اسماعیل علیہ السلام یعقوب علیہ السلام کے چچا جان ہیں لیکن دونوں کیلئے

باپ کا لفظ استعمال کرنا از روئے قرآن ثابت ہے تو جب قرآن پاک سے اس

سوال کا جواب ظاہر ہے کہ ابراہیم کے لئے بھی استعمال ہوتا ہے تو اب لایسہ

کے بارے میں بحث کرنے والے غور کریں۔

سید افتخار الحسن زیدی کہتا ہے! وہ لوگ جنہیں اپنے باپ کے بارے

میں علم نہیں وہ حضرت ابراہیم خلیل اللہ علیہ السلام کے باپ کے بارے میں بحث کرتے ہیں۔

آزر کو ایبہ کہنے کی وجہ

حضرت تاریخ رضی اللہ تعالیٰ عنہ کا وصال پاک ولادت حضرت ابراہیم خلیل اللہ علیہ السلام سے قبل ہو چکا تھا، آپ کی والدہ محترمہ حضرت نونا کا کفیل آزر تھا اس لحاظ سے آزر بطور کفیل اور چچا ہونے کے ناتے ایبہ کہا گیا ہے۔ ورنہ آزر توبت پرست تھا اور بت پرست کبھی بھی حضرت ابراہیم خلیل اللہ علیہ السلام کا باپ نہیں ہو سکتا۔

سورۃ الشعراء آیت ۲۱۹ میں اللہ تعالیٰ کا یہ فرما دینا۔

کہ اے محبوب ! ہم دیکھتے ہیں تمہارے دورے کو فحی السَّاجِدِینَ کہ تم نمازیوں میں سے آئے ہو۔ تم ان میں سے آئے ہو جو کسی اور کو نہیں بلکہ مجھے سجدہ کرنے والے تھے۔

تفسیر نور العرفان ص ۵۹۹ پر مفتی احمد یار خان نعیمی رحمۃ اللہ علیہ اسی

آیت کی تفسیر میں لکھتے ہیں !

﴿ کہ حبیب ﴾ ہم ملاحظہ فرماتے ہیں کہ آپ کا نور حضرت آدم علیہ السلام سے لیکر حضرت عبداللہ کی پاک پشتوں میں پاک شکموں میں

گر دشا کر رہا تھا

جو پشتیں اللہ کے ساجدین کی ہوں جو صلیبیں اللہ کے ساجدین کی ہوں وہ
 کبھی بُت پرست نہیں ہو سکتے، اگر آزر کو باپ تسلیم کرنا ہے تو اپنا تسلیم
 کر لو حضرت ابراہیم کے والد حضرت تارخ رضی اللہ عنہ ہی تھے اور آپ
 مَا تَقْلَبُكَ فِي السَّاجِدِينَ کے مصداق ہیں۔ اور رہا آزر وہ بت
 پرست تھا۔

ہمارا عقیدہ

یہ ہے..... کہ میرے آقا کہ والدین..... بتوں کو سجدہ نہیں کر سکتے۔
 اس بات کو امام فخر الدین رازی رحمۃ اللہ علیہ تفسیر کبیر میں بیان فرماتے
 ہیں !

تفسیر کبیر جلد ۶ ص ۳۹۵

لم ازل انتقل من اصلاب الطاهرین الی ارحام
 الطہرات۔

﴿حضور علیہ الصلوٰۃ والسلام فرماتے ہیں﴾ کہ میں ہمیشہ
 مردوں پاک پشتوں اور پاک عورتوں کے رحموں سے ہوتا
 ہوا تشریف لایا۔

ان رحموں میں والدہ حضرت ابراہیم علیہ السلام کی شامل ہیں اور ان
 پشتوں میں پشت حضرت تارخ بھی شامل ہے۔

تاریخ ابن خلدون

تاریخ ابن خلدون کے مصنف عبدالرحمن ابن خلدون نے تاریخ لکھتے وقت اسرائیلی روایت کو بھی مات دے دی کہ توراہ میں اور انجیل کتاب پیدائش میں حضرت ابراہیم علیہ السلام کے والد کا نام تاریخ لکھا ہوا ہے اور آزر کو وہ بھی حضرت تاریخ کا خادم بتاتے ہیں جبکہ ابن خلدون م ۸۰۸ھ تحریر کرتے ہیں کہ تاریخ کو ہی آزر کہتے ہیں۔

ابن ابی حاتم کی روایت

ابن ابی حاتم کی روایت ہے کہ اسماعیل بن عبدالرحمن رحمۃ اللہ علیہ سے پوچھا گیا کہ ابراہیم علیہ السلام کے والد کا نام آزر تھا۔ آپ نے فرمایا ! نہیں ان کا نام تاریخ تھا، لایبہ کی وجہ آپ نے یہی بتائی کہ اہل عرب عام طور پر اب کو باپ اور چچا دونوں کیلئے بولا کرتے تھے۔

امام سیوطی فرماتے ہیں

مسالك الحنفاء میں علامہ جلال الدین سیوطی رحمۃ اللہ علیہ نقل فرماتے

ہیں !

مسالك الحنفاء امام جلال الدین سیوطی ص ۱۲

عن ابن عباس فی قوله واذ قال ابراهيم لایبہ

آزران ابا ابراهیم لم یکن اسمہ آزر وانما کان

وانما کان اسمہ تارخ -

ابن عباس کا قول

حضرت ابن عباس رضی اللہ تعالیٰ عنہ نے ارشاد فرمایا کہ حضرت ابراہیم

علیہ السلام کے والد کا نام ہرگز آزر نہیں بلکہ تارخ تھا۔

اور

واخرج ابن ابی شیبہ وابن المنذر عن ابی جریج

فی قوله واذ قال ابراهیم لایہ آزر قال لیس آزر۔

ابن ابی شیبہ ابن المنذر روایت نقل کرتے ہیں کہ آزر

ابراہیم علیہ السلام کا باپ نہیں تھا۔

﴿مسائل الحنفاء للسیوطی ص ۱۳﴾

ایک اور دلیل

حضرت سدی رضی اللہ عنہ سے کہا گیا کہ کیا حضرت ابراہیم علیہ السلام

کے والد کا نام آزر ہے ؟

فرمایا ! نہیں بلکہ اُن کا نام تارخ ہے۔ آپ نے لغات کی رو سے

بتایا کہ عربوں کے ہاں اَب کے لفظ پر عم کا اطلاق کرنا معروف بات ہے اگرچہ

اطلاق بطور مجازی کیا جاتا ہے۔

﴿والدینِ مُصطفیٰ سیوطی ص ۱۰۴﴾

آزر کیلئے والد کا لفظ نہیں آیا

ہم یہ بات پورے وثوق اور تحقیق سے کر رہے ہیں کہ ! پورے قرآن میں آزر کے لئے والد کا لفظ نہیں آیا بلکہ ابیہ آیا ہے، حالانکہ باپ کے لئے خصوصی طور پر والد ہے جبکہ ابیہ باپ کیلئے بھی..... چچا کے لئے بھی..... دادا کے لئے بھی استعمال ہوا جس کا ذکر آپ پڑھ چکے ہیں۔

والد صرف حقیقی باپ ہی کو کہا جاتا ہے۔

اَب کا مجازی معنی یہ بھی ہے کہ مجازی طور پر غذا دینے والا۔

عربی میں کہتے ہیں ! ابوتہ یعنی میں نے اسے غذا دی۔

اَب کا مجازی معنی تربیت کرنے میں بھی ہے۔

جیسا کہ ! ابوت السعید میں نے سعید کی تربیت کی۔

آقا نے فرما دیا

حدیث پاک کی رو سے ثابت ہے کہ میرے آقا صلی اللہ علیہ وآلہ وسلم

نے فرمایا کہ میں پاک پشتوں سے ہوتا ہوا آیا ہوں اگر ان پشتوں میں آزر مانا

جائے تو سرکار کا یہ فرمان ویسے ہی غلط ہو جاتا ہے چونکہ سرکار علیہ الصلوٰۃ والسلام

کافر مان غلط نہیں ہو سکتا اس لئے ماننا پڑے گا کہ آزر حضرت ابراہیم علیہ السلام کا
باپ نہیں چچا تھا۔

اعتراض

مُعترض یہ اعتراض کرتا ہے کہ صاحبزادہ صاحب ! اگر آزر چچا تھا تو
قرآن پاک میں عم کیوں نہیں کہا گیا۔ کیونکہ عم بھی عربی کا لفظ ہے اور یہ مُطلقاً چچا
کے لئے ہے۔ اس کا جواب یہ ہے کہ عم اس لئے استعمال نہیں ہوا کہ یہ مُطلقاً چچا
کے لئے ہے عم سے مراد کبھی بھی یہ نہیں لیا جاسکتا کہ وہ کفیل بھی ہو، جبکہ ابیہ کہنے
سے چچا بھی اور کفیل کرنے والا بھی دونوں معنی شامل ہیں چونکہ حضرت ابراہیم
علیہ السلام کی کفالت اُس نے کی چنانچہ اس میں وہ لفظ آیا جس میں دونوں معنی
موجود ہیں۔

آزر کی موت

آزر کی موت کا ذکر احادیث کی کتب میں موجود ہے کہ وہ کیسے مرا۔
مسالک الحنفاء میں آزر کی موت کا واقعہ امام سیوطی لکھتے ہیں !

ابن المنذر تفسیرہ بسند صحیح عن سلیمان بن

صرد۔

ابن المنذر نے سند صحیح کے ساتھ سلیمان بن صرد سے اپنی تفسیر میں

روایت کیا ہے جب نمرودیوں نے حضرت سیدنا ابراہیم علیہ السلام کو آگ میں ڈالنے کا ارادہ کیا تو انہوں نے ایندھن جمع کرنا شروع کر دیا یہاں تک کہ ایک بوڑھی عورت بھی لکڑیاں جمع کر رہی تھی پس جب وہ لوگ حضرت ابراہیم علیہ السلام کو آگ میں داخل کرنے لگے۔ تو آپ نے فرمایا !

حَسْبِيَ اللَّهُ وَنِعْمَ الْوَكِيلُ-

مجھے اللہ کافی ہے اور وہی میرا مددگار ہے۔

اللہ تعالیٰ نے فرمایا !

يَا نَارُ كُونِي بَرْدًا وَسَلَامًا عَلَىٰ إِبْرَاهِيمَ-

یعنی اے آگ ! ابراہیم علیہ السلام پر سلامتی کے ساتھ ٹھنڈی ہو جا۔

آزر جل گیا

فقال عم ابراهيم من اجلى دفع عنه فارس الله

عليه شرارة من النار-

پس ابراہیم علیہ السلام کے چچا آزر نے کہا ! مجھے اس سے دُور

لے جاؤ تو اللہ تعالیٰ نے اس آگ میں سے ایک شرارہ بھیجا جو اس کے

پاؤں پر گرا اور اس کو جلا دیا۔

اس حدیث سے معلوم ہوا کہ آزر ابراہیم علیہ السلام کا چچا تھا۔

﴿مسائل الحنفاء سیوطی، مترجم علامہ صائم چشتی ص ۱۳﴾

قصص القرآن میں چچا کہا گیا

عزیزانِ محترم ! ثابت ہوا کہ آزر چچا تھا..... باپ نہیں تھا..... قصص
القرآن..... عرب کے چار علماء نے مل کر قرآن پاک کے واقعات کو تحریر کیا
اس کے ص ۶۱ پر موجود ہے !

ابراہیم علیہ السلام نے آزر کو الوداع کہا اور چل دیئے آج
وہ بہت ادا اس تھے کیونکہ ان کے چچا نے ان کی دعوت کو
ٹھکرا دیا تھا۔

﴿قصص القرآن ص ۶۱﴾

تفسیر صاوی کا حوالہ

تفسیر صاوی میں امام صاوی رحمۃ اللہ علیہ لکھتے ہیں !

ان آزر ابوہ بل کان عمہ و کان کافراً۔

آزر ان کا باپ نہیں تھا بلکہ چچا تھا اور کافر تھا۔

﴿تفسیر صاوی فی الجلائین﴾

تفسیر صاوی کے حاشیہ میں قاموس کے حوالہ کے ساتھ عبارت موجود ہے

فی القاموس ایضاً آزر اسم عم ابراہیم واسم ایہ

تارخ۔

کہ آزر ابراہیم علیہ السلام کے چچا کا نام ہے اور ان کے باپ کا نام تاریخ ہے کیونکہ آزر کا انجام حضرت ابراہیم علیہ السلام کو معلوم تھا، آپ جانتے تھے کہ آزر اسی آگ کی وجہ سے مرا جو ابراہیم علیہ السلام کے لئے جلانی گئی۔

حضرت ابراہیم کی دُعا

جبکہ ابراہیم علیہ السلام نے دُعا کی ! یا اللہ میرے والدین کو بخش دے حضرت ابراہیم علیہ السلام کا دعا فرمانا! رَبَّنَا اغْفِرْ لِيْ وَالْوَالِدِيْنَ۔ دُعا فرمانا اس بات کی دلیل ہے کہ آپ کے والد گرامی ایمان والے تھے کیونکہ مُشرکین کے لئے دُعا نہ کرنا تو قرآن پاک کا حکم ہے۔ سُوْرَةُ التَّوْبَةِ میں ہے !

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا
لِلْمُشْرِكِيْنَ

جبکہ اللہ تعالیٰ نے دُعاے ابراہیم علیہ السلام کو ناجائز قرار نہیں دیا بلکہ عبادت میں نماز میں اسے شامل کر کے فرما دیا کہ ابراہیم علیہ السلام کے والدین آپ کے آباء و اجداد تمام اہل ایمان سے تھے۔

امام فخر الدین رازی

فرماتے ہیں ! رسول اللہ صلی اللہ علیہ وآلہ وسلم کا نور مبارک ایک سجدہ

کرنے والے سے دوسرے سجدہ کرنے والے کی طرف منتقل ہوتا رہا ہے اور یہ آیت وَتَقَلِّبُكَ فِي السَّاجِدِينَ اس کی دلیل ہے کہ حضرت محمد مصطفیٰ صلی اللہ علیہ وآلہ وسلم کے تمام آباؤ اجداد کرام مسلمان تھے، یہ امر اس بات کو قطعی طور پر واجب کرتا ہے کہ ابراہیم علیہ السلام کے والد کافروں میں نہیں تھے، آزر آپ کا چچا تھا اور آیت کو روایات پر بھاری کرنا ہو تو ثابت ہو جائے گا کہ ابراہیم علیہ السلام کے والد بتوں کے پجاری نہیں تھے۔

اس کے بعد امام رازی فرماتے ہیں کہ رسول اللہ کا فرمانا کہ ہم لم ازل نقل من اصلاب الطاہرین الی ارحام الطاہرات ہمیشہ طیب و طاہر اصلاب سے طیب و طاہر اور پاکیزہ ارحام میں انتقال فرماتے رہے اس امر پر دلالت کرتا ہے کہ آپ کے آباؤ اجداد میں سے ایک شخص بھی شرک میں ملوث نہیں ہوا کہ کیونکہ اللہ تعالیٰ کا ارشاد ہے !

إِنَّمَا الْمُشْرِكُونَ نَجَسٌ ۝ بے شک مشرک تو محض ناپاک ہیں۔

﴿اسرار التنزیل امام رازی بحوالہ والدین مصطفیٰ ص ۸۲﴾

تمام مسالک کے علمائے حقہ کا اس پر اتفاق ہے کہ ابراہیم علیہ السلام کے والد کا نام تاریخ تھا اور آزر آپ کا چچا تھا اگر اب بھی کوئی آزر کو ہی آپ کا والد قرار دے تو یہ اس کی کم بختی ہے۔

نمرد

علامہ مُعین واعظ الکاشفی رحمۃ اللہ علیہ معارج النبوت میں تحریر فرماتے ہیں کہ چار بادشاہ ایسے گذرے ہیں جنہیں رُوئے زمین کی بادشاہت کا اعزاز ملا یعنی ان کے ہوتے ہوئے دوسرا بادشاہ نہ رہا، ان میں سے دو مسلمان تھے اور پینچم تھے اور دو کافر تھے۔

رُوئے زمین کے مسلمان بادشاہ ایک تو حضرت ذوالقرنین علیہ السلام ہیں اور دوسرے حضرت سیدنا سلیمان بن داؤد علیہ السلام ہیں۔ جو دو کافر بادشاہ آئے جنہیں تمام زمین کی حکومت ملی ان میں ایک بخت نصر تھا اور دوسرا نمرد تھا۔

نمرد بڑا رعب و جلال والا بادشاہ تھا۔

روایات میں آتا ہے کہ یہ حرامی تھا۔

نمرد کی پیدائش

طوفانِ نوح کے سترہ سو سال کے بعد بابل کے قصبہ کونی میں نمرد پیدا

ہوا۔

نمرد کا باپ کنعان نامرد تھا اور وہ اپنے علاقے کا حاکم تھا جب نمرد

کی ماں نے دیکھا کہ سلطنت کا وارث کوئی نہ بنے گا تو اُس نے زنا کیا جس کے نتیجے میں نمرود پیدا ہوا۔

نمرود کا شجرہ نسب تاریخ کی کتب میں اس طرح درج ہے۔

معارج النبوة جلد اول ص ۵۵۹

نمرود بن کنعان بن سخاریب بن انوش بن عاد بن عوص

بن ارم بن سام بن نوح۔

حق و باطل کا ٹکراؤ ازل سے ہے اور ابد تک رہے گا یہی حق بشکل

ابراہیم علیہ السلام آیا تو باطل بشکل نمرود..... نمودار ہوا۔

ابراہیمؑ سچ کی دلیل ہیں۔

نمرود مرتد و ذلیل ہے۔

ابراہیمؑ اللہ کے پیغمبر ہیں۔

نمرود کذاب و شاطر ہے۔

ابراہیمؑ جد الانبیاء ہیں۔

نمرود بے دین و بے حیاء ہے۔

ابراہیمؑ حق ہے۔

نمرود باطل ہے۔

ابراہیمؑ سچ ہے۔

نمرود جھوٹ ہے۔

ابراہیم خلیل ہے۔

نمرود ذلیل ہے۔

ابراہیم صدیق ہے۔

نمرود زندیق ہے۔

ابراہیم علیہ السلام کا نمرود سے ٹکراؤ اس لئے بھی ضروری تھا کہ اس ٹکراؤ سے ابلیس کے ہتھکنڈوں اور اس کی ہر فریب مکاریوں کا سدباب قدرت کیسے کرتی ہے جیہی کنعان کا بیٹا نمرود پیدا ہوا۔

حضرت عابر سے نمرود کی جنگ

نمرود کی ایک جنگ عابر بن شالح سے ہوئی آپ کے والد کا نام شالح بھی آیا ہے اور از فہند بھی ہے عابر ایک پرہیزگار، عابد اور متقی تھے۔

تاریخ ابن خلدون جلد اول ص ۶۹ میں ہے !

عابر بن شالح کی جنگ نمرود کے ساتھ ہوئی نمرود اس پر غالب آیا اور یوں کائنات میں نظام کی تبدیلی شروع ہونے لگی۔

نمرود نے بڑے جاہ و جلال کے ساتھ بادشاہت کی اور ترقی کرتا کرتا

پوری روئے زمین کا بادشاہ بن گیا۔

جب کسی کے تمام معاملات خود بخود سیدھے ہوتے چلے جائیں تو اس

کے گمراہ ہونے کے چانس بھی زیادہ بنتے ہیں یہی معاملہ نمرود لعین کے ساتھ ہوا

پہلے اُس نے بتوں کی پوجا کروائی اور پھر خود بھی دعویٰ الوہیت کر دیا اور لوگوں کا مسجود بنتا گیا۔

ساری انسانیت گمراہی کی دلدل میں گر چکی تھی۔

نمرود کے یہی دن اُس کے سب سے اچھے دن تھے، ابتداء میں نمرود عدل و انصاف کرتا رہا اور پھر جب شیطان نے نمرود کو قابو کیا تو پھر اُس لعین نے دعویٰ الوہیت کر دیا۔ اس کام کے لئے اس نے اپنی شکل کے بُت بنوا کر جگہ جگہ بُت خانے قائم کر دیئے جہاں اس کی عبادت ہوتی تھی رفتہ رفتہ بُت پرستی رائج ہو گئی۔

نمرود کا جشن تاجپوشی

نمرود اس وقت دُنیا میں خداوندِ تعالیٰ کی پوری زمین کا واحد حکمران تھا آج سے تقریباً پانچ ہزار سال پہلے نمرود پیدا ہوا..... خدا نے اُسے تخت دیا..... اُسے سلطنت دی..... اُسے حکومت دی..... اُسے تاج دیا..... اُسے راج دیا..... نمرود ہر سال اپنا جشن تاجپوشی منایا کرتا تھا۔

جشن تاجپوشی ہو رہا تھا..... نمرود سونے کے تخت پر بیٹھا ہوا ہے..... تاج میں لعل و جواہر نگینے جڑے ہوئے ہیں..... دائیں..... بائیں..... اُمراء وزراء..... مشیر..... اراکین سلطنت دست بستہ کھڑے ہیں۔

معمول کے مطابق سب نے پہلے نمرود کو سجدہ کیا نمرود نے فخر کے

ساتھ اپنے درباریوں پر نظر دوڑائی پھر اپنے نجومیوں سے کہا !
 آج میرا جشن تاجپوشی ہے۔ مجھے بتاؤ اگلے سال میں میرا حال کیسا
 ہوگا میرا اگلا سال کیسا گزرے گا ؟

وہ نجومی جو نمرود کے خوشامدی تھے۔ انہوں نے کہا !
 سب ٹھیک ہے..... سب اچھا ہے..... تیرا کوئی مخالف نہیں ہوگا،

تین سو سالہ نجومی سے گفتگو

یہ باتیں ہو رہی تھیں کہ ایک بوڑھا سا شخص جس کی عمر تقریباً تین سو
 سال تھی آگے بڑھا اور نمرود کے سامنے کھڑا ہو گیا۔

نمرود نے کہا ! تو کون ہے ؟

اُس نے کہا ! نجومی ہوں۔

نمرود نے کہا ! بتا تو نجومیوں آیا ہے۔

کہنے لگا ! ایک بات کہنا چاہتا ہوں۔

نمرود نے کہا ! کیا کہنا چاہتا ہے ؟

اُس نے کہا ! تمہارے نجومی جھوٹ بول رہے ہیں۔

نمرود نے نجومیوں کی طرف دیکھا کہ میرے درباری نجومی ہیں، مجھ

سے تنخواہ لیتے ہیں اور میرے سامنے جھوٹ بول رہے ہیں۔

نمرود نے اُس بوڑھے نجومی سے کہا ! تو بتا سچ کیا ہے ؟

نجومی نے کہا ! ایک بچہ پیدا ہونے والا ہے جس کی وجہ سے نہ تیری حکومت رہے گی نہ تیری خدائی رہے گی۔

نمرود نے کہا ! میں ایسا نہیں ہونے دوں گا۔ یوں نمرود کا جشن تاجپوشی نمرود کی بدمزگی پر ختم ہوا۔

نمرود کا پہلا خواب

بعض روایات میں نمرود کے صرف ایک خواب کا ذکر ہے لیکن اگر ہم تمام حقائق و شواہد پر غور کریں تو نمرود کو تین خواب آئے ہیں۔

مُعَارِجُ النَّبُوَّةِ عَلَامَةُ مَعِينٍ وَاعْظَا الْكَاشِفِي رَحْمَةُ اللَّهِ عَلَيْهِ ص ۵۵۹

پہلا خواب نمرود کو یہ آیا کہ آسماں پر ایک ستارہ طلوع ہوا اُس کی روشنی بڑھتی بڑھتی اتنی بڑھی کہ سورج کی روشنی پر غالب آگئی اور سورج کی روشنی اُس ستارے کی روشنی کے سامنے ماند پڑ گئی۔

نمرود بیدار ہوا..... صبح جب دربار لگا..... سجدوں سے فراغت کے بعد نمرود نے اپنے نجومیوں سے کہا ! میں نے رات خواب دیکھا ہے کہ ایک ستارا طلوع ہوا اس کی روشنی آفتاب سے بھی زیادہ ہو گئی۔

نجومیوں نے کہا ! بادشاہ کوئی مسئلہ نہیں ہے تیرے معاملات درست ہیں..... نمرود خاموش ہو گیا۔

دوسرا خواب

نمرود نے پھر ایک خواب دیکھا کہ ایک لشکر آیا اور ان میں سے ایک شخص نے نمرود کے تخت کو لکڑی سے مارنا شروع کیا یہاں تک کہ نمرود کا تخت ٹوٹ گیا۔

﴿معارف النبوة جلد اول ص ۵۶۰﴾

تیسرا خواب

ایک رات نمرود نے خواب میں دیکھا دو سفید پرندے نمرود کے سامنے آئے ایک پرندے نے کہا !

انا طائر من المشرق میں مشرق کا پرندہ ہوں۔
دوسرے نے کہا !

انا طائر من المغرب میں پرندہ مغرب سے ہوں۔
نمرود نے کہا ! تم کیوں آئے ہو ؟

انہوں نے کہا ! ہم تمہیں خوشخبری دینے آئے ہیں۔

نمرود نے کہا ! بتاؤ کیا خوشخبری ہے ؟

پرندوں نے کہا ! اس دنیا میں اللہ کا خلیل پیدا ہونے والا ہے۔

دن طلوع ہوا..... دربار لگا..... نمرود جوان خوابوں کی وجہ سے پریشان

تھا۔ اپنے نجومیوں سے کہا ! مجھے اس کی تعبیر بتاؤ ؟

خلید بن عاص جو ان نجومیوں کا سردار تھا اُس نے کہا ! اے بادشاہ
یوں محسوس ہوتا ہے کہ تیری سلطنت کو زوال آنے والا ہے اور یہ ایک ایسے فرزند
کی وجہ سے ہوگا جو عزت و عظمت میں منفرد ہوگا۔

وہ فرزند اس سال پیدا ہوں گے..... نئی شریعتِ عظیمی کے پیروکار
ہوں گے..... وہ اللہ تعالیٰ کی وحدانیت کا درس دے کر بتوں کی عبادت سے
روکیں گے..... ان کی وجہ سے تیری سلطنت کی بنیادیں ہل جائیں گے اور
حکومت تیرے ہاتھ سے نکل جائے گی۔

نمرود کا اعلان

نمرود کہنے لگا ! میں وہ لڑکا پیدا ہی نہیں ہونے دوں گا۔

چنانچہ نمرود نے اعلان کر دیا کہ تا حکمِ ثانی کوئی مرد اپنی عورت کے پاس
نہیں جاسکتا۔

اُس نے ایک فوج مقرر کر دی جلا د مقرر کر دیئے کہ جو عورت حاملہ ہے
اُس کا حمل گرا دیا جائے۔

اپنی حکومت کو بچانے کیلئے ظالم حکمران کیا نہیں کرتے..... تاریخ کے
اوراق کو کھنگالو..... بادشاہ اپنی حکومت قائم رکھنے کے لئے ہر قسم کا ظلم کر سکتے ہیں
اپنی حکومت کے لئے اصغر کے حلق پر تیر بھی چلاتے ہیں۔

اپنی حکومت کے لئے اکبر کی لاش پر گھوڑے بھی دوڑاتے ہیں۔

اپنی حکومت کے لئے پیغمبر زادے کو شہید بھی کرتے ہیں۔

اپنی حکومت کے لئے اپنے سگے والدین ماں، باپ، بہن بھائی، اولاد

تک کو قتل کر سکتے ہیں۔

ان حکمرانوں کی اولین ترجیح حکومت ہوتی ہے..... یہ پہلے حکمران

ہوتے ہیں بعد میں انسان ہوتے ہیں..... یہ پہلے حکمران ہوتے ہیں بعد میں

کسی مذہب کے پیروکار ہوتے ہیں۔

حکومت کا نشہ ہی ایسا ہے..... اور پھر حکومت بھی ایسی جس میں بادشاہ

کو سجدہ بھی کیا جائے تو اس کے تکبر کا اندازہ کون کر سکتا ہے۔

ایک لاکھ بچے قتل ہوئے

تاریخ بتاتی ہے کہ حکمران اپنی حکومت بچانے کیلئے کچھ بھی کر سکتا ہے۔

نمرود نے کہا! جو بچہ پیدا ہوا اسے قتل کر دیا جائے۔

علمائے کرام فرماتے ہیں کہ حضرت ابراہیم علیہ السلام کے لئے نمرود

نے ایک لاکھ بچے قتل کروائے۔

قدرت کا انتظام

لیکن نظام قدرت کو تبدیل کرنا کسی نمرود کے بس میں نہیں..... چنانچہ

جس رات نمرود نے پیدا ہونے والے بچوں کے قتل کا اور حاملہ عورتوں کے حمل گرانے کا حکم دیا..... اُس رات اللہ تبارک و تعالیٰ کی ذات بابرکات نے اپنے پیارے فرشتے حضرت سیدنا جبرائیل علیہ السلام سے کلام فرمایا۔

اللہ نے فرمایا ! جبریل

حضرت جبریل نے عرض کی ! مولا کیا حکم ہے ؟

فرمایا ! نمرود جھوٹا خدا ہے..... ہم سچے ہیں۔

وہ جھوٹا ہو کر اعلان کر رہا ہے کہ میں ابراہیم علیہ السلام کو پیدا نہیں ہونے دوں گا..... ہم کہتے ہیں آج ہی ابراہیم علیہ السلام اپنی ماں کے شکم میں جلوہ گر ہو۔

حضرت جبریل نے عرض کی ! خداوند ایہ امر کیسے انجام دوں۔

اللہ تعالیٰ نے فرمایا ! تمام اہل زمین کو نیند میں مبتلا کر دو..... جب

تک ابراہیم کا باپ اپنی بیوی کے پاس نہ جائے کوئی بیدار نہ ہو۔

حضرت ابراہیم علیہ السلام کی والدہ حضرت نونار رضی اللہ عنہا جس جگہ

موجود تھیں وہاں حضرت تارخ رضی اللہ عنہ آئے آپ نے جب اپنی بیوی کو

دیکھا تو بیوی کے حُسن نے آپ کے شوقِ وصال میں تڑپ پیدا کر دی اور یوں

آپ اپنی بیوی سے ہم بستر ہوئے اور یوں حضرت ابراہیم علیہ السلام کی ولادت

کا سبب بنا اور آپ کا نطفہ صلبِ تارخ سے رحمِ نونا میں منتقل ہو گیا اور نمرود کا ایک

لاکھ بچوں کو قتل کروانا اُسے کیا فائدہ دیتا اُس کے لئے جہنم کے دائمی عذاب کا

حضرت نونا کی حفاظت

طبقات ابن سعد ص ۴۴ میں ہے کہ آپ کی والدہ کا نام حضرت ابیوتاتھا والدہ محترمہ حضرت ابراہیم علیہ السلام کی حفاظت کی ڈیوٹی فرشتوں کو سونپ دی گئی یہاں تک کہ کافی عرصہ تک حمل کی علامت ظاہر نہ ہوئی، جب حمل کی نشانی ظاہر ہوئی اُس وقت حضرت تاریخ رضی اللہ عنہ کا انتقال ہو گیا۔

ابراہیم بھی ڈرِ یتیم تھے حضرت محمد صلی اللہ علیہ وآلہ وسلم بھی ڈرِ یتیم تھے۔

آپ کے والد بھی ولادت سے پہلے وفات پا گئے تھے۔

حضور کے والد بھی ولادت سے پہلے وفات پا گئے تھے۔

وہ خلیل اللہ تھے، یہ حبیب اللہ تھے۔

اُن میں اِن کا نور تھا، یہ خود اللہ کا نور تھے۔

وہ اللہ کی رضا کے طالب تھے، اللہ اُن کی رضا کا طالب تھا۔

وہ جد الانبیاء تھے، یہ خاتم الانبیاء تھے۔

وہ پیغمبر تھے، یہ سید پیغمبراں تھے۔

وہ بھی عظمت والے تھے، یہ بھی عظمت والے تھے۔

وہ بھی مقام والے تھے، یہ بھی مقام والے تھے۔

وہ بھی نبوت والے تھے، یہ بھی نبوت والے تھے۔

فرق یہ تھا کہ اللہ نے ابراہیم کو اپنے لیا چٹا اور ابراہیم علیہ السلام کو اپنا طالب بنایا جب حضرت محمد مصطفیٰ کو اپنے لئے چٹا تو خود ان کا طالب بنا۔

ابراہیم کو اپنا محبت بنایا..... ہمارے آقا کو اپنا محبوب بنایا۔

ابراہیم علیہ السلام کی شان بھی بہت زیادہ ہے لیکن حضرت ہمارے آقا علیہ السلام کی شان یہ ہے کہ آپ کے لئے ساری کائنات بنائی گئی اور حضرت ابراہیم علیہ السلام کی شان یہ ہے کہ حضرت محمد مصطفیٰ صلی اللہ علیہ وآلہ وسلم کا نور پاک پیشانی حضرت ابراہیم علیہ السلام میں بھی جلوہ گر ہوا تھا۔

سازشیں ناکام ہو گئیں

نمروذ کے تمام ہتھکنڈے ختم ہو گئے اور اس کی آمد حضرت ابراہیم علیہ السلام کو روکنے کے لئے کی جانے والی سازشیں خود بخود ختم ہو گئیں۔

ولادت حضرت ابراہیمؑ

حضرت ابراہیم علیہ السلام کی والدہ محترمہ پہاڑی کی ایک غار میں چلی گئیں وہیں حضرت ابراہیم علیہ السلام پیدا ہوئے، آپ کی والدہ حضرت نونا اپنے لختِ دل کو غار میں دودھ پلا کر واپس آ گئیں۔

یہی سلسلہ چلتا رہا، اللہ کا خلیل، اللہ کے امر سے پلتا رہا۔

معارضِ النبوت میں تحریر ہے۔

کہ حضرت ابراہیم علیہ السلام کی والدہ جب اگلے دن غار میں جاتیں تو جیسے بچے بھوک کی شدت سے روتے ہیں ایسا کچھ نہ ہوتا۔

انگلیوں سے مشروب

ایک دن والدہ نے تفتیش کی کہ ابراہیم علیہ السلام اتنا تنہا رہنے کے باوجود بھوک پیاس کی وجہ سے روتے نہیں اس کی وجہ کیا ہے؟ معلوم ہوا کہ وہ اپنے منہ میں دائیں ہاتھ کی تین انگلیاں پیتے ہیں۔

ان کی ایک انگلی سے پانی نکلتا ہے،

دوسری انگلی سے دودھ نکلتا ہے۔

تیسری انگلی سے شہد نکلتا ہے۔

اللہ تبارک و تعالیٰ نے بتا دیا کہ یہ بچہ عام بچہ نہیں، یہ میرا خلیل ہے، یہ اس حبیب کا جدِ امجد ہے جس نے پلنے کے لئے نہیں پالنے کیلئے آنا ہے لہذا اس کے پلنے کا انتظام میں خود کروں گا ابراہیم علیہ السلام کے لئے دودھ پانی اور شہد جنت سے آتا رہا اور ذریعہ ابراہیم علیہ السلام کے ہاتھ ہی بنتے رہے۔

حضرت ابراہیم علیہ السلام غار میں پرورش پاتے رہے۔

سات برس غار میں

حضرت ابراہیم علیہ السلام ایک ماہ میں اتنے بڑے ہوئے جتنے

بچے ایک سال میں بڑے ہوتے ہیں۔

کا خلیل، حضرت ابراہیم علیہ السلام سات برس تک غار میں رہا ماں

بیٹے کو ماں کا علم ہے۔

ابراہیم علیہ السلام کو ماں نے تعلیم نہیں دی۔

حضرت ابراہیم اللہ تعالیٰ سے پڑھے ہیں اس لئے جب آپ نے اپنی

ماں سے گفتگو کی تو وہ حیران رہ گئیں کہ یہ بچہ کہاں سے پڑھا ہوا ہے۔

ماں سے گفتگو

حضرت ابراہیم علیہ السلام نے اپنی ماں سے کہا۔

ماں۔ مجھے بتائیں کہ کیا یہی غار ہی کائنات ہے؟ یا اور بھی ہے۔

یہ سوال کسی کے ذہن میں اُس وقت تک نہیں آسکتا جب تک وہ

کائنات کے بارے میں جانتا نہ ہو۔

ماں نے کہا! میرے پیارے بیٹے! اور بھی کائنات ہے۔

آپ نے فرمایا! ماں مجھے وہاں لے چلیں۔

آپ کی والدہ آپ کو لے کر غار سے باہر آئیں۔

حضرت ابراہیم علیہ السلام نے فرمایا! ہمارا پالنے والا کون ہے؟

والدہ نے مجازاً فرمایا! میں تمہاری رب ہوں۔

قرآن پاک میں بھی ماں کو بچپن میں اولاد کے لئے رب کہا گیا ہے۔

حضرت ابراہیم علیہ السلام مقامِ حقیقت کی بات فرما رہے تھے جبکہ والدہ مجاز کی بات کر رہی تھیں آپ نے توقف کرتے ہوئے فرمایا! ماں! آپ نہیں سمجھیں خیر آپ تو میری رب ہوئیں! آپ کا رب کون ہے؟
والدہ نے کہا تمہارا باپ ﴿کفالت کرنے والا آذر﴾

﴿کیونکہ حضرت تاریخ کا انتقال ہو چکا تھا﴾

حضرت ابراہیم علیہ السلام نے فرمایا! آزر کا پروردگار کون ہے؟
ماں نے کہا! بادشاہِ وقت۔ یعنی مجازاً کھانے کے لئے وہی دیتا

ہے۔

حضرت ابراہیم نے فرمایا، بادشاہِ وقت کا پروردگار کون ہے تو ماں مقامِ حقیقت پر پہنچ گئیں۔

ماں جان گئی نمرود کے تخت کو برباد کرنے والا میرا بیٹا ہے۔

مصلحت کے تحت

آپ نے خاموشی اختیار کی، یہ خاموشی مصلحت کے تحت تھی اور وہ مصلحت حضرت ابراہیم علیہ السلام کی حفاظت تھی۔

معلوم ہوا نبوت کی اور نبی کی حفاظت کے لئے مصلحت کے تحت ایمان چھپانا بھی جائز ہے اور میرے آقا کی حفاظت کے لئے مصلحتاً حضرت سیدنا ابو طالب رضی اللہ عنہ نے ایمان چھپایا تو اس لئے کہ کائنات کے والی کی حفاظت

کی جائے اُسے شیطانوں کے مظالم سے بچایا جائے۔

قرآن میں ابوطالب کی آغوش کو اللہ اپنی آغوش رحمت کہہ رہا ہے۔

اور مولوی فتوے لگا رہا ہے..... سید افتخار الحسن زیدی کہتا ہے، یا اللہ کی

مان لو یا ملا کی مان لو۔

قرآن کی شان میں قرآن کی آیت ہے..... یہ لوگ آیت چھوڑ کر

روایت مان رہے ہیں۔

درویش لاہوری نے صحیح کہا تھا!

یہ اُمت روایات میں کھو گئی

حقیقت خرافات میں کھو گئی

آزر کو بتایا

حضرت ابراہیم خلیل اللہ علیہ السلام کی والدہ محترمہ نے ڈرتے ڈرتے

آزر کو بتایا کہ نمرود کی بادشاہت کو تبدیل کرنے والا تمہارا بھتیجا ابراہیم ہی ہے۔

آزر چونکہ پکابت پرست تھا..... نمرود کا نمک خوار تھا اُسے غصہ آیا اور

اُس نے کہا میں اُسے ابھی قتل کرتا ہوں..... اب ماں گھبرائی کہ یہ بات آزر کو

کیوں بتائی۔

آزر حضرت ابراہیم علیہ السلام کے پاس غار میں آیا۔

جب آپ کی بھولی بھالی پیاری صورت دیکھی اللہ نے اس کے دل میں

رحم کا جذبہ ڈال دیا۔

اور وہ کچھ نہ کر سکا وہ کچھ کر بھی نہیں سکتا تھا۔

حضرت ابراہیم علیہ السلام نے کچھ سوالات آزر سے کئے، آزر نے

غصہ میں آ کر حضرت ابراہیم علیہ السلام کے رُخسارِ اطہر پر طمانچہ مارا کہنے لگا۔

اپنی عمر دیکھو، اور اپنا انداز گفتگو دیکھو اللہ تعالیٰ نے مجھ سے بحث کرتے

ہو۔

آزر کو تبلیغ

آزر حضرت ابراہیم علیہ السلام کو نقصان تو نہ پہنچا سکا لیکن گھر میں

پریشانی کے عالم میں سوچنے پر مجبور تھا کہ اس مسئلہ کا حل کیسے نکالا جائے اور پھر

جب فرضِ نبوت کو ادا کرنے کا وقت آیا اللہ تعالیٰ نے جبریل امین کے ذریعے

اپنے خلیل کو پیغام وحی بھیجا تو آپ نے منصبِ نبوت کو ادا کرنے کے لئے سب

سے پہلے جس شخص کو منتخب کیا وہ آپ کا چچا آزر ہی تھا۔

آزر سے مناظرہ

سورۃ مریم پارہ ۱۶ میں قرآن پاک نے اس مناظرہ کو بیان فرمایا گیا۔

اللہ فرماتا ہے !

وَأذْكُرْ فِي الْكِتَابِ إِبْرَاهِيمَ

اور کتاب میں ابراہیم کو یاد کرو۔ ابراہیم کا ذکر کرو۔

معلوم ہو..... نبیوں کا ذکر کرنا..... اللہ کا حکم ہے..... جو لوگ ذکر کے منکر ہیں..... وہ قرآن کے منکر ہیں۔

آگے ارشاد ہوتا ہے،

إِنَّهُ كَانَ صِدِّيقًا نَبِيًّا

بے شک حضرت ابراہیم خلیل اللہ علیہ السلام صدیق یعنی سچے تھے، جس کو اللہ کا قرآن سچا کہے اُس کے بارے میں مولوی کہے کہ ابراہیم علیہ السلام نے تین جھوٹ بولے، تو اُس ملا کی بات مانیں یا اللہ کی۔

قرآن میں پہلے ذکر کرنے کا حکم دیا گیا پھر خلیل علیہ السلام کی منقبت اور اُن کا وصف بیان کیا گیا پھر آگے مناظرے کی روداد بیان کی گئی۔

إِذْ قَالَ لِأَبِيهِ حَضْرَتِ اِبْرَاهِيمَ نِي اِنِي چچا سے کہا۔

يَا بَتِ اے باپ،

لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا

انہیں کیوں پوجتا ہے جو نہ سنے نہ دیکھے نہ تیرے کام آئے۔

پھر حضرت ابراہیم علیہ السلام نے آزر کو سیدھا راستہ اختیار کرنے کی

عوت دی۔

فرمایا ! يَا بَتِ ، اے باپ ﴿چچا﴾۔

إِنِّي قَدْ جَاءَنِي مِنَ الْعِلْمِ مَا لَمْ يَأْتِكَ فَاتَّبِعْنِي أ

هُدِكَ صِرَاطًا سَوِيًّا ۝

بے شک میرے پاس وہ علم ہے جو تیرے پاس نہیں ہے تو
میرے پیچھے چلا آ میں تجھے سیدھی راہ دکھاؤں۔

پھر حضرت ابراہیم علیہ السلام نے فرمایا !

يَا بَتِّ لَا تَعْبُدِ الشَّيْطَانَ ط

اے میرے باپ ﴿چچا﴾ شیطان کا بندہ نہ بن۔

پتھر فائدہ دیتا ہے

حضرات گرامی ! چودہ سو سال کے بعد ایک نئی نسل آگئی جنہوں نے

بتوں والی ساری آیات اللہ کے نبیوں اور ولیوں پر چسپاں کر دیں۔

حضرات گرامی ! یہ کہتے ہیں۔

نبی فائدہ نہیں دے سکتے..... ولی فائدہ نہیں دے سکتے۔

..... اُرے پاگل..... نبی تو نبی ہے..... حجرِ اسود..... جو پتھر ہے وہ بھی

فائدہ دیتا ہے.....

حضور علیہ السلام نے فرمایا ! یہ حجرِ اسود ہے..... جسے تم چومتے ہو.....

یہ حجرِ اسود..... قیامت کے دن اٹھایا جائے گا۔

وعینان..... اُس کی دو آنکھیں ہوں گی..... جب قیامت کے دن یہ

حجرِ اسود خدا کے دربار میں جائے گا..... اللہ تعالیٰ اس سے پوچھے گا..... بتا تجھے

کس کس نے چوما ہے ؟

وعنه قال قال رسول الله صلى الله عليه
وآله وسلم في الحجر والله ليبعثن الله يوم القيامة
له عينان يبصر بهما ولسان ينطق به يشهد على

من استلمه بحق - رواه الترمذی

﴿ مشکوٰۃ شریف جلد ۲ ص ۳۹ ﴾

روایت ہے رسول اللہ صلی اللہ علیہ وآلہ وسلم نے فرمایا ! جو حجرِ اسود کے
متعلق کہ رب کی قسم ! اللہ سے قیامت کے دن ایسے اٹھائے گا کہ اس کی دو
آنکھیں ہوں گی جن سے یہ دیکھتا ہوگا اور ایک زبان ہوگی جس سے بولتا ہوگا۔
آنکھوں سے یہ پہچان کرے گا..... کہ یا اللہ..... مجھے اس نے بھی
چوما..... اس نے بھی چوما..... اس نے بھی چوما..... اور اپنی زبان سے چومنے
والوں کے حق میں گواہی دے گا۔

حضراتِ گرامی ! حجرِ اسود کی گواہی سے وہ شخص جس نے اسے چوما
ہوگا اس کی مغفرت ہوگی۔

معلوم ہوا ! حجرِ اسود بھی فائدہ دیتا ہے۔

إِنَّ الشَّيْطَانَ كَانَ لِلرَّحْمَنِ عَصِيًّا

بے شک شیطانِ رحمن کا نافرمان ہے۔

پھر حضرت ابراہیم علیہ السلام نے فرمایا۔

يَا بَتِ اِنِّيْ اَخَافُ اَنْ يَّمْسَكَ عَذَابُ مِّنَ الرَّحْمٰنِ
فَتَكُوْنَ لِلشَّيْطٰنِ وَلِيًّا ۝

اے چچا ! میں ڈرتا ہوں کہ تجھے رحمن کا کوئی عذاب پہنچے
اور تو شیطان کا دوست بنے۔

﴿سورة مریم آیت ۲۵﴾

جب حضرت ابراہیم علیہ السلام نے یہ گفتگو فرمائی۔

قَالَ اَرَاغِبُ اَنْتَ عَنْ اِلٰهِيْ يٰ اِبْرٰهِيْمُ

آزر بولا ! کیا تو میرے خداؤں سے منہ پھیرتا ہے۔

لَئِنْ لَّمْ تَنْتَهِ لَارْجَمَنَّكَ وَاَهْجُرْنِيْ مَلِيًّا ۝

اگر تو باز نہ آیا تو میں تجھ پر پتھراؤ کر اؤں گا..... تو مجھ سے

بے تعلق ہو جا۔

حضرت خلیل اللہ کا معجزہ

حضرت ابراہیم علیہ السلام نے فرمایا ! اے چچا تو مجھ سے سچائی کی

دلیل طلب کر۔

آزر نے کہا ! میرے ساتھ بت خانے آؤ۔

آپ نے فرمایا ! چلو..... جب بت خانے آئے وہاں بت پڑے

ہوئے تھے۔

ابراہیم علیہ السلام نے فرمایا ! تو ان کو خدا کہتا ہے.....

اُس نے کہا ! ہاں.....

فرمایا ! یہ نہ سن سکتے ہیں..... نہ بول سکتے ہیں..... جبکہ اگر میں کہوں
تو یہ میری گواہی بھی دیں گے۔

آزرنے کہا ! اگر میرے خُدا تیرے سچے ہونے کی گواہی دیں تو
میں تیرے دین کو مان لوں گا۔

اللہ کے خلیل نے ارشاد فرمایا ! تو تمام بتوں سے یہ آواز آئی !

لَا إِلَهَ إِلَّا اللَّهُ اِبْرَاهِيمَ خَلِيلَ اللَّهِ

تا قبلہ عشاق جہاں رُوئے شد

رُوئے بُت و بُت گراہم سُوئے شد

﴿معارض النبوة اول ص ۵۷۸﴾

بے ایمان رہا

آزرنے یہ معاملہ دیکھا تو حیران و پریشان ہو گیا لیکن اُس کے نصیب
میں ایمان کہاں تھا۔

ضعیفہ کا ایمان قبول کرنا

حضرت ابراہیم علیہ السلام ایک راستہ سے گذر رہے تھے کہ ایک عورت

نے کھڑکی سے منہ نکال کر حضرت ابراہیم علیہ السلام سے دریافت کیا کہ آزر کہاں ہے؟

آپ نے فرمایا! آپ کو اس سے کیا کام ہے؟
اُس نے کہا! میں نے ان سے عبادت کرنے کیلئے ایک معبود بت خریدنا ہے۔

آپ نے فرمایا! معبود لینا ہے تو مجھ سے کیوں نہیں لیتی۔
اُس عورت نے کہا! تم تو انہیں بُرا بھلا کہتے ہو اور تمہارے وال
(چچا آزر) اُن بتوں کی تعریفیں کرتے ہیں۔

آپ نے فرمایا! جو بت پہلے آپ کے پاس تھا اُس کا کیا ہوا؟
اُس عورت نے کہا! اُس کورات چور لے گئے۔

معبود چوری ہو گیا

وہ کونسا رب ہے جو خود چوری ہو جاتا ہے؟

دسو! رب چوری ہو گیا، ہُن نواں خریدنا ایں،
حضرت ابراہیم علیہ السلام نے فرمایا! وہ کیسا رب ہے جو چوری ہو
جائے..... میں تیرے سامنے اپنے رب کے اوصاف بیان کروں۔
اس عورت نے کہا! کریں۔

آپ نے فرمایا! معبود وہ ہونا چاہئے جو تیرا معین و مددگار ہو۔

اگر تو روٹی پکانی چاہے تو تیرا تندور گرم کر دے۔

تیرے گھر کی حفاظت کرے..... ناکہ خود چوری ہو جائے۔

میں تیرے سامنے اس معبود کا ذکر کرتا ہوں جس کو تو مصیبت کے وقت

پکارے تو وہ تیری پکار سنے اور تیری داد رسی فرمائے..... تجھے سیدھا راستہ

دکھائے۔

اُس عورت نے کہا! آپ یہ باتیں نمرود سے کیوں نہیں کہتے؟

آپ نے فرمایا! میں اپنی باتیں اُس سے کہتا ہوں جو تمام مخلوقات

کا..... نمرود کا..... اللہ ہے۔

حضرت ابراہیم علیہ السلام کے کلمہء صداقت سے اُس عورت کے دل

پر اثر ہوا، پھر اپنی فہم کے مطابق بولی..... اے ابراہیم..... ٹھیک ہے آپ کا رب

سب کا خالق و مالک ہے..... اس بڑی پاک اور سبحان ذات کے لئے تحفہ

چاہئے۔ جو نہایت اعلیٰ اور شان دار ہو جبکہ میں ایک غریب عورت ہوں.....

میرے لئے یہ ممکن نہیں۔

حضرت ابراہیم علیہ السلام نے فرمایا! اے خاتون وہ ذاتِ اقدس

ان تحائف سے بے نیاز ہے..... اُس کی رحمتیں حاصل کرنے کیلئے اُسے قیمتی

تحفے دینے کی ضرورت نہیں ہوتی بلکہ ایک کلمہ کہنے کی ضرورت ہوتی ہے۔

اُس عورت نے کہا! وہ کلمہ کیا ہے؟

حضرت ابراہیم علیہ السلام نے فرمایا! کہو لا الہ الا اللہ ابراہیم خلیل

اُس خاتون پر ایمان کے دروازے کھلے اور وہ فوراً کلمہ پڑھ کر دین
ابراہیمی میں داخل ہو گئی۔

﴿معارج النبوة جلد اول ص ۵۷۸﴾

نمرودیوں کا عید کا دن

تفسیر نور العرفان تفسیر مظہری جلد ۶ ص ۱۳۳.....
قصص القرآن جلد اول ص ۱۸۴..... معارج النبوة جلد اول ص ۵۸۰.....
سیرت ابراہیم ص ۳۴..... قصص القرآن ابوالفضل ابراہیم ص ۶۷..... تاریخ
الانبياء روایت ابن خلدون ص ۵۴..... قرآنی موضوعات ص ۱۱..... کتب میں
موجود ہے کہ جب حضرت سیدنا ابراہیم خلیل اللہ علیہ السلام تبلیغ دین میں
مصروف تھے کہ اُن کا عید کا دن آیا جو کہ ہر سال میں منایا جاتا تھا۔ لوگوں کے عید
منانے کا طریق یہ تھا کہ وہ لوگ صبح صبح اقسام و انواع کے کھانے پکاتے اور عمدہ
نئے لباس لے کر اپنے بت خانے جاتے..... ساز و سامان ان بتوں کے سامنے
رکھ کر ان کو سجدہ کرتے اور پھر عیدہ گاہ جہاں میلہ لگتا..... وہاں اکٹھے ہو جاتے
اور خوب عیاشی کرتے..... کھاتے پیتے خوش ہوتے..... مختلف مقابلوں کا
انعقاد کیا جاتا اور یوں عید کا دن لوگوں کی خوشیوں میں گزر جاتا۔
عید کا دن آیا..... مسرتوں اور خوشیوں کا پیغام لے کر مطلع فجر پر آیا اور

اس کی روشنی سے کائناتِ عالم منور ہوئی۔

لوگوں نے عقیدت و محبت کے ساتھ عید کی خوشیاں دو بالا کرنے کے لئے معمول کے مطابق بت خانوں کا رخ کیا۔

حضرت ابراہیم علیہ السلام سے بھی کہا گیا کہ آئیں بت خانے چلتے

ہیں۔

علالت کا سچا جواز

حضرت ابراہیم علیہ السلام نے اپنی علالت کا جواز پیش کیا..... امام بخاری کا یہ کہنا کہ یہ حضرت ابراہیم علیہ السلام کا جھوٹ تھا..... بالکل غلط ہے بخاری کہتے ہیں!

لم يكذب ابراهيم النبي عليه السلام قط الا

ثلاث كذبات -

﴿بخاری شریف جلد اول ۴۷۴﴾

کہ حضرت ابراہیم نے سوائے تین جھوٹ بولنے کے کبھی

جھوٹ نہیں بولا۔

بخاری کی یہ روایت قرآن پاک کی آیت سے متصادم ہے اس لئے کہ

اللہ تعالیٰ قرآن پاک میں فرما رہا ہے!

إِبْرَاهِيمَ إِنَّهُ كَانَ صِدِّيقًا نَبِيًّا

ابراہیم علیہ السلام بے شک سچے نبی تھے۔

قرآن حضرت ابراہیم علیہ السلام کو سچا کہے۔

حضرت سیدنا محمد مصطفیٰ صلی اللہ علیہ وآلہ وسلم فرمائیں کہ حضرت ابراہیم

علیہ السلام سچے تھے۔

درویش لاہوری کہتا ہے !

صدقِ خلیل بھی ہے عشق

بلکہ حضرت ابراہیم علیہ السلام..... افضل ترین انبیاء میں سے ہیں.....

اُن پر جھوٹ کا بہتان باندھنا ناجائز..... غلط..... حرام..... گمراہی ہے اور قرآن

پاک سے ٹکراؤ ہے..... حضرت ابراہیم علیہ السلام کا یہ فرمانا کہ میں علیل ہوں

بالکل غلط اور جھوٹ نہیں ہو سکتا۔

صاحب تفسیر کشاف علامہ زمخشری رحمۃ اللہ علیہ اس ضمن میں فرماتے

ہیں کہ کوئی شخص بیماری سے خالی نہیں ہوتا یعنی ہلکا سا عارضہ بھی ہو تو اُسے بیماری

کے زمرے میں شامل کیا جاسکتا ہے۔

خلیل اللہ عید گاہ نہیں گئے

حضرت ابراہیم علیہ السلام اُن لوگوں کے ہمراہ عید گاہ میلے میں نہیں

گئے۔

لوگوں نے کہا ! وہاں کھیل تماشے ہوں گے۔

آپ نے فرمایا ! مجھے کھیل تماشوں سے کوئی دلچسپی نہیں ہے۔

جب آپ نے یہ فرمایا ! انی سقیم تو اُن ضعف الاعتقاد لوگوں

نے اصرار کیا اور چلے گئے وہ لوگ جا رہے تھے کہ ابراہیم علیہ السلام نے فرمایا !

وَتَاللّٰهِ لَآ كَيْدَ نَّ اَصْنَامِكُمْۙ بَعْدَ اَنْ تَوَلُّوا۟ مُدْبِرِيْنَ

اللہ کی قسم ! جب تم پیٹھ پھیر کر چلے جاؤ گے تو میں

تمہارے معبودوں کے ساتھ ایک خفیہ تدبیر کروں گا۔

﴿سورة الانبياء آیت ۵۷﴾

سب لوگ چلے گئے

حضرت ابراہیم علیہ السلام کا یہ فرمان لوگوں نے بھی سُن لیا لیکن چونکہ

اُن کا اعتقاد تھا کہ ہمارے بتوں کو کوئی بھی رنج نہیں پہنچا سکتا۔ اُن پر ہاتھ اٹھانا

محال ہے لہذا اُنہوں نے حضرت ابراہیم علیہ السلام کا یہ کہنا غیر سنجیدہ لیا اور وہ

سب لوگ عید گاہ چلے گئے۔

حضرت سیدنا خلیل اللہ علیہ السلام نے لوگوں کے چلے جانے کے بعد

بت خانے کا رُخ کیا۔

وہ ساز و سامان کھانے پینے کی اشیاء جو بتوں کے سامنے تھیں اُن میں

سے کھانا اٹھایا اور ایک بت سے کہا !

یہ کھانا تمہارے لئے ہے یہ کھاؤ مگر بت کہاں

کھانے والے تھے۔

اللہ والے چاہیں تو بتوں کو کھلا سکتے ہیں۔

میرے خواجہ معین الدین چشتی اجمیری رحمۃ اللہ علیہ کرامت معروف

ہے کہ آپ کے کہنے سے بت لڈو کھانے لگا۔

معلوم ہوا ! اگر اللہ والے چاہیں تو مٹی کے بتوں کو بھی کھلا

سکتے ہیں۔

حضرت ابراہیم علیہ السلام اگر حکم دیتے تو بت ضرور کھا لیتے..... لیکن

چونکہ آپ تو بتوں کی بے بسی پر طنز فرما رہے تھے اس لئے بتوں نے کہاں سے

کھانا تھا۔

بتوں کی شامت

پھر آپ غصہ میں آئے..... آپ نے فرمایا ! تم جہنم کا ایندھن ہو یہ

کہہ کر آپ نے کلہاڑا پکڑا جو آپ انہیں بتوں کے لئے لے کر آئے تھے اور

بتوں کو توڑنا شروع کر دیا..... کسی کا سر توڑ دیا..... کسی کے بازو توڑ دیئے..... کسی

کی ٹانگیں توڑ دیں..... کسی کا پیٹ توڑ دیا۔

۷۲ بت توڑ ڈالے

”ملا معین کا شفی رحمۃ اللہ علیہ فرماتے ہیں !

بُت خانے میں بہتر بُت تھے جن میں ایک سب سے بڑا تھا۔ حضرت ابراہیم علیہ السلام نے بہتر بُت توڑ ڈالے اور جو سب سے بڑا بُت تھا یہ بُت سنہری رنگ کا تھا..... جس پر ہیرے جواہرات جڑے گئے تھے..... اس بت کو سونے چاندی اور جواہرات سے سجایا گیا تھا۔

﴿معارج النبوة ص ۵۸۱﴾

آپ نے بڑے بت کو رہنے دیا اور جو کلہاڑا ساتھ لیکر آئے تھے وہ اُس بت کے کاندھے پر رکھ دیا اور خود بُت خانے کا دروازہ بند کر کے اپنے گھر واپس تشریف لے آئے۔

شام کے وقت جب قوم واپس آئی تو سب سے پہلے بُت خانے گئے جب بُت خانے میں انہوں نے اپنے معبودوں کا حشر دیکھا تو انہیں اپنی آنکھوں پر یقین ہی نہ آیا۔

انہوں نے شور مچایا بڑا روئے ہائے ہائے کی ماتم کیا وہ لوگ جنہوں نے حضرت ابراہیم علیہ السلام کی گفتگو سنی تھی انہوں نے کہا ہم نے ابراہیم سے سنا تھا کہ میں تمہارے بتوں کا حشر بُرا کروں گا۔

لوگوں کی شکایت

وہ لوگ چیختے، نمرود کے دربار میں گئے اور اپنے بتوں کی حالت بیان

کی۔

نمرود نے کہا، کون ہے جس نے بتوں کے ساتھ ایسا کیا بتایا گیا کہ آزر کا بھتیجا ہے نام ابراہیم ہے وہ بتوں کو برا بھلا کہتا ہے۔

فَتَىٰ يَذُكُرُهُمْ يُقَالُ لَهُ اِبْرَاهِيْمٌ ۝

چنانچہ نمرود نے اپنے فوجیوں سے کہا ابراہیم کو میرے دربار میں حاضر

کیا جائے۔

چند لوگ حضرت ابراہیم علیہ السلام کے پاس گئے۔

قَالُوْا اَنْتَ فَعَلْتَ هٰذَا بِالِهْتِنَا يَا اِبْرَاهِيْمُ ۝

انہوں نے پوچھا! اے ابراہیم کیا تو نے ہمارے خداؤں کے ساتھ

یہ کام کیا ہے؟

قَالَ بَلْ فَعَلَهُ كَبِيْرُهُمْ هٰذَا فَسَلُّوْهُمْ اِنْ كَانُوْا

يَنْطِقُوْنَ ۝

تم اس سے پوچھ لو جو بڑا بت ہے جس کے کاندھے پر

کلباڑا رکھا ہوا ہے۔

انہوں نے کہا یہ بول نہیں سکتا۔

حضرت ابراہیم علیہ السلام نے فرمایا! تم اس کو پوجتے ہو جو بول بھی

نہیں سکتا جو سن بھی نہیں سکتا۔

دیکھو۔ اس کے کاندھے پر کلباڑا ہے کہیں اس نے توبت نہیں توڑے؟

انہوں نے کہا! یہ ہل بھی نہیں سکتا۔

تب حضرت ابراہیم علیہ السلام جلال میں آگئے۔
فرمایا ! پھر تم انہیں کیوں پوجتے ہو کیا تمہیں عقل ہے ؟

حضرت ابراہیم نمرود کے دربار میں

نمرود کا دربار سجا ہوا ہے سونے کے تخت پر بڑی نخوت کے ساتھ بیٹھا ہے امراء..... وزراء اُسے سجدے کر رہے ہیں۔

حضرت سیدنا ابراہیم علیہ السلام نمرود کے دربار میں پہنچے چونکہ رواج یہ تھا کہ ہر آنے والا پہلے نمرود کو سجدہ کرتا پھر جو بات کرنا ہوتی وہ کی جاتی۔
آپ نے نمرود کو سجدہ نہ کیا۔

نمرود بولا ! تو نے مجھے سجدہ کیوں نہیں کیا ؟
آپ نے فرمایا ! اللہ وحدہ لا شریک کے علاوہ سجدہ کسی کو جائز نہیں۔

نمرود کے ساتھ مناظرہ

نمرود کے ساتھ بڑا دلچسپ مناظرہ ہوا اس مناظرے کی رُوداد قرآن پاک میں اللہ تعالیٰ نے بیان فرمائی۔

لغت میں مناظرے کا معنی بحث لیا گیا ہے اور یہ مناظرہ دلچسپ بھی تھا اور لطف انگیز بھی۔

یہ مناظرہ عجیب و غریب بھی تھا اور حیرت انگیز بھی۔

اس مناظرہ میں ایک طرف اللہ کا خلیل تھا۔

ایک طرف نمرود تھا اس مناظرہ میں ایک طرف نبی ایک طرف کافر اس

مناظرہ کا موضوع الہم واحد تھا۔

یہ مناظرہ اللہ کی توحید کا مناظرہ تھا۔

قرآن پاک میں اس مناظرے کی روئیداد بیان ہوئی۔

جب نمرود نے کہا ! اے ابراہیم تو نے مجھے سجدہ کیوں نہیں کیا ؟

آپ نے فرمایا ! میرا اللہ ایک ہے جسے میں سجدہ کرتا ہوں۔

اُس نے کہا ! اللہ کسے کہتے ہیں ؟

الوہیت کی دلیل

حضرت ابراہیم علیہ السلام نے الوہیت کی دلیل دی کہ رب وہ ہے جو

مارتا بھی ہے اور زندہ بھی کرتا ہے یعنی مرنے کے بعد اُس کو زندہ کرنے کی

قدرت رکھتا ہے۔

قَالَ اِبْرَاهِيْمُ رَبِّي الَّذِي يُحْيِي وَيُمِيتُ

ابراہیم نے کہا ! میرا رب وہ ہے جو زندہ بھی کرتا ہے اور مارتا بھی ہے

نمرود نے کہا ! میں بھی مارتا اور زندہ کرتا ہوں،

لوگ کہتے ہیں نمرود بے وقوف تھا جو یہ نہ سمجھا کہ زندہ کرنے سے مراد

نئی زندگی دینا ہے، از سر نو بعد از موت زندہ کرنا ہے میں کہتا ہوں نمرود بے

وقوف نہ تھا ! بلکہ وہ تو نہایت شاطر تھا، چنانچہ اُس نے مناظرے میں اپنی شاطرانہ دلیل پیش کی اور ایک لمحے کے لئے حضرت ابراہیم علیہ السلام کی بحث کو موقوف کر دیا۔

نمرود کا جواب

اُس نے کہا ! میں بھی زندہ کرتا ہوں اور مارتا ہوں۔

حضرت ابراہیم علیہ السلام نے دلیل طلب کی۔

اُس نے جیل سے دو قیدیوں کو بلایا اور اُن سے پوچھا بتاؤ تمہارے

لئے عدالت نے کیا فیصلہ کیا ؟

ایک قیدی نے کہا ! مجھے عدالت نے بری کر دیا ہے۔

اُس نے حضرت ابراہیم سے کہا ! دیکھو یہ زندگی کی طرف جا رہا ہے۔

پھر اُس کو قتل کر دیا، دوسرے سے پوچھا تو بتا تیرا کیا فیصلہ ہوا، اس نے

کہا، مجھے موت کا حکم سنایا گیا۔

نمرود نے اُسے آزاد کر دیا، اور کہا دیکھو میں بھی زندہ کرتا ہوں اور مارتا

ہوں جس کو چاہوں زندگی دے دوں جس کو چاہوں موت دے دوں۔

دو ٹوک بات

حضرت ابراہیم علیہ السلام نے اُس کی یہ شاطرانہ چال دیکھی تو سمجھ

گئے کہ اس کے ساتھ دو ٹوک بات کرنی پڑے گی۔

آپ نے فرمایا! اے نمرود میرا خدا وہ ہے جو مشرق سے سورج طلوع کرتا ہے اور مغرب میں غروب کرتا ہے میں تجھے خدا مان لوں گا اگر تو سورج کو مشرق کی بجائے مغرب سے طلوع کرے۔

حضرت ابراہیم علیہ السلام نے جب یہ دلیل پیش کی نمرود تو یقیناً پریشان ہو گیا، لیکن ادھر حضرت ابراہیم علیہ السلام کی نسل میں کائنات کا والی امام الانبیاء تشریف لائے آپ نے چاند کو بھی توڑا۔

چاند کو توڑ کر فرما دیا، اے چاند کو پوجنے والو۔

یہ چاند محمد عربی کی انگلی سے ٹوٹنے والا کھلونا ہے، ارے یہ تو محمد عربی کی انگلی کی طاقت برداشت نہیں کر سکا یہ خدا کیسے ہو سکتا ہے۔

ادھر میرے آقا نے حضرت مولیٰ علی علیہ السلام کے لئے سورج واپس پلٹایا کہ اے سورج کو پوجنے والو جسے تم اپنا خدا سمجھتے ہو یہ میری انگلی کا اشارہ بھی برداشت نہیں کر سکا۔

بہر حال! میں عرض کر رہا تھا حضرت ابراہیم علیہ السلام نے نمرود کے سامنے یہ دلیل پیش کی جسے قرآن پاک میں اللہ تعالیٰ نے بیان فرمایا۔

إِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ ط

جب نمرود نے یہ بات سنی اب گھبرایا کیونکہ یہ وہ دلیل تھی جس کا

جواب نمرود کے پاس نہیں تھا۔

قرآن نے نمرود کے مبہوت ہونے کو بیان فرمایا۔

فَبُهِتَ الَّذِي كَفَرَ

وہ نمرود متحیر رہ گیا اور یوں اس دلیل کے ساتھ مناظرہ ختم ہو گیا۔

ایک نکتہ

حضرت ابراہیم علیہ السلام کی دلیل بڑی وزنی تھی کہ مغرب سے سورج نکالو تو خدا مانوں گا اس دلیل کا جواب نمرود سے نہیں بن پڑا اور وہ مغرب سے سورج نہیں نکال سکا لیکن ہمارے آقا و مولیٰ تاجدار عرب و عجم والی دو جہاں کملی والے آقا نے مغرب سے سورج طلوع کیا حدیث پاک میں موجود ہے کہ حضرت علی علیہ السلام کی نماز عصر ادا نہ ہوئی تھی سورج غروب تھا لیکن میرے آقا کے اشارے سے سورج دوبارہ مقام عصر پر آ گیا چونکہ ضرورت مقام عصر کی تھی اس لئے سورج اُس مقام پر ٹھہرا اگر میرے آقا چاہتے تو یہی سورج غروب ہونے کے بعد مقام فجر تک طلوع ہو سکتا تھا۔

شاعر اسلام علامہ صائم چشتی نے کیا خوب فرمایا۔

چاند قدموں میں لانا تیرا کام ہے

اَلَا سَورج پھرانا تیرا کام ہے

خلیل اللہؑ نارِ نمرود میں

حضرت ابراہیم علیہ السلام کو درجہِ خلیلی بڑی آزمائشوں کے بعد حاصل ہوا..... آپ مقامِ رضا میں تھے..... ہر آزمائش پر پورے اترے۔

چنانچہ پہلی آزمائش نارِ نمرود میں جانے کی تھی..... نمرود نے حضرت ابراہیم علیہ السلام کو قید کرنے کا حکم دے دیا جب حضرت ابراہیم علیہ السلام قید میں تھے نمرود نے اپنے مشیروں سے کہا مجھے مشورہ دو کہ ابراہیم کو کونسی سزا دی جائے۔

کسی نے کہا سولی چڑھا دو۔

کسی نے کہا گردن قلم کر دو۔

کسی نے کہا پسوا کر مار دو۔

ایک معمر شخص جو قومِ شمود کے قبیلہ اکراد سے تعلق رکھتا تھا اُس کا نام

ہمیزاں تھا اُس نے مشورہ دیا آگ میں ڈال کر زندہ جلا دو۔

نمرود کو یہ مشورہ سب سے زیادہ پسند آیا۔

مشورہ دینے والے کا انجام

اللہ تعالیٰ نے اُس کو یہ سزا دی کہ وہ مشورہ دے کر آیا تو زمین میں دھنستا

گیا اور زمین میں دھنس کر مر گیا۔

جب کہ اُس کو برزخی عذاب بھی زمین میں دھسنے کا ہی دیا گیا ہے۔
 نمرود نے حکم دیا کہ لکڑیاں اکٹھی کی جائیں۔
 روایات میں آتا ہے۔ چالیس دن تک لکڑیاں اکٹھی کی جاتی رہیں۔
 نمرود نے یہ اعلان کیا تھا کہ ہر شخص اپنے حصے کا ایندھن میرے دشمن
 کے جلانے کے لئے جمع کروایا جائے۔

اس کام کے لئے نمرود نے ایک خصوصی محکمہ بنایا یوں لکڑیاں جمع ہوتی
 رہیں۔

ایک مُشرکہ عورت کی منّت

جہالت کی بھی انتہاء شاید ہی ہو کہ ایک جاہل مُشرکہ عورت نے یہ منّت
 مانی کہ اگر میں تندرست ہوگئی تو خداوندِ نمرود کے دشمن ابراہیم کو جلانے کے لئے
 بہت زیادہ لکڑیاں دوں گی اور اپنی منّت پوری کرنے کے لئے اُس نے بھی بڑی
 محنت کی۔

آتشِ نمرود

محترم قارئین !

بارہ میل کے وسیع ترین علاقے میں پہاڑوں جیسی اونچائی والی آگ
 جلائی گئی دُنیا میں اتنی زیادہ آگ اول و آخر نہ جلائی گئی تھی۔

آگ کہاں جلائی گئی

عراق کے شہر کوفہ میں یہ آگ جلائی گئی جبکہ اس کے شعلے مُلکِ شام سے بھی نظر آتے تھے اور آگ کی حدّت ایک میل دُور سے ہی محسوس ہونا شروع ہو جاتی تھی۔ ایک شخص کے لئے اتنی بڑی آگ جلانا فطرت سے ہٹ کر کام لگتا ہے کیونکہ اگر ایک شخص کو آگ میں ہی پھینکنا ہو وہ ایک تندور میں بھی جلایا جاسکتا ہے لیکن حضرت ابراہیم علیہ السلام کے لئے تکلیف دینے کا اتنا بڑا انتظام کرنا اس لئے تھا کہ نمرود کے دُشمن کے لئے زیادہ سے زیادہ نفرت کا اظہار ہو سکے نمرود نے یہ معاملہ اس لئے کیا تھا کہ ساری دُنیا میں ایک دھاک بیٹھ جائے اور آئندہ کوئی شخص نمرود کی بغاوت پر آمادہ نہ ہو۔

نمرود کا حکم

جب آگ کی تپش حدّت و شدّت اور کی جولانی اور جوانی اُس کے شعلے اپنے غروج پر پہنچ گئے تو اب نمرود نے اپنے سپاہیوں سے کہا ابراہیم کو اس آگ میں ڈال دیا جائے۔

اب ایک اور مسئلہ کھڑا ہو گیا کہ ابراہیم کو آگ میں کیسے ڈالا جائے کیونکہ جو اس سخت ترین آگ کے پاس جائے گا تو اُس پر بھی آگ کی تپش کا اثر ہوگا اب کیسے پھینکیں، یہ سوچ بچار جاری تھی بات سمجھ میں نہیں آرہی تھی۔

آگ اپنے شدت پر تھی کہ نمرود کے پاس ابلیس شیخ نجدی کے روپ میں اُسکے پاس آیا، پہلے تو نمرود کی تعریف کی اور کہا میں تیرا بڑا حامی ہوں اب میں نے سنا ہے کہ ایک جادوگر آیا ہوا ہے جو تیرا دین بدلنا چاہتا ہے؟
تو نے اُسے جلانے کا ارادہ کیا ہے۔

اب جب کہ آگ جل چکی ہے تو تیرے کارندے اسی وجہ سے پریشان ہیں کہ اب اُس کو آگ میں کیسے پھینکا جائے میں اس لئے آیا ہوں تاکہ ان کو آگ میں ڈالنے کا طریقہ بتاؤں۔

نمرود جس کا دماغ خالی تھا شیخ نجدی کے آنے سے خوش ہوا اور اس کو نیک فال خیال کر کے ابلیس کی تحسین کی اُس نے چار پائی بنانے کا طریق بتایا اس میں حضرت ابراہیم علیہ السلام کو ڈال کر دونوں اطراف میں لمبے بانس لگا کر پھینکنے کا طریقہ بتایا جس نمرود اور اُس کے سپاہیوں نے سراہا اور ایسا ہی کیا، بعض روایات میں یہ بھی آتا ہے کہ حضرت ابراہیم علیہ السلام نے خود چھلانگ لگائی۔
اور دل بھی اسی روایت کو مانتا ہے وہ اس لئے کہ جب نمرود کی بیٹی آگ میں چھلانگ لگا سکتی ہے اور اُس وقت آگ میں ڈالنے کا کوئی مسئلہ نہیں بنتا تو یقیناً حضرت ابراہیم علیہ السلام کے لئے یہ مسئلہ بنانا عجیب بات ہے۔

حضرت جبریل کا ایک دعویٰ

روایات میں آتا ہے کہ حضرت جبریل علیہ السلام نے ایک مرتبہ اللہ

تعالیٰ کی بارگاہ میں عرض کی یا اللہ !

انا قوی من کل خلایق

میں تیری مخلوق میں سب سے زیادہ طاقتور ہوں۔

اللہ نے فرمایا ! وہ کیسے ؟

کہا میں آں واحد میں تمام آسمانوں کو زیر کر سکتا ہوں۔

اللہ نے فرمایا ! صرف اتنا کرنے سے تو سب سے زیادہ طاقتور کیسے

بن گیا۔

عرض کی یا اللہ ! مجھ سے بھی کوئی زیادہ طاقتور ہے ؟

فرمایا ! ہاں ہے۔

عرض کی ! وہ کون ہے ؟

فرمایا ! میرا ابراہیم علیہ السلام۔

یہ وہ وقت تھا جب ابراہیم علیہ السلام نارنمرود کے پاس کھڑے تھے

طاقت کا امتحان

اللہ نے جبریل سے فرمایا کہ جاؤ ابراہیم کی طاقت کا امتحان لو۔

جبریل نے کہا ! وہ نارنمرود کے پاس کھڑے ہیں۔

اللہ نے فرمایا ! پھر بتا تو کیا کہتا ہے۔

عرض کی ! کیا ابراہیم آگ میں ڈالے جائیں گے ؟

اللہ نے فرمایا! ہاں۔

عرض کی یا اللہ! اس وقت روئے زمین پر اُن چند لوگوں میں ہے جو مجھ پر ایمان رکھتے ہیں اگر یہ بھی مر گئے تو تجھے خدا کہنے والا کون رہے گا۔

اللہ نے فرمایا! تم بتاؤ کیا کرنا چاہیے۔

حضرت جبریل امین علیہ السلام نے عرض کی! یا اللہ ابراہیم کو آگ میں جانے سے روکنا چاہیے۔

اللہ نے فرمایا! تو ابراہیم کے پاس جا اور میری طرف سے مت جانا اپنی طرف سے جا..... جا کر اپنی طرف سے ابراہیم کو روک۔

جبریل خلیل کے پاس

اب جبریل امین علیہ السلام حضرت ابراہیم علیہ السلام کے پاس آئے
عرض کی۔

یا ابراہیم هل لك من حاجة

اے ابراہیم علیہ السلام کیا کوئی حاجت ہے؟

فرمایا! اللہ نے بھیجا ہے کہ اپنے طور پر آئے ہو۔

عرض کی! اپنے طور پر آیا ہوں۔

فرمایا! کیا کہتے ہو۔

عرض کی! کوئی حاجت ہے؟

آپ نے فرمایا! ہاں ایک حاجت ہے۔

عرض کی! مجھے بتائیں میں آپ کی حاجت پوری کروں گا۔

میری ایک پھونک سے آگ بجھ سکتی ہے میں ہر طور پر آپ کے کام

آسکتا ہوں۔

فرمایا! جبریل تم تو اگلی بات کر رہے ہو۔ میری حاجت تو سنو!

عرض کی فرمائیں!

فرمایا! اپنی طاقت کو عدم میں ڈال کر میرے ہمراہ آگ میں چھلانگ

لگاؤ..... میرے ساتھ آگ میں رہو۔

جبریل امین علیہ السلام نے کہا! اے ابراہیم علیہ السلام میں ایسا

کرنے سے قاصر ہوں۔

فرمایا! پھر بتاؤ تم طاقتور ہو کہ میں طاقتور ہوں گا۔

حضرات گرمی!

بات ہو رہی ہے اللہ کی..... بات ہو رہی ہے جبریل سے..... ادھر

ابراہیم علیہ السلام بھی سن رہے ہیں۔

ارے ابراہیم علیہ السلام اللہ کی جبریل سے ہونے والی گفتگو بابل کی

سرزمین پر سن سکتے ہیں تو حضرت ابراہیم علیہ السلام کے بھی امام تاجدارِ مدینہ کی

سماعت کا عالم کیا ہوگا۔

حضرت جبریل امین علیہ السلام نے جب حضرت ابراہیم علیہ السلام کی

بات سنی تو انہوں نے کہا اگر کوئی میرے لائق خدمت ہو تو فرمائیں۔

آپ نے فرمایا! مجھے تیری خدمت کی ضرورت نہیں ہے..... جس کے لئے میں جا رہا ہوں وہ میرے حالات جانتا ہے..... اگر میرے آگ میں جلنے سے وہ راضی ہو جائے تو مجھے یہ سودا مہنگا نہیں لگتا..... میں ضرور آگ میں جاؤں گا..... چنانچہ حضرت جبریل امین علیہ السلام واپس چلے گئے۔

ہوا کا فرشتہ

حضرت جبریل امین علیہ السلام کے جانے کے بعد امیر ربی سے ایک فرشتہ آیا..... عرض کی یا ابراہیم! سلام ہو..... آپ نے فرمایا تم پر بھی سلام ہو اُس نے کہا میں ہوا کا فرشتہ ہوں آپ کے حکم کا منتظر ہوں..... فرمایا کیسا حکم چاہتے ہو..... کہا حکم دیں قوم عاد کو تباہ کرنے کی ڈیوٹی میری تھی آپ کے کہنے پر میں نمودیوں پر ہوا کا عذاب مسلط کر دوں اور یہ جو آگ انہوں نے آپ کے لئے جلائی ہے اسے منتشر کر دوں۔

حضرت ابراہیم علیہ السلام نے فرمایا! مجھے بھی تمہاری ضرورت نہیں ہے تم جاؤ۔

پانی کا فرشتہ

اتنے میں ایک اور فرشتہ آ گیا..... میں حیران ہوں فرشتے کیوں آرہے

ہیں ان کی ڈیوٹیاں تو لگی ہوئی ہیں..... پھر یہ کیوں آرہے ہیں..... اگر فرشتے نہ بھی آئیں تو ان کی پکڑ نہیں ہوگی لیکن پھر بھی اللہ کے خلیل کے پاس آرہے ہیں..... اس لئے کہ ابراہیم علیہ السلام کی پیشانی میں سرکارِ مدینہ صلی اللہ علیہ وآلہ وسلم کا نورِ مبارک فروزاں تھا..... اس نور کی وجہ سے حضرت ابراہیم کو مقامِ خلیلی حاصل ہوا..... ابراہیم اللہ کے خلیل تھے..... فرشتے چاہتے تھے کہ اللہ کا خلیل ہم سے خدمت لے لے تو ہمارا رب ہم سے راضی ہو جائے۔

حضرات گرامی !

پانی کا فرشتہ آیا اور کہنے لگایا ابراہیم آپ کے حکم پر میں اس آگ کو پانی سے بجھا دوں اور مزید حکم پر پانی کے عذاب سے ساری قوم کو تباہ کر دوں۔
حضرت ابراہیم علیہ السلام نے فرمایا !

خلو ایبنی و بین خلیلی حتی یفعل ما یشاء

﴿معارج النبوة ج ۱ ص ۵۸۵﴾

یہ میرے پروردگار کا اور میرا معاملہ ہے میں اُس کی رضا پر راضی ہوں۔
عزیزان محترم ! ابراہیم علیہ السلام مقامِ رضا پر فائز تھے..... اس لئے ہر اُس بات پر عمل پیرا تھے جو بات ہونے والی ہو..... ہر آزمائش پر پورے اترے..... کہ یہ آزمائش دوست کی طرف سے تھی..... جب اپنی رضا رہے نہ تب خلیل اللہ کا درجہ ملتا ہے۔

خلیل اور حبیب میں فرق

ایک ہے خلیل

ایک ہے حبیب

خلیل بھی دوست ہوتا ہے

حبیب بھی دوست ہوتا ہے۔

مگر دونوں میں فرق ہے۔

خلیل اللہ وہ ہے جو رب کی رضا کا طالب ہے۔

حبیب اللہ وہ ہے جس کی رضا کا طالب خالق کائنات ہے۔

حضرت ابراہیم علیہ السلام نے فرمایا ! اے فرشتو اگر میرا رب مجھے

بچائے تو مجھے کوئی بھی نقصان نہیں پہنچا سکتا۔ اگر میرا رب میری آزمائش پر

راضی ہے تو میں اس آزمائش پر راضی ہوں..... اگر اُسے میری ہلاکت درکار ہے

تو کبھی بچنے کی سعی نہ کروں گا..... تم جاؤ۔

اس لئے کہ

علمہ بحالی حسبی من سوالی

وہ میرے حال کو جانتا ہے..... میرے سوال سے اُس

کے جاننے کا تعلق نہیں ہے۔

جبریل کی دوبارہ آمد

اسی وقت جبریل آئے..... کہا! اے ابراہیم علیہ السلام ایک بات کا جواب دیں..... فرمایا! پوچھو..... کہا! جب آپ یہ فرماتے ہیں کہ وہ میرے حال کو جانتا ہے تو پھر آپ اُس سے سوال کیوں نہیں کرتے؟

تھی فرشتوں کو بھی حیرت یہ انداز ہے کیا
 عرش والوں پہ نہیں کھلتا یہ راز ہے کیا
 فرشتے حیران ہیں..... پریشان ہیں..... اس سوچ میں مگن ہیں کہ
 آگ کے شعلے بھڑک رہے ہیں..... خلیل کی ایک آواز پر سب معاملہ ختم ہو سکتا
 ہے..... اتنی طاقت کے باوجود..... اتنے اختیار کے باوجود..... ابراہیم علیہ
 السلام کیوں نہیں کہتے۔

جبریل نے کہا! آپ ہم سے نہیں کہتے نہ کہیں۔

پانی کے فرشتے سے نہیں کہتے نہ کہیں۔

ہوا کے فرشتے کی ڈیوٹی نہیں لگاتے نہ لگائیں۔

اللہ تعالیٰ سے تو کہہ دیں۔

فرمایا! اللہ کی مرضی کے بغیر کچھ ہو سکتا ہے؟

جبریل نے کہا! نہیں ہو سکتا۔

فرمایا! جب دوست ہی دوست کو جلانا چاہتا ہے تو زندگی کس کام کی

رہی۔

فرشتے حیرتوں کے جہان میں ہیں اور اسی حیرت کے ساتھ واپس چلے

گئے۔

اب قدرت کا معاملہ..... تاریخ کا ایک موڑ..... خلیل کا انجام کیا

ہوگا..... فرشتے دیکھ رہے۔

خواریں دیکھ رہی ہیں۔

گذرنے والے انبیاء دیکھ رہے ہیں۔

اللہ کا خلیل آگ میں

نمرودیوں نے حضرت ابراہیم علیہ السلام کو آگ میں ڈالنے کے لئے

جب تیاری کی لیکن حضرت ابراہیم علیہ السلام خود آگ میں چلے گئے۔

حضرت ابراہیم علیہ السلام آگ میں داخل ہوئے۔

اللہ کا خلیل خاموش ہے۔

تمام لوگ خاموش ہیں۔

تمام فرشتے خاموش ہیں۔

ابراہیم آگ میں چلے گئے۔

آواز آئی ! یانار

اے آگ۔

عرض کی ! یا اللہ اپنے مزاج کے مطابق کام کروں یا تیرا حکم کوئی اور

ہے۔

فرمایا ! تیرا مزاج کیا ہے ؟

عرض کی ! یا اللہ میرا مزاج تو جلانا ہے۔

فرمایا ! اپنا مزاج چھوڑ میرا حکم سن۔

عرض کی ! فرما کیا حکم ہے ؟

فرمایا ! گوئی برداً اے آگ ٹھنڈی ہو جا۔

عرض کی ! کتنی ٹھنڈی ہو جاؤں ؟

فرمایا ! وَسَلَامًا سَلَامَتِي وَالِي تَهْنِئِي هُو جَا۔

روایات میں یہی آتا ہے کہ اگر صرف برداً کہا جاتا اور سَلَامًا نہ کہا جاتا تو

آگ اتنی ٹھنڈی ہو جاتی کہ حضرت ابراہیم علیہ السلام کے لئے باعث تکلیف

بن جاتی اسی لئے میرے رب نے برداً کے ساتھ سَلَامًا بھی فرما دیا کہ اے

آگ ٹھنڈی ضرور ہو مگر اتنی نہیں کہ میرے خلیل کو تکلیف پہنچے بلکہ سَلَامَتِي وَالِي

ٹھنڈی ہو جا۔

صرف سَلَامًا تک بھی بات ختم نہیں ہوئی۔

امام رازی کا فرمان

حضرت سیدنا امام فخر الدین رازی رحمۃ اللہ علیہ جنہیں فاتح معتزلہ کہا

جاتا ہے۔

کون امام رازی جن کے پائے کا فلسفی یونانیوں میں بھی کوئی نہ تھا جنہوں نے اپنے علم و فلسفہ سے اسلام کو تقویت پہنچاتے ہوئے تمام باطل مذاہب کے بخیے ادھیڑ دیئے۔

آپ تفسیر کبیر میں ارشاد فرماتے ہیں۔

اگر اللہ رب العزت علیٰ ابراہیم نہ فرماتا تو ساری کائنات کی آگ ٹھنڈی ہو جاتی اور پھر کائنات میں نہ تو آگ گرم ہوتی اور نہ ہی جلتی۔
خداوند تعالیٰ نے ابراہیم علیہ السلام کے لئے خاص کر کے صرف اسی آگ کی تپش کو ختم کیا جو حضرت ابراہیم علیہ السلام کے لئے جلائی گئی تھی۔

نودن آگ میں رہے

روایات میں آتا ہے اللہ کا خلیل نودن آگ میں رہا وہ آگ جو دنیا میں سب سے شدید آگ تھی۔

وہ آگ جس کے لئے ساری زمین سے ایندھن اکٹھا کیا گیا۔
وہ آگ جس کے شعلے آسمان سے باتیں کرتے تھے۔

ایک چڑیا کی عقیدت

ایک چھوٹی سی چڑیا پانی کے چشمے سے ایک قطرہ پانی کا بھر کر لائی اور

اُس نے آگ پر پھینکا۔

حضرت ابراہیم علیہ السلام نے فرمایا!..... اے چڑیا..... کیا کر رہی

ہو؟

عرض کی..... مجھے آپ سے محبت ہے..... آپ کو آگ میں پھینکا گیا

مجھے دکھ ہوا..... میں آگ بجھانے کے لئے پانی کا قطرہ لائی ہوں اور وہ آگ پر

ڈالا ہے..... اللہ کا خلیل مسکرایا..... فرمایا..... اے چڑیا..... کیا تیرے اس ایک

قطرے سے آگ بجھ جائے گی؟

اس نے کہا آقا آگ نہیں بجھے گی..... فرمایا پھر پانی کیوں لے کر آئی

ہو..... عرض کی جب میں نے قطرہ اپنی چونچ میں بھرا تھا..... اُس وقت بھی میں

یہ جانتی تھی..... کہ اس ایک قطرے سے آگ نہیں بجھے گی..... لیکن غلامی کا خیال

آگیا..... میں نے کہا..... خواہ آگ بجھے نہ بجھے حق غلامی تو ادا کر آؤں.....

حضور میں غلامی کا حق ادا کرنے کے لئے پانی کا قطرہ لے کر آئی ہوں۔

آگ سے خطاب

اللہ تبارک و تعالیٰ نے جب فرمایا يَا نَارُ كُونِي..... يَا نَارُ..... یعنی

اے آگ۔

مولوی کہتا ہے کہ..... یا رسول اللہ نہیں کہنا چاہیے..... یا علی نہیں کہنا

چاہیے۔ پوچھو کیوں نہیں کہنا چاہیے..... اس لئے کہ وہ سنتے نہیں..... پوچھو ملا جی

آگ سنتی ہے؟ کیا آگ کے کان ہوتے ہیں؟..... کہیں گے نہیں ہوتے لیکن جب اللہ چاہے تو آگ سُن سکتی ہے..... (سید افتخار الحسن کہتے ہیں)..... اللہ چاہے..... آگ سن سکتی ہے اور اللہ چاہے تو نبی پاک بھی سُن سکتے ہیں نبی پاک سماعت کرتے ہیں..... آپ سُنتے ہیں اور یہ اختیار اللہ نے آپ کو دیا ہے..... یہ سماعت اللہ تعالیٰ نے ہی آپ کو عطا کی ہے۔

آپ فرماتے ہیں..... اے لوگو..... تم میری طرح نہیں ہو..... جو تم نہیں دیکھتے وہ میں دیکھتا ہوں..... جو تم نہیں سنتے وہ میں سنتا ہوں۔

اس کے علاوہ بھی حدیث پاک ہے !

جب کوئی محبت والا مجھ پر درود پڑھتا ہے خواہ وہ کہیں بھی ہو اُس کا درود میں اپنے کانوں سے سنتا ہوں۔

مولوی صاحب آپ کو حضور کے فرمان پر بھی اعتبار نہیں ہے؟

يَا نَارُ كُونِي بَرْدًا

اے آگ ٹھنڈی ہو جا۔

پھر کیا ہوا آگ ٹھنڈی ہو گئی..... سلامتی والی ٹھنڈی ہوئی۔

نمرود کی بیٹی

وہ نمرود جس نے آگ جلائی تھی اُس کی ایک بیٹی بھی تھی اُس کا نام

رغضہ تھا۔

رغضہ نے اپنے باپ نمرود سے کہا ! اگر اجازت ہو تو میں محل کی چھت پر چڑھ کر ابراہیم کو آگ میں جلتا ہوا دیکھوں؟

نمرود نے نخوت اور تکبر سے کہا..... ضرور دیکھو لیکن اب کوئی فائدہ نہیں..... نمرود کی بیٹی نے کہا کیا وجہ ہے؟..... نمرود نے کہا وہ جل گیا ہوگا۔

اب تو اس کی راکھ بھی نظر نہیں آئے گی اگر تُو نے دیکھنا تھا تو پہلے سے چھت پر جاتی..... اُس نے کہا پھر بھی دیکھنے دیں..... نمرود نے ہنس کر کہا جا دیکھ لے..... نمرود کی بیٹی چھت پر آئی اتنے اُونچے محل کی سب سے اُوپر چھت پر آئی کہ دیکھوں کہ اس نے آگ کے اندر جھانکا..... حیران ہو گئی..... کہ آگ کے اندر ایک باغ ہے اور ایک تخت پر حضرت ابراہیم علیہ السلام بیٹھے ہوئے ہیں..... نمرود کی بیٹی نے حضرت ابراہیم علیہ السلام کو مخاطب کیا اے ابراہیم..... آپ کو آگ نے جلایا کیوں نہیں؟

فرمایا جس کے دل میں اللہ کی معرفت ہو..... اُسے یہ آگ نہیں جلا سکتی..... نمرود کی بیٹی نے کہا..... اللہ کی معرفت کیسے ہو سکتی ہے..... فرمایا اُس کی ابتداء ایک کلمہ سے ہوتی ہے اُس کلمے سے مومن بنتا ہے۔

نمرود کی بیٹی نے کہا میں بھی مومن بننا چاہتی ہوں..... فرمایا کہہ دے
”لَا إِلَهَ إِلَّا اللَّهُ اِبْرَاهِيمَ نَبِيُّ اللَّهِ“

تیری عظمت پہ قربان جاؤں..... نمرود کی بیٹی نے کلمہ پڑھا اور مسلمان ہو گئی..... نمرود کی بیٹی نے کہا اب آگ مجھے نہیں جلائے گی؟

اللہ کے خلیل نے فرمایا !

من كان في قلبه معرفة الله لا تحرقه النار

جس کے دل میں اللہ کی معرفت..... یعنی ایمان ہو..... اسے آگ نہیں جلاتی..... تو یہ آگ تجھے نہیں جلانے گی۔

نمرود کی بیٹی آگ میں

نمرود کی بیٹی نے چھت سے ہی آگ پر چھلانگ لگا دی..... آگ میں آئی تو آگ کے اندر ٹھنڈک محسوس ہوئی..... جیسے باغ میں ٹھنڈک کا احساس ہوتا ہے..... وہی احساس آگ کے اندر پایا..... وہ حضرت ابراہیم علیہ السلام کے پاس گئی..... دل روشن ہو چکا ہے..... جا کے حضرت ابراہیم علیہ السلام کی بارگاہِ اقدس میں سلام نیاز پیش کیا۔

آپ نے فرمایا ! بیٹی اب تو یہاں سے جا..... نمرود کی بیٹی نے حضرت سیدنا ابراہیم کو سلام پیش کیا..... اور اپنے باپ نمرود کے پاس آئی۔
کہا ! باپ تو کہتا تھا..... ابراہیم کو آگ نے خاکستر کر دیا۔

نمرود نے کہا ! ہاں۔

بیٹی نے کہا ! وہ نہ صرف آگ کے اندر ہیں بلکہ بڑی راحت میں ہیں
نمرود نے حیران ہو کر سپاہیوں سے کہا ! آؤ دیکھیں۔

دیکھا ! آگ کے اندر باغ بہشت کھلا ہوا تھا۔ تخت پر اللہ کا خلیل

مسکرارہا تھا۔

آگ نے کیوں نہیں جلایا

آگ حضرت ابراہیم علیہ السلام کو نہیں جلا سکتی تھی۔ کیونکہ نور محمدی آپ کی پیشانی میں فروزاں تھا۔

امام جلال الدین سیوطی رحمۃ اللہ علیہ فرماتے ہیں ! حضرت سیدنا عباس رضی اللہ عنہ نے غزوہ تبوک سے واپسی پر سرکارِ مدینہ علیہ الصلوٰۃ والسلام کی نعت شریف پڑھی۔ اس نعت کا ایک شعر ہے۔

وردت نار الخلیل مستترا

فی صلبہ انت کیف یحترق

یعنی ابراہیم ﴿خلیل﴾ علیہ السلام کو آگ کیسے جلا سکتی کہ
ان کی صلب ﴿پشت﴾ میں صلی اللہ علیہ وآلہ وسلم موجود
تھے۔

﴿خصائص کبریٰ جلد اول ص ۶۷﴾

اس لئے آگ نے نہیں جلایا نورِ مصطفیٰ صلی اللہ علیہ وآلہ وسلم کے امین
تھے، پور کو آگ نہیں جلا سکتی اور نورِ مصطفیٰ صلی اللہ علیہ وآلہ وسلم کو حقیقتِ نوراً سے
آگ کیسے جلا سکتی ہے۔ یہی دلیل آل رسول کی عظمت کے لئے بھی ہے کہ آل
رسول میں بھی سرکارِ کا نور موجود ہے اس لئے روایات میں آتا ہے کہ حضور علیہ

السلام کے گھرانے کا کوئی فرد جہنم میں نہیں جائے گا۔

بہر حال ! جب نمرود نے حضرت ابراہیم علیہ السلام کا یہ معجزہ دیکھا۔ تو پریشان ہو گیا..... آپ زندہ سلامت نے آگ سے نوویں دن باہر تشریف لائے..... بہت سے لوگوں نے آپ کے اس معجزہ کی وجہ سے اسلام قبول کیا اور دین ابراہیمی میں داخل ہو گئے۔

نمرود سے بات چیت

حضرت ابراہیم علیہ السلام نے نمرود سے فرمایا ! اے نمرود..... دیکھ لے..... اللہ تعالیٰ نے ذلت تیرے مقدر میں لکھ دی ہے..... پہلے تو نے گفتگو کے ذریعے..... مجھ سے مات کھائی..... جب تجھ سے کچھ اور نہ بنا تو میرے لئے آگ جلائی..... میرے رب نے مجھے اس میں محفوظ رکھا..... اب میری بات غور سے سُن..... تو بھی اللہ تعالیٰ جل شانہ پر ایمان لا..... اور سرکشی چھوڑ دے..... اُس نے تجھے بادشاہت عطا فرمائی ہے..... تو اُس کا شکر گزار بندہ بن جا..... نمرود نے دیکھا..... فوج پر بھی حضرت ابراہیم علیہ السلام کا اثر ہو رہا ہے..... اُس نے چند دن کی مہلت طلب کی۔

نمرود کی بیٹی نے نمرود سے کہا ! باپ تیرے لئے پریشانی کی خبر ہے۔

نمرود نے کہا ! خبر نہیں..... خبریں ہیں..... جب سے میرا اور ابراہیم

کا ٹکرا ہوا ہے۔ میرے لئے تو پریشانیاں ہی رہ گئیں ہیں..... خیر تو بھی بتا دے
کیا خبر ہے؟

نمرود نے کی بیٹی نے کہا! میں ابراہیم علیہ السلام پر ایمان لے آئی
ہوں..... نمرود نے سر پکڑا..... اُس نے کہا! میں لوگوں کو کیا روکوں میری اپنی
اولاد میری باغی ہو گئی۔

نمرود ابھی حضرت ابراہیم علیہ السلام کی وجہ سے پریشان تھا اس لئے
اپنی بیٹی پر اپنا سارا غصہ نہ اتار سکا۔

ابراہیم علیہ السلام دربارِ نمرود میں

حضرت ابراہیم علیہ السلام نمرود کے دربار میں تشریف لائے..... فرمایا
! نمرود..... کیا سوچا ہے؟

اُس نے کہا! اے ابراہیم..... میں آپ کی قدر کرتا ہوں..... میں
نہیں چاہتا یہاں فساد برپا ہو..... ابھی آپ یہاں سے چلے جائیں..... یہ علاقہ
چھوڑ دیں..... میری بیٹی کو بھی ساتھ لے جائیں..... مجھے مہلت دیں ابھی میں
فیصلہ کرنے سے قاصر ہوں۔

ہجرت کا حکم

حضرت ابراہیم علیہ السلام حکمِ خداوندی کے منتظر ہوئے حضرت جبریل

امین علیہ السلام اللہ تعالیٰ کا پیغام لے کر حاضر ہوئے۔

عرض کی ! یا خلیل اللہ..... آپ ہجرت فرمائیں..... نمرود کو اس کے حال پر چھوڑ دیں۔ آپ نے اپنا حق تبلیغ ادا کر دیا ہے..... اب ہم جانیں اور یہ نمرود جانے.....

حضرت ابراہیم علیہ السلام کے چچا باراں اکبر کی بیٹی سارہ مسلمان ہو گئی ہیں۔

معارض التّبوة میں روایت ہے کہ حضرت ابراہیم علیہ السلام جب ہجرت کر کے شام کی طرف چلے راستہ میں ایک علاقہ حران آیا..... شاہ حران کی بیٹی حضرت سارہ تھیں..... اُس نے مسلمان ہو کر اپنی بیٹی کا نکاح حضرت ابراہیم علیہ السلام سے کر دیا تھا۔

حضرت ابراہیم علیہ السلام کی ہجرت

روایات میں آتا ہے جب حضرت ابراہیم علیہ السلام نے جب ہجرت فرمائی تو نمرود کی بیٹی بھی اپنے باپ نمرود کے حکم سے آپ کے ہمراہ آ گئی۔ بعد ازاں حضرت ابراہیم علیہ السلام نے اس کی شادی کسی صالح مرد کے ساتھ کی..... ایک روایت کے مطابق اپنی ولادت میں سے ایک بیٹے مدین کے ساتھ کی..... نمرود کی بیٹی رعضہ کے بطن پاک سے بیس لڑکے پیدا ہوئے جو سارے نبوت کے منصب پر فائز ہوئے۔

حضرت ابراہیم علیہ السلام کی ہجرت شام

شام کی طرف ہجرت کرتے ہوئے مصر پہنچے..... مصر کے حاکم کا نام
مادوق بن صادون تھا..... یہ بڑا ظالم تھا..... بڑا فاسق تھا..... ہو سکتا ہے کسی
کے ذہن میں یہ خیال آجائے کہ جب روئے زمین کا بادشاہ نمرود تھا..... تو پھر علاقوں
میں دوسرے حکومت کیسے کر رہے تھے؟

اس کا جواب یہ ہے کہ جیسے مملکت میں صوبے ہوتے ہیں ان صوبوں
کے گورنر ہوتے ہیں اسی طرح ساری دنیا کہ علاقوں میں نمرود کے قائم کردہ حاکم
تھے..... جو نمرود کو خراج پیش کرتے تھے..... چنانچہ حضرت سلیمان علیہ السلام
بھی روئے زمین کے بادشاہ تھے..... لیکن ان کے دور میں ملک سب کی حاکم حضرت
بلیقیس تھیں..... جنہیں اسلام قبول کرنے کا حکم..... اور خراج پیش کرنے حکم
حضرت سلیمان علیہ السلام نے دیا تھا۔

مصر کا حاکم

تو میں عرض کر رہا تھا..... مصر کے بادشاہ کا وطرہ یہ تھا کہ وہ شادی شدہ
عورتوں کے ساتھ زنا کاری کرتا تھا..... اس کا اعلان تھا..... کہ ہر شادی شدہ
عورت اس کے پاس پیش ہو پھر اپنے شوہر کے پاس جائے..... اگر کوئی عورت
پسند آجاتی..... تو اسے اپنے لئے روک لیتا۔

شاہِ مصر نے اپنے فوجی مقرر کئے تھے کہ کوئی بھی حسین عورت نظر آئے تو اسے لے آؤ۔

مشکوٰۃ شریف ص ۵۰۶ متفق علیہ کے حوالوں کہ حضرت ابراہیم علیہ السلام اپنی زوجہ محترمہ حضرت سارہ کو ساتھ لے کر شام کی طرف روانہ ہوئے تو راستہ میں مادوق کے علاقے سے گزرے جسے جبار بھی کہتے تھے۔

آپ گزر رہے تھے کہ پولیس کی سرحدی چوکی والوں نے اپنے ظالم اور جابر بادشاہ کو اطلاع دی کہ ایک اجنبی آدمی آیا ہے۔

ومہ امرأۃ من احسن الناس اور اس کے ساتھ ایک عورت ہے جو نسلِ انسانی میں سب سے زیادہ خوبصورت ہے اور وہ ظالم..... اتنا گمراہ..... عیاش اور بد معاش ہو چکا تھا کہ اپنے علاقے سے گزرنے والے مردوں کی بیویوں کو پکڑ کر ان کے ساتھ زیادتی کرتا تھا۔ ہاں البتہ ایک بات تھی کہ اگر کوئی مرد اپنی بیوی کو بہن کہہ دیتا تو اسے کچھ نہ کہتا۔

اور انہیں چھوڑ دیتا..... اور شاید اس لئے کہ وہ مجوسی تھا..... یعنی آتش پرست..... اس کے مذہب میں بہن کی عزت و تکریم اتنی تھی کہ مرد کی بہن کو اپنی شہوانی ہوس کا نشانہ نہ بناتا..... اور پھر جب اس جبار بادشاہ نے حضرت سارہ کے حسن و جمال کی تعریف سنی تو اس نے اپنے آدمی بھیج کر حضرت ابراہیم علیہ السلام سے پوچھا کہ یہ عورت تمہاری کیا لگتی ہے۔

قال اختی۔ فرمایا! یہ میری بہن ہے۔

اور حضرت ابراہیم علیہ السلام نے حضرت سارہ سے کہا کہ اس ظالم کو پتا چل گیا کہ تو میری بیوی ہے تو یہ تجھ پر غالب آجائے گا۔

فان سالک فاخبريه انك اختى - اختى فى الاسلام
اگر یہ ظالم تجھ سے پوچھیں تو انہیں کہہ دینا کہ ہاں میں اُن کی بہن ہوں
ليس على وجهه الارض مومن غيرى وغيرك
کیونکہ اس وقت زمین پر میرے اور تیرے سوا کوئی اور مومن نہیں ہے
اور اِنَّمَا الْمُؤْمِنُونَ اِخْوَةٌ کے تحت مومن مومن کا بھائی ہے۔

ایک اعتراض پیدا ہوتا ہے..... کہ یلون لوطا يشارك فى الايمان
کہ اس دور میں حضرت لوط علیہ السلام بھی تھے اور وہ بھی نص قرآنی کے ساتھ
مومن ہیں اس کا جواب یہ ہے کہ

بان مرادها ارض التى وقع فيها

کہ اس سے مراد زمین کا وہ ٹکڑا ہے جس پر یہ وقوعہ ہوا تھا اور یہ بھی یاد رہے کہ حضرت سارہ رضی اللہ عنہا حضرت ابراہیم علیہ السلام کی چچا زاد بہن تھیں۔
- باراں اکبر جو کہ آپ کے چچا تھے حضرت سارہ اُن کی بیٹی تھیں جیسا کہ مشکوٰۃ شریف ص ۵۰۶ میں ہے !

وہی زوجته بنت عمہ

دوستان گرامی ! آخر کار حضرت بی بی سارہ رضی اللہ عنہا کو اس ظالم و

جابر بادشاہ کے ہاں پیش کر دیا۔

حضرت ابراہیم کی دُعا

ادھر..... ابراہیم یصلی..... ابراہیم علیہ السلام نے کھڑے ہو کر نماز شروع یہ دعا کرنے کیلئے کہ یا اللہ سارہ تیرے پیغمبر اور تیرے خلیل کی بیوی ہے۔ اس کی عصمت و آبرو کو اس ظالم جبار سے محفوظ رکھ۔ تاکہ کہیں ایسا نہ ہو کہ میرے گلشنِ نبوت پر خزاں چھا جائے اور بی بی سارہ کی عزت و ناموس کے سُتھے موتی پامال ہو جائیں..... فلما دخلت علیہ..... اور حضرت سارہ اُس جبار بادشاہ کے پاس گئیں اور ظالم نے بری نیت سے حضرت بی بی سارہ رضی اللہ عنہا کو پکڑنے کے لئے ہاتھ بڑھایا..... فغظه حتی رکض برجلہ..... تو زمین نے اس کے پاؤں پکڑ لئے۔ اس ظالم نے بڑی کوشش کی کہ زمین اس کے پاؤں چھوڑ دے مگر کسی رسول کی بیوی کی طرف بُرے ارادے سے جانے والا ایسے دردناک عذاب میں مبتلا نہ ہوتا تو اور کیا ہوتا۔

فقال ادعی اللہ ولا اضربک

اس نے کہا ! اللہ سے دُعا کریں کہ زمین میرے پاؤں چھوڑ دے تو میں تجھے کوئی دُکھ نہیں دُوں گا۔

حضرت سارہ نے دُعا فرمائی تو زمین نے اُس کے پاؤں چھوڑ دیئے۔

بد عقیدہ اور گستاخ لوگ کہتے ہیں کہ انبیاء کی دُعا قبول نہیں ہوتی۔ مگر

سید افتخار الحسن زیدی کہتا ہے کہ نبی و رسول تو بڑے مقام اور مرتبے والے ہوتے

ہیں اور یہاں تو نبی کی بیوی کی دُعا شرفِ قبولیت کا درجہ پالیتی ہے۔

حضرات ! ایسا تین بار ہوا..... یعنی وہ جبار بُری نیت سے حضرت سارہ کی طرف آتا اور زمین اُس کے پاؤں پکڑ لیتی اور پھر دُعا کروا تا اور زمین اُسے چھوڑ دیتی۔

بادشاہ تائب ہو گیا

جب قُدرتِ الہیہ نے جبار بادشاہ کی فحاشی اور عیاشی کا مظاہرہ کرنے والی قُوّت سلب کر لی اور اسے ایک برگزیدہ پیغمبر اور اپنے پیارے خلیل کی مقدّس اور عفتّ مآب بیوی کی عصمت و آبرو بچانے کے لئے اُس ظالم کے تمام راستے بند کر دیئے..... اُس نے جب اپنے آپ کو ہر طرف سے لاچار پایا تو بے بس ہو کر حضرت سارہ رضی اللہ تعالیٰ عنہا کے سامنے تائب ہو گیا۔

پھر حضرت سارہ نے جب یہ واقعہ ابراہیم علیہ السلام کو سنانا چاہا تو آپ نے خود اپنی زبانِ اقدس سے سارا واقعہ سنا دیا۔

حضرت ابراہیم کا علم

حضرت سارہ نے حیران ہو کر عرض کی ! سرتاج آپ کو اس واقعہ کا علم کیسے ہوا جبکہ آپ تو اس کمرے موجود نہ تھے۔

آپ نے فرمایا ! میرے رب نے مجھے دکھایا..... میں باہر بھی تجھے

ایسے دیکھ رہا تھا جیسے شیشے کے اندر صاف نظر آتا ہے۔

غور کریں..... اس واقعہ سے کیا پتا چلا کہ..... اللہ والے اللہ کی عطا سے دیوار کے پار بھی دیکھ سکتے ہیں..... جو مولوی کہتا ہے کہ نبی کو دیوار کے پیچھے کا بھی علم نہیں..... وہ مولوی جھوٹ بکتا ہے..... وہ مولوی بکو اس کرتا ہے
ابراہیم علیہ السلام کا دیوار کے پار دیکھنا دلیل ہے اس بات کی کہ اللہ کے نبی..... دیوار کے پار بھی دیکھتے ہیں۔

اپنی بیٹی کو حضرت سارہ کا خادمہ بنا دینا

حضرات گرامی ! حاکم مصر نے حضرت ابراہیم علیہ السلام کا دین قبول کیا آپ کو تحائف دے کر رخصت کیا اور اپنی ایک بیٹی بھی حضرت سارہ کی خدمت کے لئے تحفہ پیش کی۔ اُن کا نام حضرت ہاجرہ رضی اللہ عنہا تھا۔
حضرت ہاجرہ بھی پاک باز خاتون تھیں آپ جبار کی بیٹی تھیں۔

قال ابو ہریرۃ رضی اللہ عنہ علیک امکم یانبی

الماء ،

حضرت ابو ہریرہ نے فرمایا کہ یہ تمہاری ماں ہے اُسے آسمان کے پانی کی اولاد..... مطلب یہ کہ جس طرح آسمان کا پانی پاک ہوتا ہے کہ اسی طرح تم بھی اسماعیل کی اولاد پاک و مطہر ہو..... اس سے معلوم ہوا کہ حضرت ابو ہریرہ اسماعیل علیہ السلام کی اولاد کو پاک و مطہر سمجھتے تھے۔

ارے ! جب اسماعیل علیہ السلام کی اولاد پاک ہے تو حضرت محمد مصطفیٰ صلی اللہ علیہ وآلہ وسلم کی اولاد کے بارے میں کیسے شک و شبہ ہو سکتا ہے جن کی پاکی کی گواہی صرف صحابی نے نہیں دی..... صرف حدیث پاک میں ہی نہیں بلکہ قرآن پاک کی آیتِ تطہیر ان کی گواہ بن گئی..... بنی اسماعیل میں ہی ہمارے آقا جلوہ گر ہوئے۔

حدیث پاک

حدیث پاک ہے آپ فرماتے ہیں !

انا ابن الذبیحین

میں دو ذبیحوں کا بیٹا ہوں

الغرض میں عرض کر رہا تھا۔

اشعۃ اللمعات جلد ۴..... بخاری شریف جلد اول ص ۳۵۹..... حضرت

ابو ہریرہ رضی اللہ تعالیٰ عنہ سے روایت ہے کہ

ان رسول اللہ صلی اللہ علیہ وآلہ وسلم قال ہاجر

ابراہیم بسارۃ۔

کہ رسول اللہ صلی اللہ علیہ وآلہ وسلم نے فرمایا کہ جب ابراہیم علیہ

السلام حضرت سارہ کے ساتھ ہجرت کر کے ظالم بادشاہ جبار کی سلطنت میں پہنچے

تو اللہ تعالیٰ نے حضرت سارہ کو اس عیاش و بدمعاش اور ظالم بادشاہ جبار کے

باتھوں ان کی عصمت..... طہارت اور پاکیزگی کے سچے موتیوں کی لڑی کو محفوظ رکھا تو..... واخذ ولیدۃ..... تو اپنی بیٹی ہاجرہ حضرت سارہ کی خدمت کے لئے دے دی..... اور یہی حضرت سیدہ ہاجرہ جن کے لطن اطہر سے حضرت اسماعیل السلام پیدا ہوئے۔

فلسطین میں آمدِ خلیل

آپ وہاں سے فلسطین کی طرف تشریف لائے۔

فلسطین سے دمشق سے ملحقہ علاقہ تھا..... یہ علاقہ اُس وقت ویران تھا

اور وہاں پانی تک نہ تھا..... جس کی وجہ سے یہ علاقہ نباتات و جمادات و حیوانات سے محروم تھا۔

حضرت ابراہیم علیہ السلام نے وہاں ایک کنواں کھودا اور جس میں ٹھنڈا

اور شیریں پانی نکل آیا۔

ریت گندم بن گئی

حضرت ابراہیم علیہ السلام کی کھانے پینے کی چیزیں ختم ہو چکی تھیں آپ

غلّہ لینے کے لئے تشریف لے گئے چاروں اطراف سے غلّہ ڈھونڈا مگر وہ تو

بیابان تھا..... غلّہ نہ ملا..... آپ نے سوچا۔

اب خالی ہاتھ گھر جاؤں..... اچھا نہیں لگتا..... چنانچہ وہ تھیلا جو غلّہ

لانے کے لئے گھر سے لائے تھے۔ اُس میں ریت بھری اور تھیلا اُس جگہ لے آئے جہاں آپ نے عارضی رہائش اختیار فرمائی۔

حضرت سارہ نے حضرت حاجرہ سے کہا ! ذرا تھیلا دیکھو کہ اس میں کیا لائے ہیں ؟

حضرت حاجرہ نے دیکھا تو اُسے گندم سے بھرا ہوا پایا پھر حضرت سارہ اور حضرت حاجرہ نے اُسے پیس کر روٹی پکائی..... اللہ کا خلیل تو تشریف لاتے ہی سو گیا تھا۔

ب آپ بیدار ہوئے تو گھر میں دیکھا روٹی پک رہی ہے۔ آپ نے حضرت سارہ سے فرمایا ! یہ روٹی کیسے پکائی ؟ انہوں نے عرض کی ! یہ اُسی گندم کی ہے جو آپ لائے ہیں..... آپ حیران ہوئے..... تھیلا دیکھا تو گندم سے بھرا ہوا پایا..... آپ نے شکرِ خداوندی کیا۔

کیسے زندہ کرتا ہے ﴿استفسارِ خلیل﴾

اللہ کا خلیل ایک دریا کے پاس سے گذر رہا ہے..... وہاں ایک مرد دیکھا..... بعض روایات میں ہے کہ وہ چوپایہ تھا..... بعض میں ہے کہ وہ انسان تھا..... اللہ کے خلیل نے دیکھا..... اُسی مردہ کے کچھ حصے کو جنگل کے جانور کا گئے ہیں..... کچھ ہوا میں اڑنے والے پرندے کھا گئے..... کچھ مچھلیاں کھا گئیں

اللہ کے خلیل نے سوال کیا..... یا اللہ..... جب نمرود نے مجھ سے پوچھا

تھا کہ خدا ہے ؟

میں نے کہا تھا ! ہاں ہے۔

نمرود نے مجھ سے خدا ہونے کی دلیل پوچھی..... تو میں نے جواب دیا!

رَبِّي الَّذِي يُحْيِي وَيُمِيتُ

میرا رب وہ ہے جو مارتا بھی ہے اور زندہ بھی کرتا ہے..... اب تیرا خلیل

تیری بارگاہ میں عرض کرتا ہے۔

رَبِّ اَرِنِي كَيْفَ تُحْيِي الْمَوْتَى-

یا اللہ ! مجھے بھی تو دکھا کہ تو مردے کیسے زندہ کرے گا؟

کیونکہ یہ مردہ..... اس کے کچھ حصے کو جانور کھا گئے۔ اس کا تھوڑا

گوشت جانوروں کے پیٹوں میں چلا گیا..... کچھ تو مچھلیاں کھا گئیں..... وہ

گوشت ان مچھلیوں کے پیٹوں میں چلا گیا..... کچھ حصہ اڑنے والے پرندے

کھا گئے..... وہ حصہ ان پرندوں کے پیٹوں میں چلا گیا۔ میں نے تیرے خدا

ہونے کی دلیل جو اپنی طرف سے دی تھی..... وہ یہ تھی کہ تو مارتا بھی ہے اور زندہ

بھی کرتا ہے.....

اللہ تعالیٰ نے فرمایا ! قَالَ اَوَلَمْ تُؤْمِنُ

اے میرے خلیل ! کیا تیرا ایمان نہیں اس پر ؟

اطمینانِ قلب کیلئے

عرض کی ! یا اللہ ایمان نہ ہوتا تو نمرود کو کبھی جواب نہ دیتا۔

ایمان تھا تو میں نے کہا تھا..... رَبِّي الَّذِي يُحْيِي وَيُمِيتُ.....

اللہ نے فرمایا ! پھر یہ سوال کیوں کیا ؟

عرض کی ! اے میرے پروردگار..... ليطمئنن قلبي..... اطمینان

قلب کے لئے یہ سوال کیا ہے۔

یہاں پر ایک سوال پیدا ہوتا ہے کہ کیا خدا کے خلیل کو پہلے اطمینانِ قلبی

نہیں تھا ؟

اس کا جواب یہ ہے کہ ایقان کی تین قسمیں ہیں۔

ایک قسم ہے..... علم..... یعنی..... اَنَا عَالِمٌ..... میں جانتا ہوں۔

ایک ہے..... علم الیقین..... اس کا مطلب یہ ہے کہ مجھے یقین ہے یہ

کام ہوا..... یا ہوگا۔

ایک ہے..... عین الیقین..... اس کا مطلب ہے یہ کام ہوا اور میرے

سامنے ہوا۔

غیر مذہب والوں کا اعتراض

حضرات گرامی ! بڑا پیچیدہ سوال ہے۔

یہ سوال عیسائی بھی کرتے ہیں۔

یہ سوال یہودی بھی کرتے ہیں۔

یہ سوال ہندو بھی کرتے ہیں کہ کیا خدا کے خلیل کو اطمینان قلب نہیں تھا؟

..... نبی ہو..... پیغمبر ہو..... رسول ہو..... اللہ کا خلیل ہو اُس کو اطمینان قلب

نہ ہو؟

تو اس کا جواب یہ ہے کہ علم کی تین قسمیں ہیں۔

ایک ہے صرف علم..... کہ میں جانتا ہوں۔

دوسری ہے علم الیقین..... مجھے یقین ہے کہ فلاں کام ہوا۔

تیسری ہے عین الیقین..... میرے سامنے ہوا۔

تو اللہ کے خلیل نے فرمایا ! یقین تو میرا ہے..... لیکن میرے سامنے کر

کے دکھاؤ..... کہ میں دیکھنا چاہتا ہوں..... تاکہ مجھے عین الیقین حاصل ہو۔

خواجہ حسن بصری کا قول

آپ فرماتے ہیں کہ حضرت ابراہیم علیہ السلام نے جب یہ جانا کہ

جنت میں بڑے خوبصورت پرندے ہیں جن کے قد اونٹوں کے برابر ہیں اور وہ

جنت کی فضا میں اڑتے ہیں..... ایک درخت سے دوسرے درخت پر اڑ کر پہنچتے

ہیں..... اہل جنت کے دل میں جب ان کے گوشت کھانے کا خیال آئے گا کہ

ان کا ذائقہ کیسے ہوگا تو وہ قدرت الہی سے فوراً شوق کی آگ میں روست ہو کر

اخلاص کے طباق میں سجا کر اہل جنت کو پیش کر دیئے جائیں گے۔

کھانے والا جب اپنی ضرورت کے مطابق کھالے گا تو وہ پرندہ اپنی اصلی حالت میں پھراڑ کر درخت پر جا بیٹھے گا تو حضرت ابراہیم علیہ السلام نے بارگاہِ خداوندی میں عرض کی !

رَبِّ اَرِنِي كَيْفَ تَحْيِي الْمَوْتَى -

یا اللہ ! مجھے دکھا دے کہ تو کیسے زندہ فرمائے گا۔

حضرت سیدنا جبریل امین علیہ السلام حضرت ابراہیم خلیل اللہ علیہ

السلام کے پاس حاضر ہوئے اور اللہ کا حکم دیا کہ !

فَخُذْ اَرْبَعَةً مِّنَ الطَّيْرِ

اے میرے خلیل ! اگر دیکھنا چاہتا ہے تو چار پرندے لو۔

نمبر ۱ مرغ

نمبر ۲ کوا

نمبر ۳ مور

نمبر ۴ بطخ

یہ چار پرندے لئے :-

ان چار کا انتخاب کرنے کی وجہ

ایک وجہ تو یہ ہے کہ ان پرندوں کے خصوصیت کی کہ ان چاروں میں

کچھ خوبیاں ہیں دوسری وجہ ان چاروں کو لینے کی یہ ہے کہ ان چاروں میں نقائص ہیں پہلے ان چاروں کے خصائص پر غور کر لیں۔

مُرغ! چونکہ صُبح کے وقت اللہ کی تسبیح کرتا ہے اس لئے مُرغ لیا گیا کہ اسے حیاتِ نو دینے کے سلسلہ میں چُن لو۔

کوا! کبّے میں طویل عمر ہونے کا خاصہ ہے اس لئے اسے چنا گیا

مور! چونکہ تمام پرندوں میں مور خوبصورت ترین پرندہ ہے لہذا اسے خوبصورتی کی وجہ سے چنا گیا۔

بطخ! بطخ میں یہ خصوصیت ہے کہ یہ بیک وقت خشکی اور پانی دونوں طرف رہنے والی خاص مخلوق ہے۔

ان کے نقائص

اب ان چاروں پرندوں کے نقائص کو جاننے کہ ہر ایک کے ساتھ کوئی نہ کوئی خاص واقعہ موجود ہے۔

چنانچہ روایات کہ مطابق کوّے نے حضرت سیدنا نوح علیہ السلام کے ساتھ بے ایمانی کی تھی۔

حضرت نوح علیہ السلام نے کوّے کو بھیجا کہ طوفان کے پانی کے بارے میں معلومات کر کے لاؤ کوّا پانی کے بارے میں معلومات کرنے گیا ایک

جگہ اُس نے کچھ مُردار دیکھے جو ہلاک ہو چکے تھے چنانچہ کو اُس مُردار کو کھانے میں مصروف ہو گیا اور خبر لے کر واپس نہ آیا۔

مُرغ خواہشاتِ نفسانی کا پیکر بنا رہا اس لئے مُرغ کو بھی ذبح کیا گیا۔
مور نے حضرت آدم علیہ السلام کے ساتھ خیانت کی اور ابلیس کو جنت میں لے کر آیا اس لئے ذبح کیا گیا۔

بطخ نے حضرت یونس علیہ السلام کی نافرمانی کی اور ان کے کپڑوں کو پھاڑنے کی کوشش کی تھی لہذا ان نقائص اور بُری عادات کی وجہ سے ان پرندوں کو لیا گیا۔

خاص پرندوں کو لینے کی وجہ

سوال یہ پیدا ہوتا ہے کہ حضرت ابراہیم خلیل اللہ علیہ السلام نے زمین کے کسی دوسرے جانور کو نہیں لیا صرف پرندوں کو ہی لیا ہے تو اس کی وجہ کیا ہے۔
تو جو وجہ ظاہر ہوتی ہے وہ یہ ہے کہ دوسرے جانوروں کا تعلق صرف زمین سے ہے جبکہ پرندوں کا تعلق زمین سے بھی ہے اور فضا سے بھی۔

ایک اور وجہ

اگر دیکھا جائے تو ان چاروں پرندوں کی خصوصیات انسان میں جمع ہیں جیسا کہ مور..... مور خوبصورت ہے..... انسان بھی خوبصورت ہے۔

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ

کو.....انسان

کو اطویل العمر ہے..... ذہین ہے..... اور مُردار کھانے والا ہے۔

انسان میں بھی یہ صفات موجود ہے جیسے عمومی طور پر جانور دو یا چار سال یا آٹھ دس سال تک زندہ رہنے کے بعد مُر جاتے ہیں انسان ایسا نہیں بلکہ اس کی عمر پچاس سے لے کر سو سال تک ہوتی ہے۔

لہذا طویل العمری بھی ہے ذہانت بھی انسان میں ہے کہ اسی ذہانت کی وجہ سے انسان تمام مخلوقات پر بھاری ہے ورنہ طاقت میں سینکڑوں جانور انسان سے زیادہ طاقتور ہیں جیسے گوا مُردار کھاتا ہے انسان بھی جب اپنی بدترین صفت حیوان میں آتا ہے تو مُردار کھانے سے بھی باز نہیں آتا۔

حضور علیہ السلام نے فرمایا جس نے مُسلمان بھائی کی غیبت یا چغلی کی گویا اس نے اپنے بھائی کا گوشت کھا یا تب بھی انسان چغلی سے باز نہیں آتا یعنی کوئے کے خصائص و نقائص انسان میں بھی موجود ہیں۔

مُرغ میں تسبیح و تحلیل بھی ہے اور شہوت پرستی بھی یہی صفات انسان میں بھی موجود ہیں۔

تسبیح و تحلیل میں مصروف ہوتا ہے تو وَالَّذِينَ يَبْتُغُونَ لِرَبِّهِمْ
سُجْدًا وَقِيَامًا کی صفت سے مُتصف ہوتا ہے اور شہوت پرستی میں جاتا ہے تو یحییٰ
علیہ السلام کے دور کا بادشاہ اپنی ہی بیٹی کے ساتھ شہوت پرستی کرتا ہے اصناف و

نالہ جیسے بد بخت شہوت پرست کعبۃ اللہ میں جا کر زنا کاری کا ارتکاب کرتے ہیں۔

بطخ میں بھوک کی دلچسپی ہوتی ہے اسے پیٹ کی بندی کہا جاتا ہے اور یہ نہیں دیکھتی کیا اچھا ہے کیا برا ہے بھوک لگے تو کچیرا بھی نہیں چھوڑتی غلاظت بھی نہیں چھوڑتی انسان بھی جب پیٹ کا بچاری ہوتا ہے تو اسے بھی حلال و حرام پاک و نجس کی تمیز نہیں رہتی لہذا ان چاروں کو حضرت سیدنا ابراہیم علیہ السلام کے مبارک ہوتھوں سے ذبح کروادیا گیا۔

معرفت کی بات

انسان میں چار پرندوں کی خصوصیات جمع ہیں۔

یعنی انسان میں چار پرندے پوشیدہ ہیں۔

ایک حرص ﴿کوئے کی مانند﴾

دوسرا عنائی ﴿جیسے مور﴾

تیسرا طمع ﴿جیسے مرغ﴾

چوتھا آوارگی ﴿جیسے بطخ﴾

حرص کے سر کو استقلال کی چھری سے کاٹ دو۔

رعنائی کے سر کو ریاضت کی چھری سے کاٹ دو۔

طمع کے سر کو بھوک کی چھری سے کاٹ دو۔

آوارگی کو موت کی یاد کی چھری سے کاٹ دو۔

اور پھر ان چاروں پرندوں کو اطاعت اور عبادت کی طرف متوجہ کر لو
دیکھنا تمہاری طرف بھاگے آئیں گے۔

چار کام کرو

اللہ تعالیٰ نے حضرت ابراہیم خلیلؑ سے فرمایا۔ اے میرے خلیل تو دیکھنا
چاہتا ہے کہ ہم کسے زندہ کرتے ہیں؟

عرض کی ہاں مولا۔ دیکھنا چاہتا ہوں

فرمایا۔ چار کام کرو

عرض کی۔ کونسے چار کام کروں؟

فرمایا۔ ایک یہ کہ چار پرندے لیکر ذبح کر

دوسرا۔ ان کے ٹکڑے ٹکڑے کر دے۔

تیسرا۔ ان کا قیمہ بنا لے۔

چوتھا ان کو پہاڑوں پر متوجہ کر لو دیکھنا تمہاری طرف بھاگے آئیں گے

گنہگار کیلئے چار کام

اسی طرح چار کام گنہگار کے لئے ہیں۔

۱۔ گنہگار کا کام توبہ کرنا ہے۔

﴿نمبر ۲﴾ گنہگار کا کام اپنے امر پر شرمندہ ہونا ہے۔

﴿نمبر ۳﴾ گنہگار کا کام رب کے حضور التجا کرنا ہے۔

﴿نمبر ۴﴾ گنہگار کا کام رب سے معافی طلب کرنا ہے۔

یہ چار کام بندے کے ذمہ ہیں اور معاف فرمادینا میرے رب کے ذمہ

ہے اور جب معافی مل جائے گی تو چار انعام ملیں گے۔

شکر خدمت بندے کی طرف سے

توفیق طاعت رب کی طرف سے

گناہوں کی ندامت بندے کی طرف سے

گناہ نیکیوں میں بدلنا رب کی طرف سے

شہادت بندے کی طرف سے

صلہ جنت رب کی طرف سے

عمل صالح بندے کی طرف سے

ان کی قبولیت رب کی طرف سے

اللہ تعالیٰ ہم سب کو ان عمل پیرا ہونے کی توفیق عطا فرمائے

پہاڑوں پر چار ڈھیریاں رکھیں

محترم قارئین! حضرت ابراہیم خلیل اللہ علیہ السلام نے چار پرندے

لئے اور ان کو ذبح کیا ذبح کرنے کے بعد ان کا قیمہ کیا ان کے سر اپنے پاس

رکھے اور قیمہ لے کر اس کی چار ڈھیریاں بنائی ایک ایک ڈھیری ایک ایک پہاڑ پر رکھ دی۔

چاہئے تو یہ تھا

دیکھیں اللہ کا خلیل پر یکٹیکل فرما رہا ہے اب ان چاروں پرندوں کا قیمہ یکجا ہے یعنی ان چاروں ڈھیریوں میں ہر ڈھیری میں تمام جانوروں کا گوشت یکس ہے چاہئے تو یہ تھا کہ اللہ کے خلیل علیہ السلام مور کا قیمہ الگ رکھتے..... بطخ کا قیمہ الگ رکھتے..... کوئے کا قیمہ الگ رکھتے..... مرغ کا قیمہ الگ رکھتے..... اور پھر انہیں آواز دیتے لیکن آپ نے ایسا نہیں کیا اس کی وجہ یہ تھی کہ اللہ کے خلیل نے جب سوال کیا تھا تو وہ سوال یہی تھا کہ یا اللہ یہ مردہ ہے اس مردے کا کچھ حصہ مچھلیوں کے پیٹ میں چلا گیا، کچھ حصہ پرندے کھا گئے ہیں کچھ حصہ جانور کھا گئے اور کچھ حصہ ابھی بقایا ہے۔

اے اللہ جب تو اس مردے کو زندہ کرے گا تو کیا کھانے والوں کے پیٹوں سے اس کے جسم کا حصہ نکل کر اس کے جسم میں شامل ہو سکتا ہے اگر ہو سکتا ہے تو کیسے؟

جی تو اللہ تعالیٰ نے حکم دیا اے خلیل یہ ہو سکتا ہے کیونکہ ہم ہر چیز پر قادر ہیں، ہم دیکھنا چاہتے ہو..... ہم تمہیں دکھائے دیتے ہیں۔

الگ کیوں نہیں رکھے

قارئین محترم! اسی لئے حضرت سیدنا ابراہیم خلیل اللہ علیہ السلام نے جب چاروں پرندے لئے تو ان کا گوشت الگ الگ نہیں رکھا بلکہ جب قیمہ کیا تو ان سب کو ملا دیا اور سارے جانوروں کے گوشت کو مٹس کر دیا گیا اور پھر اس جمع شدہ گوشت کو الگ الگ پہاڑیوں پر رکھ کر واپس آگئے اب حضرت ابراہیم خلیل اللہ علیہ السلام نے ان پرندوں کے قیمے کی طرف دیکھا اور انہیں اپنی طرف بلایا۔

قیمہ اڑنے لگا

حضرت ابراہیم خلیل اللہ علیہ السلام دیکھ رہے تھے کہ چاروں پہاڑیوں سے قیمہ چار حصوں میں اڑنے لگا مور کا قیمہ الگ ہو کر مور کے سر کی طرف آیا جو کہ حضرت ابراہیم علیہ السلام کے پاس رکھا ہوا تھا۔

مُرغ کا قیمہ اکٹھا ہوتا ہوا اپنے سر کی طرف آیا اسی طرح کوئے اور بطخ کا قیمہ بھی اپنے سروں کی طرف آ گیا اور چاروں پرندے زندہ ہو کر حضرت ابراہیم علیہ السلام کے پاس پہنچ گئے۔

یہ اللہ کے خلیل تھے جنہوں نے مردہ پرندوں کو زندہ کیا یہ معجزہ بھی ضرور

ہے لیکن اس سے بڑا کمال بتاؤں کیا ہے؟

حبیب خدا کا معجزہ

قارئین! یہ کمال میرے آقا حضرت محمد مصطفیٰ صلی اللہ علیہ وآلہ وسلم کا کمال ہے حضرت ابراہیم خلیل اللہ علیہ السلام نے جن مُردوں کو زندہ کیا وہ پہلے زندہ ہی تھے؟

یہی بات ہے کہ وہ زندہ تھے۔

لیکن میرے آقا و مولا حضرت محمد مصطفیٰ صلی اللہ علیہ وآلہ وسلم کا کمال یہ ہے کہ آپ نے صرف مُردوں کو زندہ ہی نہیں کیا کہ جن میں کبھی رُوح موجود تھی بلکہ اُن کو اُن میں بھی رُوح عطا کر دی جن میں رُوح تھی ہی نہیں پہاڑوں میں رُوح ڈال دی اور پہاڑ بولنے لگے درختوں میں رُوح ڈال دی اور درخت بولنے لگے پتھروں میں رُوح ڈال دی پتھر بولنے لگے۔

یہ معجزات میرے آقا حضرت محمد مصطفیٰ صلی اللہ علیہ وآلہ وسلم کے ہیں۔

عین الیقین کا درجہ مل گیا

بہر حال اللہ کے خلیل نے ربِّ اکبر کی قدرت کا مظاہرہ دیکھا اللہ تعالیٰ کی قدرت کا مشاہدہ کیا..... اور عین الیقین کے درجے پر فائز ہو گئے۔
محترم قارئین! حضرت سیدنا ابراہیم علیہ السلام یہ مشاہدات کرتے ہوئے امرِ ربّی کی طرف متوجہ ہو جاتے ہیں۔

دین کی تبلیغ

آپ تبلیغ دین میں مصروف عمل ہو جاتے ہیں اور جدھر جدھر جاتے ہیں اللہ تعالیٰ لوگوں کو آپ کے مطیع اور فرمانبردار کئے جاتا ہے بالآخر نمرود کے اس خواب کی تعبیر پوری ہوتی ہے جو اس کی تباہی ہے۔

نمرود کا انجام

حضرت سیدنا اسماعیل ذبح اللہ کا ذکر شروع کرنے سے پہلے نمرود کا انجام پڑھ لیں بعد میں ہم اپنے دوسرے موضوع سخن یعنی حضرت ذبح کے ذکر کے درمیان موضوع سے نہیں ہٹیں گے۔

نمرود کا وہ خواب جو اس نے دیکھا اور اس کی تعبیر یہ تھی کہ اس کی بادشاہت ختم ہونے والی ہے پھر ابراہیم علیہ السلام کا پیدا ہونا نمرود کا آپ سے ٹکرا لینا اور حضرت ابراہیم علیہ السلام کا ہجرت فرمانا اور ہجرت کرتے کرتے وادیٰ مکہ کی طرف آنا اللہ کا خاص امر تھا حضرت ابراہیم علیہ الصلوٰۃ والسلام نے نمرود کو پھر دعوتِ حق بھیجی اور فرمایا سرکشی سے باز آ جا اور اس رب پر ایمان آ جس نے تجھے پیدا کیا ہے نمرود پر اس پیغام کا کوئی اثر نہ ہوا۔

نمرود کا مینار بنوانا

جن اپنے ماننے والوں کے ہاتھ اللہ کے خلیل کے پیغام بھیجا تھا نمرود

نے سوال کیا کہ اللہ کہاں رہتا ہے۔

انہوں نے بتایا اس کا تخت عرش پر ہے عرش آسمانوں سے اوپر ہے چنانچہ نمرود نے اپنے وزیروں سے کہا میں ابراہیم کے خدا سے ملنا چاہتا ہوں مزدور اور مستری اکٹھے کئے جائیں اور مینار بنوایا جائے بعض صاحب عقل لوگوں نے نمرود کو سمجھایا کہ آسماں تک مینار بنوانا ممکن ہے لیکن وہ بھی نمرود تھا..... اس نے کہا..... میرا حکم ہے..... چنانچہ ہزاروں لوگ اس کام پر مختص ہو گئے..... مینار کی تعمیر شروع ہوئی روایات میں آتا ہے لاکھوں آدمیوں نے تین سال کی مشقت سے مینار تیار کیا..... یہ مینار دنیا کا سب سے بڑا مینار تھا..... اس کی بنیاد سینکڑوں میل کے رقبے پر رکھی گئی.....

تین تیر مارے

اب نمرود مینار پر ساتھیوں کو لے کر چڑھا جب مینار کی چوٹی پر پہنچا اور آنکھیں بند کر ہاتھ اوپر بڑھایا کہ آسمان کو چھوے ایک ساتھی نے کہا اے میرے رب ذرا آنکھیں کھول ابھی آسمان تک تیرا ہتھ نہیں پہنچا..... نمرود نے آنکھیں کھل کر آسمان کی طرف دیکھا تو وہ ہنوراو پر تھا نمرود سیخ پا ہو گیا اور تیر کمان لے کر تین تیر آسمان کی طرف چھوڑے اور غصہ سے نیچے اتر آیا اللہ تعالیٰ نے اس مینار کا ذکر قرآن پاک میں یوں فرمایا !

فَاتَى اللّٰهُ بُنْيَانَهُمْ مِّنَ السَّمٰوٰتِ فَاَنزَلَهُمْ فِيهَا مَنۢ مِّنۡ اٰنۡسٍ لَّا يَخۡفَتۡ لِمَآ اَنۡزَلَهُمۡ فَاَتَى اللّٰهُ بُنْيَانَهُمْ مِّنَ السَّمٰوٰتِ فَاَنزَلَهُمْ فِيهَا مَنۢ مِّنۡ اٰنۡسٍ لَّا يَخۡفَتۡ لِمَآ اَنۡزَلَهُمۡ

السَّقْفُ مِنْ فَوْقِهِمْ وَأَتَاهُمُ الْعَذَابُ مِنْ حَيْثُ لَا
يَشْعُرُونَ ○

یعنی اللہ تعالیٰ نے اس عمارت کی جڑ پیڑ سے خبر لی اور وہ
بری طرح ان کے سروں پر آگری ان کو عذاب نے اس
طرح آن لیا جس کا انہیں گمان بھی نہیں تھا۔

﴿تفسیر معالم التنزیل تفسیر آیت ہذا امام بغوی﴾

﴿تفسیر ابن جریر طبری تفسیر آیت ہذا﴾

مینار گر گیا

یہ مینار اللہ تعالیٰ نے تیز و تند ہوا سے گرا دیا جس سے بہت سے نمرودی
مرکھپ گئے۔

اب نمرود پر زوال شروع ہوا ہر تدبیر اُلٹ گئی..... ہر کام اُلٹ گیا.....
اللہ سے ٹکر لینے والے کا انجام ایسا ہی ہونا چاہئے۔

حضرت ابراہیم علیہ السلام کے پاس حضرت جبرائیل امین علیہ السلام
آئے عرض کی! اے اللہ کے خلیل! اللہ تعالیٰ آپ کو سلام فرما رہا ہے اور فرما رہا
ہے..... کہ ایک مرتبہ ضرور نمرود کے پاس جائیں اور حق کی دعوت دیں۔

حضرت ابراہیم علیہ السلام اللہ کا حکم پا کر شہر بابل روانہ ہوئے.....
وہاں گئے دیکھا..... نمرود بڑا خوش ہے۔ فرمایا اے نمرود کیا اللہ تعالیٰ کی

وحدانیت پر ایمان لے آ..... نمرود نے کہا..... اے ابراہیم میں نے تیرے خدا کو قتل کر دیا ہے..... روایات میں آتا ہے جب نمرود نے مینار پر چڑھ کر تین تیر مارے..... اللہ تعالیٰ نے فرشتے کو حکم دیا کہ اس کے تینوں تیر پکڑ اور جانور کے خون ہی سے انہیں رنگین کر کے نیچے پھینک دے چنانچہ خون آلود تیر جب پہنچے تو نمرود بڑا خوش ہوا کہ میں نے ابراہیم کے خدا کو معاذ اللہ قتل کر دیا.....

نمرود کی بلواس

چنانچہ..... ادھر ابراہیم علیہ السلام نے اُسے دعوت ایمان دی..... نمرود نے کہا..... ابراہیم..... کس خدا کی بات کرتا ہے..... تیرا خدا میرے ہاتھوں سے قتل ہو چکا ہے۔

حضرت ابراہیم علیہ السلام نے فرمایا! نمرود تو بڑا احمق ہے نمرود کو غصہ آیا..... اس نے کہا اے خدا سے کہہ اپنی فوج بھیج..... میری فوج سے اُس کی فوج مقابلہ کرے گی۔ حضرت ابراہیم علیہ السلام نے فرمایا اے نمرود تو تباہ ہو جائے گا بہتر ہے ایمان لے آ..... نمرود نے کہا ایسا نہیں ہو سکتا۔

اللہ کی فوج

چنانچہ اللہ کے خلیل نے اللہ کی بارگاہ میں دُعا کے لئے ہاتھ اٹھائے یا اللہ اپنی کم ترین فوج بھیج دے۔

اللہ تعالیٰ نے فرشتوں کو نہیں بھیجا۔

اللہ تعالیٰ نے انسانوں کو نہیں بھیجا۔

بلکہ چھڑوں کی فوج بھیج دی یہ چھڑ کسی وادی میں رہتے تھے چھڑ اس وادی سے نکلے..... غور فرمائیں..... کتنے چھڑ ہوں گے..... جو نمرود کی لاکھوں کی فوج کو چٹ کر گئے۔

چھڑ بھیجنے کی وجہ

نمرود نے یہ کہا تھا کہ ابراہیم تیرے رب کے پاس فوج تو ایک طرف ایک چھڑ بھی نہیں..... جب ہی اللہ تعالیٰ جل شانہ نے اس بے دین کے لئے چھڑ ہی بھیج دیئے..... یہ چھڑ اتنی تعداد میں تھے کہ ساری فضاؤں کے وقت سیاہ ہو گئی۔

اور ان چھڑوں نے سارے نمرود کی ہلاک کر ڈالے۔

نمرود کی موت

نمرود اپنی فوج کا انجام دیکھ کر بھی ایمان نہ لایا کیونکہ ابھی تک کسی چھڑ نے نمرود کو نہیں چھیڑا تھا..... ایک چھڑ..... جس کی ایک آنکھ اور ایک ہی ٹانگ تھی..... یعنی کانا بھی تھا..... لنگڑا بھی تھا وہ حکم خداوندی سے نمرود کی ناک میں گھس گیا اور ناک سے دماغ میں پہنچ گیا۔

اور نمرود کا بھیجا چاٹنا شروع کر دیا..... یہ ضرب المثل نہیں ہے در حقیقت یہ اس نے نمرود کا دماغ چاٹنا شروع کر دیا..... آج ایک انسان دوسرے سے کہتا ہے..... یار کیوں میرا دماغ چاٹ رہے ہو..... دماغ چاٹنے والا کہنا در حقیقت اُسے مچھڑ کہنا ہوتا ہے۔

نمرود..... وقت کا بادشاہ..... خدا ہونے کا دعویٰ دار اب اسی حالت میں ہے کہ اس کے دماغ میں مچھڑ گھسا ہوا ہے اور وہ اپنے سر پر چپتیں لگا رہا ہے جب وہ اپنے سر پر چپت لگاتا ہے تو مچھڑ ہٹ جاتا ہے..... مچھڑ کی عادت سے اگر جسم کے حصے پر بیٹھ جائے تو اُسے چپت نہ بھی لگے صرف ہاتھ کے قریب جانے سے یاد دھمک سے وہ اڑ جاتا ہے اور پھر واپس آ جاتا ہے جب نمرود نے چپت لگائی..... تو مچھڑ نے بھیجا چھوڑا نمرود کو سکون محسوس ہوا مچھڑ پھر بھیجا کھانے لگا..... نمرود کے سر میں پھر وہی تکلیف ہوئی اس نے پھر چپت لگائی..... مچھڑ پھر پیچھے ہوا..... نمرود نے ہاتھ روکا مچھڑ پھر مغز کھانے لگا..... اب کیا تھا نمرود اپنے سر پر خود ہی چپتیں مار رہا ہے یہ صرف یہیں تک نہیں نمرود نے اپنے ایک خدمت گار کی ڈیوٹی لگا دی کہ میرے سر پر چپتیں مارو اب وہ شخص جو کبھی نمرود کو خدا کہتا تھا..... جس کی صبح نمرود کو سجدہ کرنے سے شروع ہوئی تھی وہی خادم اپنے نام نہاد خدا کو چپتیں مار رہا ہے۔

دماغ کے اندر مچھڑ جوں جوں مغز کھا رہا ہے ٹوں ٹوں وہ طاقتور اور بڑا

ہوتا رہا۔

مچھر کی خاصیت ہے کہ اس کے پیٹ میں خون جاتا ہے تو موٹا ہو جاتا ہے..... آپ نے بھی دیکھا ہوگا..... کہ مچھر جسم کے کسی حصے پر بیٹھتا ہے پہلے باریک ہوتا ہے جب خون اُس کے اندر جاتا ہے تو وہ موٹا ہو جاتا..... کیونکہ اس کے ٹانگوں میں تو خون جا نہیں سکتا وہ اپنے بال نما چونچ جسم کے اندر داخل کرتا ہے اور خون چوسنا شروع کر دیتا ہے جوں جوں اس کے اندر خون جاتا ہے ویسے ویسے وہ موٹا ہوتا جاتا ہے نمرود کے سر کا مغز جب مچھر کے اندر گیا تو وہ خوب موٹا ہو گیا اسے کانے اور لنگڑے مچھر کو جو نہی طاقت ملی اس نے نمرود کی کھوپڑی میں کھلبلی مچادی۔

اب نمرود کو صرف چتوں سے آرام محسوس نہیں ہو رہا تھا لہذا وہ اپنے غلام سے کہنے لگا میرے سر پر زور سے گھونسے مارو چنانچہ اُسکے سر پر گھونسے لگنے لگے۔

جب کبھی اس کے سر پر آہستہ ہاتھ پڑتا تو وہ اپنے غلام پر غصہ ہوتا..... جیسے آج کوئی ہماری ٹانگیں دا بے اگر ہاتھ آہستہ لگائے تو ہم کہتے ہیں..... ذرا زور سے ہاتھ لگاؤ..... جان لگا کر دباؤ..... مزا نہیں آرہا..... نمرود اپنے غلام یا نوکر سے کہتا ذرا زور کے ساتھ گھونسا سر پر مارو..... پھر گھونسوں سے بھی بات اوپر چلی گئی اس نے جوتا اٹھایا اور اپنے سر پر مارا۔ جوتے کے سر پر لگنے سے نمرود کو سکون محسوس ہوا..... اس نے اپنے غلام سے کہا گھونسے رہنے دو..... اور یہ جوتا میرے سر پر مارو۔

حضرات گرامی! یہ ہنسنے کا مقام نہیں۔ یہ مقامِ غیرت ہے وہ جو اپنے آپ کو خدا کا شریک ٹھہراتا ہے صرف شریک ہی نہیں ٹھہراتا بلکہ خدا کے وجود کا منکر اور اپنے آپ کو اکلوتا خدا سمجھتا ہے اور بتوں کو اپنا جانشین کہتا ہے اس وقت کس حال میں ہے۔

یہی انجام ہونا چاہئے تھا۔ نمرود کا اس سے بڑھ کر انجام ممکن ہی نہیں جب خادم نے نمرود کا جوتا پکڑا اور اس کے سر پر مارا کیا وقت ہوگا..... وہ کہتے ہیں نہ

تیریاں جتیاں تیرے سر

یہ تو ضرب المثل ہے ادھر ضرب المثل نہیں حقیقت کا مقام ہے کہ جوتی بھی نمرود کی ہے سر بھی نمرود کا ہے سر پر جوتیاں پڑ رہی ہیں۔

آجکل سروس باٹا خاص کمپنیاں ہیں جو خصوصی طور پر لیڈر کی جوتیاں تیار کرتے ہیں..... یہ تو آج کی بات ہے کہ جب چمڑے کی جوتیاں بنی شروع ہوئی..... اس دور میں تو ان کا تصور ہی نہیں..... آج تو ایسے نرم سکن سیور شوز بنتے ہیں جب کہ اس دور میں لکڑی کی جوتیاں ہوتی تھیں تو جب سر پر لکڑی کی جوتی پڑے تو انسان کا کیا حال ہوگا۔

پاکستان میں ایک محکمہ ہے جسے محکمہ پولیس کہتے ہیں پولیس کا محکمہ بڑا مشہور ہے اس کی یہ خصوصیت ہے کہ یہ گنہگار کو بے گناہ اور بے گناہ کو گنہگار بنانے کا فن جانتے ہیں جب حوالات میں یا جیل میں کسی انسان سے کچھ اگلا انا

ہو یا سزا دینی ہو تو اس کے لئے ان کا اپنا ایک جوتا ہوتا ہے جس کا نام پنجابی زبان میں سولہیا لتر ہے..... سولہیا اس لئے نہیں کہتے کہ اس نے سولہ جماعتیں پاس کی ہیں بلکہ سولہیا کہنے کی دو وجہ ہیں جو میرے سامنے آئی ہیں۔

﴿نمبر ۱﴾ تو یہ کہ اسے سولہیا اس لئے کہتے ہیں کہ اس سے بڑا جوتی کا سائز نہیں ہوتا..... جہازی سائز کے پاؤں بھی بارہ تیرہ نمبر پر بس ہو جاتے ہیں جبکہ یہ ان سے بڑا ہوتا ہے..... دوسری وجہ یہ ہے کہ یہ رزلٹ سولہ آنے دیتا ہے سولہ آنے سے مراد سو فیصد ہوتا ہے اسی لئے اسے سولہیا کہتے ہیں اگر مجرم کسی پولیس والے کا واقف ہو اور اس کی ڈیوٹی مجرم کو مارنے کی لگائی جائے تو وہ واقفیت کا لحاظ کرتے ہوئے کیا کرے گا..... جوتی آہستہ مارے گا..... اور اپنی آواز زیادہ نکالے گا..... تاکہ کھانے والے کو تکلیف کم ہو اور دیکھنے والے سمجھیں کہ بڑی زور سے جوتی ماری ہے۔

نمرود کا وہ نوکر..... نمرود کا غلام..... نمرود کا بچاری جب اپنے اس معبودِ باطل جس کی وہ عبادت کرتا تھا جب آہستہ جوتی مارتا اور مچھرا ندر اپنا کام نہ چھوڑتا تو نمرود غصہ میں آ کر کہتا زور سے جوتی ماروہ ڈر کر زور سے جوتی مارتا..... وہ نمرود..... جو کسی کو سزا دیتا تو اپنے غلام سے کسی کو سزا دلواتا تو یہی جملہ کہتا ہوگا لیہنوں ذرا زور دی مار..... لیکن خدا کی شان..... کہ وہی نمرود اپنے سجدہ کرنے والے سے خود جوتیاں کھا رہا ہے اور اسے کہہ رہا ہے ذرا زور دی مار۔

نمرود مر گیا

الغرض..... جوتیاں کھاتے کھاتے..... کھاتے کھاتے..... نمرود کا سر
 اتنا زخمی ہوا..... اس کا بھیجا باہر نکل پڑا..... سر ٹوٹ گیا..... نمرود پھوٹ گیا اور
 اس کے سر میں سے وہی کانا اور لنگڑا چھر سر سے نکل کر اڑا نمرود کا بھیجا یعنی مغرز
 کھا کھا کر اتنا موٹا ہو گیا کہ اس کی جسامت چڑیا کی طرح ہو چکی تھی.....
 کیا انجام ہوا ہے۔

علامہ صائم چشتی فرماتے ہیں

اتھے روز نمرود شدّو بن دے دعویٰ باطل خدائی دا کرن والے
 اپنے آپ نوں صائم خدا سمجھن اک چھڑ دے دانے توں مرن والے

ولادت حضرت اسماعیل

اللہ کے خلیل..... اللہ کے پیارے..... اللہ کے محبوب..... اللہ کے
 دوست..... حضرت ابراہیم علیہ السلام نے بہت سی دعا مانگیں..... آپ کی ہر دعا
 مقبول ہے..... جب آپ کی مانگی ہوئی دعاؤں پر غور کریں..... تو یہ بھی واضح ہو
 جاتا ہے کہ آپ کی ہر دعا نہایت جامع ہوتی.....

آپ جب بھی دعا کرتے ہیں بڑے احسن اور جامع الفاظ میں دعا
 کرتے ہیں..... آپ کی بعض دعاؤں میں ایک لفظ صالح عمومی طور پر ملتا ہے

صالح کا لغوی معنی نیک اور پرہیزگار ہے۔

اللہ تعالیٰ کے نزدیک تمام انبیائے کرام علیہم السلام صالحین کے اعلیٰ

مرتبہ پر فائز ہیں اور صالحیت کے عظیم مقام سے سرفراز ہیں۔ مثلاً

﴿سورة الانعام آیت ۸۳-۸۶﴾

وَوَهَبْنَا لَهُ إِسْحَاقَ وَيَعْقُوبَ،

دَاوُدَ وَسُلَيْمَانَ وَأَيُّوبَ وَيُوسُفَ وَمُوسَىٰ وَهَارُونَ

وَيَحْيَىٰ وَعِيسَىٰ وَإِيلَىٰسَ كُلٌّ مِّنَ الصَّالِحِينَ

کہ یہ انبیاء علیہم السلام کی مقدس جماعت صالحین میں

شامل ہے۔

اور پارہ نمبر ۷ اسورۃ الانبیاء آیت ۷۱-۷۲

وَنَجِّنَاهُ لَلْعَالَمِينَ ۝ وَوَهَبْنَا لَهُ إِسْحَاقَ وَيَعْقُوبَ نَافِلَةً

وَكُلًّا جَعَلْنَا صَالِحِينَ ۝

اور پارہ نمبر ۲۰ سورۃ العنکبوت آیت ۲۷

وَوَهَبْنَا لَهُ إِسْحَاقَ وَيَعْقُوبَ وَجَعَلْنَا فِي ذُرِّيَّتِهِ النُّبُوَّةَ

وَالْكِتَابَ وَآتَيْنَاهُ أَجْرَهُ فِي الدُّنْيَا وَإِنَّهُ فِي الْآخِرَةِ

لَمِنَ الصَّالِحِينَ ۝

اور پارہ نمبر ۱۳ سورۃ یوسف آیت ۱۰۱

اور پارہ نمبر ۱۳ سورۃ یوسف آیت ۱۰۱

کہ حضرت یوسف علیہ السلام نے بھی صالحین کی جماعت میں شامل
 ہونے کی دعا کی تھی۔

أَنْتَ وَلِيٌّ فِي الدُّنْيَا وَالْآخِرَةِ تَوَفَّنِي مُسْلِمًا وَأَلْحِقْنِي بِالصَّالِحِينَ ○

کہ اے اللہ! تو ہی اس دنیا اور اس آخرت میں میرا مددگار ہے اور
 مجھے ایک مسلمان ہونے کی حیثیت سے موت دے اور مجھے اپنے صالحین
 لوگوں کی مقدس جماعت میں شامل کر لے۔

اور حضرت ابراہیم علیہ السلام نے بھی صالحین کے پاکیزہ گروہ میں
 شامل ہونے کی دعا فرمائی۔

پارہ نمبر ۱۹ سورۃ الشعرا آیت ۸۳

رَبِّ هَبْ لِي حُكْمًا وَالْحَقْنِي بِالصَّالِحِينَ ○

پارہ ۷ سورۃ الانبیاء آیت ۷۴-۸۵

وَأَسْمِعِیلَ وَإِدْرِيسَ وَذَا الْكِفْلِ ط كُلٌّ مِنَ الصَّابِرِينَ ○

○

وَأَدْخَلْنَهُمْ فِي رَحْمَتِنَا إِنَّهُمْ مِنَ الصَّالِحِينَ ○

اور پارہ ۷ سورۃ الانعام آیت ۸۶

وَأَسْمَاعِيلَ وَالْيَسَعَ وَيُونُسَ وَكُوطًا ط وَكُلًّا فَضَّلْنَا

عَلَيْنَا الْعَالَمِينَ ○

اعجازِ نبوت

حضرات گرامی! اسے حُسنِ اتفاق سمجھئے یا حضرت ابراہیم علیہ السلام

کشف اور اعجازِ نبوت..... کہ اپنے لئے دُعا کرتے ہیں تو.....

رَبِّ هَبْ لِي حُكْمًا وَالْحَقْنِي بِالصَّالِحِينَ ○

کہ یا اللہ! مجھے صالحین کے گروہ میں داخل کر لے۔

اور جب اپنے فرزند کے لئے بارگاہِ خداوندی میں درخواست کرتے

ہیں تو۔

رَبِّ هَبْ لِي مِنَ الصَّالِحِينَ

کہ اے رب کریم..... مجھے ایک صالح..... نیک..... فرمانبردار اور

والدین کا خدمت گزار اور اطاعت گزار لڑکا عطا فرما دے..... اور پھر اس دُعا کے نتیجہ اور درخواست کے قبول ہو جانے کی صورت میں۔

فَبَشِّرْهُ بِغُلَامٍ حَلِيمٍ! کہ ہم نے..... انہیں ایک حلیم الطبع.....

متحمل مزاج اور بُرد بار لڑکے کی خوشخبری سنا دی۔

حضرات محترم! صاحبزادہ سید افتخار الحسن کہتا ہے کہ دیکھئے اور قرآن

پاک میں انبیاء کرام کی اولادِ نرینہ کے لئے دُعاؤں پر غور فرمائیں تو پتا چلتا ہے

کہ اولادِ نرینہ یعنی فرزندِ جند اللہ تعالیٰ کی نعمت ہے جس کے حصول کے لئے

کبھی حضرت ذکریا علیہ السلام بارگاہِ خداوندی کے دروازہ پر یہ دستک دیتے نظر

آتے ہیں۔

رَبِّ هَبْ لِي مِنْ لَدُنْكَ ذُرِّيَّةً طَيِّبَةً

کہ اے رب اپنے رحمت کے خزانوں میں سے ایک نیک سیرت اور پاک فطرت اور فرمانبردار لڑکا عطا کر دے اور کبھی حضرت ابراہیم علیہ السلام اللہ تعالیٰ کے لطف و کرم کا دروازہ کھٹکھٹاتے اور یہ دعا فرماتے دکھائی دیتے ہیں۔

رَبِّ هَبْ لِي مِنَ الصَّالِحِينَ

کہ اے رب..... اپنے لطف و کرم کے گلشن میں سے ایک پھول صالح اور نیک اور اطاعت گزار بیٹے کی صورت میں میرے دامن میں ڈال دے۔
دونوں دعائیں قبول ہوئیں..... حضرت ذکریا علیہ السلام کو حضرت یحییٰ علیہ السلام کی خوشخبری سنائی گئی..... اور حضرت ابراہیم علیہ السلام کو حضرت اسماعیل علیہ السلام کے تحفہ کی بشارت سنائی گئی۔

حضرت ہاجرہ سے نکاح

امر خدا سے جناب سارہ لاؤلد تھیں اور ان سے اولاد ہونے کی کوئی توقع نہیں تھی..... جب انہیں حضرت ابراہیم علیہ السلام کی خواہش کا علم ہوا کہ آپ کو بیٹے کی خواہش ہے تو آپ نے حضرت ہاجرہ رضی اللہ عنہا کو بنایا سنوارا اور حضرت ابراہیم علیہ السلام کے حضور پیش کر دیا۔

جناب ابراہیم علیہ السلام کا نکاح خود حضرت سارہ نے حضرت ہاجرہ

کے ساتھ کروایا..... یہ وہ وقت تھا کہ جب حضرت ابراہیم علیہ السلام معاشی طور پر کافی مستحکم ہو چکے تھے آپ کا بکریوں کا کاروبار تھا جس میں اللہ تعالیٰ کی برکتیں شامل حال تھیں۔

حضرت ابراہیم علیہ السلام کا حضرت ہاجرہ سے نکاح ہو گیا..... بعض روایات میں ہے کہ اس وقت حضرت ابراہیم علیہ السلام کی عمر مبارک ۱۰۰ سو سال تھی لیکن درحقیقت آپ کی عمر مبارک پچھتر سال تھی اور صاحب معارج النبوت کے مطابق حضرت ہاجرہ ابھی جوانی کے عالم میں تھیں۔

جس دن آپ کا نکاح ہوا اس روز حضرت سیدہ ہاجرہ اُمید سے ہوئیں اور اللہ تعالیٰ کی بشارت فَبَشِّرْهُ بِغُلَامٍ حَلِيمٍ پوری ہونے کا وقت آ گیا.....

ولادت ذبح اللہ

جب حضرت اسماعیل علیہ السلام پیدا ہوئے نور محمدی آپ کی پیشانی پر چمک رہا تھا آپ کے چہرے کی معصومیت اور حسن و جمال پر قربان ہونے کو دل چاہنے لگتا۔

فَبَشِّرْهُ بِغُلَامٍ حَلِيمٍ

اس آیت مبارکہ میں حضرت ابراہیم علیہ السلام کو درحقیقت تین بشارتیں دی گئی ہیں۔

نمبر ۱ حضرت ابراہیم علیہ السلام کے ہاں بیٹا ہوگا بغلام دوسرا یہ کہ

وہ لازماً بلوغت کو پہنچے گا کیونکہ آیت میں بغلام اسی بات کی دلیل ہے..... اللہ تعالیٰ نے لفظ طفل استعمال نہیں فرمایا..... نہ ہی صبی استعمال فرمایا کیونکہ صبی دس سال سے کم عمر کا بچہ ہوتا ہے طفل بالکل چھوٹا بچہ ہوتا ہے۔

تو دوسری بشارت ہے بالغ ہونے کی کہ بچہ ہوگا اور بالغ ہوگا۔

تیسری بشارت بچے کے حلیم ہونے کا ہے۔

حلیم کا معنی بردبار ہے یعنی ہر کام سکون و اطمینان سے کرنے والا کسی

کام میں جلدی نہ کرنے والا۔

حلیم باپ کا حلیم بیٹا

چونکہ حضرت ابراہیم علیہ السلام بھی تھے۔

پارہ نمبر ۱۰ سورۃ توبہ آیت ۱۱۴

اللہ فرماتا ہے !

إِنَّ إِبْرَاهِيمَ لَأَوَّاهٌ حَلِيمٌ ۝

بے شک ابراہیم علیہ السلام بہت سوز و گداز والے حلیم تھے

یا پارہ نمبر سورۃ ہود آیت ۷۵

إِنَّ إِبْرَاهِيمَ لَحَلِيمٌ

بے شک ابراہیم ضرور حلیم والے تھے

اور حلیم والے بات کو حلیم والے بیٹے کی بشارت ملی۔

حضرت اسماعیل علیہ السلام پیدا ہوئے گویا گلشن ابراہیمی میں بہار

آگئی۔

علامہ صائم چشتی کیا خوب فرماتے ہیں۔

سرایا مطلع انوار ہیں حضرت ذبیح اللہ
مجسم عظمت و کردار ہیں حضرت ذبیح اللہ

منیٰ کی سلطنت کے تاجور ذیشان پیغمبر
حرم کے دوسرے معمار ہیں حضرت ذبیح اللہ

اور

یہ زم زم جن کی اک ایڑی کی ٹھوکر کا کرشمہ ہے
وہ جد احمد مختار ہیں حضرت ذبیح اللہ

خدا کے حکم کو مانا چھری گردن پہ چلوا لی
نشان منزل ایثار ہیں حضرت ذبیح اللہ

مثال نیر تاباں ہے روشن ان کی پیشانی
مثال چاند طلعت بار ہیں حضرت ذبیح اللہ

سبق دُنیا نے تسلیم و رضا کا آپ سے سیکھا
وفاؤں کے علم بردار ہیں حضرت ذبح اللہ

یہ صائم پاک قربانی منیٰ کے نُور سے پُوچھو
وفا کیا ہے جناب حاجرہ کے پُور سے پُوچھو
تذکرۃ الواعظین ص ۶۲۷ میں ہے۔

جب حضرت اسماعیل علیہ السلام سات برس کے ہوئے تو آپ اپنی
باتوں میں نہایت سچے تھے ہر وقت یاد الہی میں مشغول رہتے حضرت ہاجرہ
فرماتی ہیں ایک دن میرا بیٹا اسماعیل سویا ہوا تھا مجھے اس کے ہونٹوں کی حرکت
محسوس ہوئی میں نے ہلتے ہوئے ہونٹ دیکھے تو اپنے کان ہونٹوں کے قریب
کئے اسماعیل یہ کہہ رہے تھے،

خداوند! اُمّتِ محمد صلی اللہ علیہ وآلہ وسلم کو بخش دے۔

حضرت ہاجرہ نے یہ کیفیت حضرت ابراہیم علیہ السلام سے بیان کی تو
آپ نے دو رکعت نماز شکرانہ ادا کی۔

حضرت سارہ کا رشک

معارض النبوت ج ۱ ص ۶۲۱ میں ہے حضرت ابراہیم علیہ السلام حضرت
علیل علیہ السلام سے بے حد محبت فرماتے تھے آپ کی محبت کا یہ عالم تھا کہ دو

گھڑی بھی اپنے سے جدا نہ کرتے حضرت سیدہ سارہ رضی اللہ عنہا کی گود چونکہ اولاد سے خالی تھی لہذا فطری بات ہے آپ کو رشک ہو اور فرط رشک سے مجبور ہو کر آپ نے قسم کھائی کہ میں حضرت ہاجرہ کے جسم کو ان کے جسم کے کسی حصے کو کاٹوں گی جب حضرت ہاجرہ کو حضرت سارہ کے ارادے کا علم ہوا تو آپ کہیں چھپ گئیں اور حضرت ابراہیم علیہ السلام کو سارا واقعہ سنایا۔

حضرت ابراہیم علیہ السلام حضرت سارہ کے پاس تشریف لائے اور حضرت ہاجرہ کے حق میں ان سے گفتگو فرمائی آپ نے فرمایا ہاجرہ نے تمہاری جو خدمت کی ہے اس کو ہی ملحوظ رکھو اس قسم کی قسم کھانا جائز نہیں ہے اور ہاجرہ سے اپنا دل صاف کرو۔

خلیل اللہ کے سمجھانے پر حضرت سارہ نے فرمایا اچھا میری قسم کا کیا ہو

گا۔

قسم پوری کی

خلیل اللہ علیہ السلام نے فرمایا..... ایسا کرو..... اُس کے کان چھید دو چنانچہ حضرت سارہ نے حضرت ہاجرہ کے کان چھید دیئے اس وقت سے یہ رسم کان چھیدنا خواتین میں جاری ہوئی۔

حضرت سارہ نے حضرت ابراہیم علیہ السلام سے کہا میرا اور ہاجرہ کا ایک ساتھ اکتھے رہنا ممکن نہیں آپ ایسا کریں انہیں یہاں سے کہیں دور چھوڑ

آئیں۔

حفیظ جالندھری نے شعر میں بیان کیا۔

ہوا سارہ کو رشک اس امر سے دل میں ملال آیا
نکل جائے یہاں سے ہاجرہ بس یہ خیال آیا
مشیت کو ادھر کچھ اور ہی منظور خاطر تھا
کہ نور احمدی بچے کی پیشانی سے ظاہر تھا
ہوا ارشاد دونوں کو عرب کی سمت لے جاؤ
خدا کے آسرے پر وادی مکہ میں چھوڑ آؤ

اللہ کا خلیل..... اپنی زوجہ ہاجرہ..... اپنے بیٹے حضرت اسماعیل علیہ

السلام کو لے کر چل پڑے.....

رب کریم کے حکم کی تعمیل کرتے ہوئے حضرت ابراہیم علیہ السلام نے
حضرت ہاجرہ اور اپنے معصوم بچہ حضرت اسماعیل علیہ السلام کو ساتھ لے کر
عرب کے صحرا سے گذر کر مکہ مکرمہ کی دو پہاڑیوں کے قریب اور عرب کے بے
آب و گیاہ خطہ میں آگئے اور ان دونوں کو تو ایک دودن کا سامان خور و نوش دے
کر خود واپس چلے گئے۔

واذا ابتلاء ابراہیم

آزمائش و ابتلاء میں بہت ساری چیزیں آتی ہیں اللہ تعالیٰ اپنے

پیاروں کی آزمائش فرماتا ہے۔

آزمائش میں قربانی طلب کی جاتی ہے۔

کبھی بھوک کی آزمائش ہوتی ہے۔

کبھی پیاس کی آزمائش ہوتی ہے۔

کبھی پھلوں کی کمی کی آزمائش ہوتی ہے۔

کبھی تکالیف کی آزمائش ہوتی ہے۔

کبھی مصائب کی آزمائش ہوتی ہے۔

کبھی پریشانیوں کی آزمائش ہوتی ہے۔

کبھی روپے کی کمی کی آزمائش ہوتی ہے۔

کبھی قربانی کی آزمائش ہوتی ہے۔

حضرت ابراہیم علیہ السلام پر بھی آزمائش آئی اللہ تعالیٰ نے اپنے خلیل

کی آزمائش کی۔

کبھی ابراہیم کو غار میں رکھا گیا..... یہ بھی آزمائش تھی۔

کبھی چچا کی سختیوں کے حوالے کیا گیا..... یہ بھی آزمائش تھی۔

کبھی نارنرود میں پھینکوا یا گیا..... یہ بھی آزمائش تھی۔

کبھی سفر کے لئے حکم دے دیا گیا..... یہ بھی آزمائش تھی۔

کبھی شاہ مصر کے ہاں گرفتار کرایا گیا..... یہ بھی آزمائش تھی۔

حضرت ابراہیم علیہ السلام کو درجہ خلیل یوں ہی نہیں مل گیا..... اس کے

لئے اللہ کے خلیل نے ابتلاء آزمائش پورے اترنے کی کوشش..... فرشتوں کی پیشکش کو ٹھکرانا اللہ کے خلیل کا آزمائش پر پورا اترنے کی سب سے بڑی دلیل

ہے۔

اللہ کا خلیل جب سے پیدا ہوا امتحانات ہی دیتا آیا۔

اقبال نے کہا تھا۔

ایک اور آزمائش

ابھی عشق کے امتحاں اور بھی ہیں

ایک آزمائش اور انتظار کر رہی ہے بیٹے کو خود سے جدا کرنا آزمائش سے

کم نہ تھا..... اللہ کا خلیل اپنے محبوب بیٹے کو خود سے جدا کر کے جا رہا ہے اپنی

پیاری بیوی شاہ مصر کی بیٹی حضرت سیدہ ہاجرہ کو اور اپنے پیارے بیٹے اسمعیل کو

یہ ظاہر عجیب و غریب حالات میں چھوڑے جا رہا ہے۔

اور قلب مطمئن سے دو جملے ضرور نکل رہے ہیں الہی میں تیری رضا پر

راضی ہوں..... اپنے اہل کو تیری ذات اقدس کے سپرد کر کے جا رہا ہوں۔

حضرت ہاجرہ کا صبر

آفرین ہے ایسی فرمانبردار اور وفادار بیوی یعنی حضرت ہاجرہ پر کہ جو

صرف یہ پوچھ کر خاموش ہو گئیں اور آگے آنے والے مصائب کے پہاڑوں کا

عزم کر کے چپ ہو گئیں کہ..... اے اللہ کے خلیل!
آپ جو کچھ کر رہے ہیں کیا یہ اللہ کا حکم ہے؟

فرمایا! ہاں

حفیظ جان دھری مرحوم نے خوب کہا ہے۔

خدا کا قافلہ جو مشتمل تھا تین جانوں پر
معزز جس نے ہونا تھا زمین و آسمانوں پر
خورد و نوش کا توشہ ختم ہو گیا اور پھر حضرت ہاجرہ کو فکر ہوئی اور اپنے
لخت جگر حضرت اسمعیل علیہ السلام کو ایک پتھر کے سائے میں لٹا کر خود پانی کی
تلاش میں ادھر ادھر دوڑنے لگیں۔

مگر ان پہاڑیوں کی وادی اور چٹانوں کی بستی اور غیر ذی ذرعہ یعنی
بے آب و گیاہ خطہ میں پانی کہاں؟

پانی کی تلاش

عجب دردناک منظر تھا اور عجیب بے تابی کا سماں تھا کہ ایک طرف پانی
کی تلاش اور دوسری طرف معصوم بچہ کی پیاس،
اور پھر مصمم ارادہ کر کے پورے یقین اور پانی کی آس اور امید کے
ساتھ حضرت ہاجرہ رضی اللہ عنہا نے کوہ صفا اور مروہ کی پہاڑیوں پر پانی کی
تلاش میں دوڑنا شروع کر دیا۔

کبھی وہ مروہ سے صفا کی طرف کبھی صفا سے مروہ کی جانب دوڑتی

تھیں مگر جب بچے کا خیال آتا تو واپس لوٹ آتی تھیں۔

ایک گھڑی اس دوڑ دھوپ میں ایسی بھی آئی کہ بچہ آنکھوں سے اوجھل ہو گیا تو ماں کا کلیجہ پھٹ گیا بیتابی سے یہ فاصلہ دوڑ کر طے کیا بچہ کو دیکھا تو آنکھوں میں ٹھنڈک آگئی اور دل کو سکون ملا پھر اٹھیں بچے کو سینے سے لگایا بوسہ دیا اور اس کی تلیوں کو آنکھوں سے لگایا اور پھر دوڑنے لگیں۔

سات چکر لگائے

حضرت ہاجرہ رضی اللہ عنہا نے صفا اور مروہ پر سات چکر لگائے اس قیامت خیز گھڑی میں بچہ کی شدت سے بلکنے کی آواز آئی۔

تو ماں نے سمجھا کہ موت کی آخری ہچکی ہے واپس لوٹ کر دیکھا تو جس پتھر کے سایہ پر بچہ کولٹایا گیا تھا وہ پتھر آگ کی طرح تپش ریز ہو رہا تھا ادھر حضرت اسماعیل علیہ السلام پتھر کی اس تپش سے بچنے کے لئے کبھی ادھر کبھی ادھر کروٹیں بدل رہے تھے اور شدت پیاس سے تنگ آ کر ایڑیاں رگڑ رہے تھے۔

پھر کیا تھا..... ماں کی ممتا تڑپ اٹھی کہ جان و جگر کا ٹکڑا ایک قطرہ آب

کو ترس رہا ہے جو کہ تڑپتا ہوا مر جائے گا۔

انتہائی حزن و ملال کے عالم میں معصوم اسماعیل علیہ السلام کو اپنے مقدس

ہاتھوں میں اٹھایا اور اللہ تعالیٰ کو بلند آواز سے پکارا یا اللہ المدد بس پھر کیا تھا۔

چشمہ جاری ہو گیا

ادھر حاجرہ بی بی کے ہاتھ دُعا کے لئے اُٹھے تو ادھر بقول حفیظ

جالندھری مرحوم

قریب آئیں تو پر کھولے ہوئے جبریل کو پایا
انگوٹھا چوستے سائے میں اسماعیل کو پایا
ٹھٹک کر رہ گئیں اک اور نظارہ نظر آیا
قریب پائے اسماعیل فوارا نظر آیا
سید افتخار الحسن یوں کہتا ہے کہ،

یہاں آکر خدا کی شان کا جلوہ نظر آیا
جہاں پتھر ہی پتھر تھے وہاں چشمہ نظر آیا

آبِ زمزم..... کا چشمہ جاری ہو گیا۔

جناب ہاجرہ کی زبان مبارک سے یہ الفاظ نکلے..... زمزم
ٹھہر جا..... لیکن چشمہ اُبلنے لگا اور پھینے لگا حضرت ہاجرہ نے اس کے
گرداگرد مٹی اور پتھروں کی باڑھ بنا کر اسے پھینے سے روکا۔

آبِ زمزم کا چشمہ

پانی پھیل رہا تھا حضرت ہاجرہ نے حکم دیا زمزم اسی کا معنی ہے رُک جا

..... یا ٹھہر جا..... چنانچہ پانی وہیں ٹھہر گیا۔

حدیث پاک ہے نبی کریم صلی اللہ علیہ وآلہ وسلم نے فرمایا کہ اگر حاجرہ رضی اللہ عنہ پانی کونہ روکتیں تو آج ساری دنیا میں زم زم پھیل چکا ہوتا اور ساری دنیا آب زم زم پیتی۔

قدرتِ خداوندی کی کرشمہ سازی ادھر یہ ہوئی کہ اسماعیل علیہ السلام کے پاؤں کی ٹھوکری سے آب زم زم کا چشمہ جاری ہوا۔

منکرین تبرک

جو لوگ تبرک کے منکر ہیں انہیں چاہئے کہ آب زم زم مت پیئیں کیونکہ آب زم زم بھی اللہ کے نبی کا تبرک ہے اس سے زیادہ تبرک کی دلیل کیا ہوگی کہ آب زم زم اسماعیل علیہ السلام کے پاؤں کی ٹھوکری سے نکلا۔

میں کہتا ہوں تبرک کے منکر و..... آب زم زم مت پیو..... میں حیران ہوں پانی ہی دینا تھا تو اللہ تعالیٰ کسی اور ذریعے سے بھی دے سکتا تھا..... یہ پاؤں کی ٹھوکری سے کیوں دیا..... اور پھر اس کی عظمت بیان فرمادی..... بطور تبرک حاجیوں کے لئے رائج کر دیا..... یہ سب تقدیر الہی سے ہوا..... کہ اللہ تعالیٰ نے اپنے نبیوں..... ولیوں کے منکروں..... کو سبق دیا ہے کہ خواہ تبرک کا انکار کرتے رہو..... مگر تمہیں آب زم زم بطور تبرک پینا بھی پڑے گا اور کھڑے ہو کر پینا پڑے گا۔

کھڑے ہو کر پینا

ایک اور بات جو کہ عجیب ہے کہ پانی انسانی زندگی کے لئے ضروری ہے پانی انسان پیتا ہے ہمیں پانی پینے کا طریقہ آقائے دو عالم صلی اللہ علیہ وآلہ وسلم نے سکھایا..... حدیث پاک ہے پانی بیٹھ کر پینا چاہئے..... لیکن آپ زم زم کے بارے میں یہ فرمایا کہ اسے کھڑے ہو کر پیئیں..... کیوں؟

میری سمجھ میں یہ آیا ہے کہ..... اللہ کو علم تھا..... کہ کچھ لوگ ہوں گے..... جو تبرک کا بھی انکار کریں گے..... میرے نبیوں کی تعظیم کا بھی انکار کریں گے..... میرے انبیاء کی تعظیم کا انکار کریں گے..... لہذا میں حکم نامہ یہ جاری کر دیتا ہوں کہ آپ زم زم کھڑے ہو کر پیو..... اب وہ لوگ بھی جو اللہ کے سوا..... کسی دوسرے کے لئے..... کسی نبی کے لئے..... کسی ولی کے لئے..... اپنے والدین کے لئے..... علمائے حقہ کے لئے قیام کو حرام کہتے..... قیام کو شرک کہتے ہیں..... خود قیام کی حالت میں..... تعظیم کرتے ہوئے..... اپنا منہ قبلے کی طرف کر کے..... اللہ کے نبی کا تبرک پی رہے ہیں.....

غور کریں..... آپ زم زم نبی کا بھی تبرک ہے..... ولی کا بھی..... حضرت ہاجرہ اللہ کی ولیہ ہیں..... اور آپ زم زم کے ملنے کے موجب اگر اسمعیل علیہ السلام ہیں تو حضرت ہاجرہ رضی اللہ عنہا بھی ہیں۔

غور کریں..... دُنیا کے چشمے ختم ہو گئے..... گنگا اور جمنا میں اشنان کر

کے ہندوؤں سکھوں نے میلی کر دی..... چشمے خشک ہو گئے۔

لیکن زم زم کا چشمہ جو آج سے پانچ ہزار سال پہلے پھوٹا..... اس میں ذرا برابر بھی کمی واقعہ نہیں ہوئی..... میں دعوے کے ساتھ کہتا ہوں..... دنیا میں کوئی چشمہ..... کوئی کنواں..... کوئی دریا..... کوئی نہر..... ایسی نہیں جس کا پانی اس قدر استعمال ہوتا ہو جتنا آب زم زم استعمال ہوتا ہے..... اس لئے کہ یہ تبرک ہے اور تبرک میں برکت ہوتی ہے۔

آب زم زم افضل پانی ہے

حضرات گرامی! آب زم زم دنیا میں سب سے افضل ہے روایات میں آتا ہے کہ اس کا سلسلہ حوض کوثر سے ملا ہوا ہے..... لیکن میں آپ کو ایک اور پانی بتاتا ہوں جو آب زم زم سے بھی افضل ہے۔

آب زم زم سے بھی افضل پانی

شواہد النبوت ص ۱۴۷ حضرت جابر بن عبد اللہ کا بیان ہے کہ حدیبیہ کے روز لوگوں کو تشنگی اور پیاس نے مغلوب کر دیا آنحضرت صلی اللہ علیہ وآلہ وسلم کے پاس کا ایک کوزہ تھا جس سے آپ نے وضو فرمایا..... تمام لوگوں نے آپ کی طرف توجہ کی..... فرمایا تمہیں کیا ہوا..... انہوں نے عرض کیا..... یا رسول اللہ ہمارے پاس پینے کے لئے پانی نہیں ہے آپ نے اپنا ہاتھ مبارک کوزہ میں

ڈالا..... صحابہ نے دیکھا..... اور بتایا..... کہ ہم نے دیکھا..... کہ حضور صلی اللہ علیہ وآلہ وسلم کی پانچوں انگلیوں سے پانی جاری ہو گیا۔

ہم نے وضو بھی کیا..... پانی بھی پیا..... کہ اور سب سیراب ہو گئے حضرت جابر رضی اللہ عنہ سے سوال کیا گیا..... آپ کتنے آدمی تھے..... آپ نے فرمایا..... ہم پندرہ سو آدمی تھے..... لیکن خدا کی قسم اگر ہم ایک لاکھ بھی ہوتے تو بھی سارے کے سارے سیراب ہو جاتے۔

یہ پانی مُصطفیٰ صلی اللہ علیہ وآلہ وسلم کی انگلیوں سے نکلا..... تمام محدثین..... خواہ شافعی ہوں..... خواہ مالکی ہوں..... خواہ حنبلی ہوں..... خواہ حنفی ہوں..... تمام سلاسل..... خواہ چشتی ہوں..... خواہ نقشبندی ہوں..... خواہ قادری ہوں..... خواہ سہروردی ہوں..... سب کا اس پر اتفاق ہے کہ وہ پانی جو میرے مُصطفیٰ صلی اللہ علیہ وآلہ وسلم کی انگلیوں سے نکلا وہ آبِ زم زم سے افضل ہے۔

صفا اور مروہ

قارئین! ادھر حضرت ہاجرہ رضی اللہ عنہا کو بیٹے کے لئے پانی کی تلاش میں کوہِ صفا اور مروہ کی پہاڑیوں کے درمیان سات بار دوڑنے اور ادھر ادھر جانے کا انعام ملا کہ خدا تعالیٰ کو ان کا دوڑنا بڑا ہی پسند آیا اس لئے قرآن مجید نے یہ فیصلہ فرما دیا۔

إِنَّ الصَّفَا وَالْمَرْوَةَ مِنْ شَعَائِرِ اللَّهِ

کہ بے شک صفا اور مروہ اللہ تعالیٰ کی نشانیاں ہیں اور قیامت تک کے لئے ہاجرہ بی بی رضی اللہ عنہا کی بھاگ دوڑ حج مبارک میں شامل کر دی اور جب تک حاجی ان صفا اور مروہ کے درمیان اسی طرح جس طرح حضرت ہاجرہ نے پانی کی تلاش میں سات چکر لگائے تھے نہ پورے کرے اس کا حج قبول نہیں ہوتا۔

طواف کعبہ کے بھی سات چکر اور صفا و مروہ کے درمیان بھی سات پھیرے لازمی ہیں۔

آپ زم زم کی برکت

تاریخ حریمین الشریفین حصہ اول ص ۲۲۶-۲۲۷ الحاج عباس کراہ

عن جابر رضی اللہ عنہ قال قال رسول اللہ صلی

اللہ علیہ وآلہ وسلم ماء زم زم لما شرب له ان شرب

یستشفى شفاء ک اللہ۔

زم زم کا پانی جس مقصد کے لئے پیا جائے وہ مقصد پورا

ہو جاتا ہے اگر اسے شفا کی غرض سے پیے گا تو اللہ اسے

شفادے گا۔

وان شربته یشبعک اللہ

اور تو بھوک دور کرنے کے لئے پئے گا تو اللہ تعالیٰ تیری
بھوک دور کر دے گا۔

ابن عباس کی روایت

دارقطنی کے حوالہ سے رواہ ابن العباس اذا شرب ماء زم

زم حضرت ابن عباس روایت فرماتے ہیں۔

کہ آب زمزم پی کر یہ دعا کرنی چاہئے۔

اللهم انى اسئلك علما نافعا ورزقا واسعا وشفاء من

كل داع

اے اللہ میں تجھ سے نفع دینے والے علم کا سوال کرتا ہوں

اور وسیع رزق سوال کرتا ہوں اور ہر قسم کی بیماری کی شفا

کے لئے سوال کرتا ہوں۔

نبی کے قدموں کی بدولت

صاحبزادہ سید افتخار احسن کہتا ہے کہ آب زمزم میں اتنے کمالات ہیں

اور اتنی صفات ہیں اور بیماریوں کے لئے شفا ہی شفا ہے پناہ تلاش کرنے والوں

کے لئے پناہ گاہ اور ہر مقصد پورا کرنے کا نسخہ ہے۔

یہ سب کچھ معصوم اسماعیل علیہ السلام کے پاؤں مبارک کی برکت کی

بدولت حاصل ہوئے اور ان کے پاؤں کی ایک ٹھوکر کے صدقہ میں اتنی صفات

پیدا ہو گئیں اور پھر ابن ماجہ شریف کی حدیث

کہ ہمارے نبی صلی اللہ علیہ وآلہ وسلم نے فرمایا۔

ان آیتہ ما بین و بین المنافقین لا یتملون ماء

زمزم

کہ ہمارے اور منافقین کے درمیان فرق کرنے والی

ایک نشانی آپ زم زم بھی کیونکہ منافقین آپ زم زم کم

پیتے ہیں۔

نجدی شہزادوں کا حال

جیسے آج کے شہزادگانِ عرب آب زم زم کی بجائے فرانس کا پانی پیتے

ہیں۔

اور پھر آپ زم زم کی اس سے بڑھ کر اور کیا فضیلت ہوگی کہ دوسرے

پانی اور شربت تو بیٹھ کر پینے کا شرعی حکم ہے مگر آب زم زم کے لئے حکم یہ ہے کہ

قبلہ کی طرف منہ کر کے اور کھڑے ہو کر پئے اور حاجی کے لئے حکم یہ ہے کہ وہ

آپ زم زم کثرت سے پیٹ بھر کر پئے۔

وان یقصد بشر به الشفاء من امراض الجسد

والقلب

اور اس قصد اور غرض سے پیا جائے تاکہ جسم اور دل کی
بیماریوں کو شفا حاصل ہو۔

حضرت سیدہ ہاجرہ نے حضرت اسماعیل کو پانی پلایا خود بھی پانی پیا۔

مکہ آباد ہونے لگا

مکہ میں پانی کا دستیاب ہونا ایک حیرت انگیز واقعہ تھا حضرت ہاجرہ
اور حضرت اسماعیل علیہم السلام کے لئے اللہ تعالیٰ نے ایسا پانی بھیجا جس میں
بھوک مٹانے والے تمام تر وٹا منر موجود تھے۔

معارض النبوت ص ۶۲۵ علامہ معین کاشفی رحمۃ اللہ علیہ تحریر فرماتے
ہیں۔

حضرت ہاجرہ اور ان کے بیٹے حضرت اسماعیل کی ضروریات کی
کفالت ہونے لگی قبیلہ جرہم کا ایک قافلہ مکہ کی طرف آیا ان دنوں تجارتی قافلے
والوں کی یہ عادت ہوتی تھی کہ جو بھی قافلہ وہاں سے گذرتا مکہ سے جلد از
جلد گذرنے کی کوشش کرتا کیونکہ اس علاقہ میں پانی نہیں تھا جس کی وجہ سے اہل
قافلہ کو سخت مصائب کا سامنا کرنا پڑتا تھا یمن سے جو قافلہ آیا اس کے پاس پانی
ختم ہو چکا تھا اور سارا قافلہ پیاس کی وجہ سے پریشان تھا۔

پیاس کی شدت ایسی ہوئی کہ آگے جانے کی ہمت بھی نہ رہی اتفاقاً
قافلے والوں نے آسمان کی فضا میں پرندے اڑتے دیکھے تو تجربے کی بنا پر

سوچنے لگے کہ پرندے اس علاقے میں نظر آتے ہیں جہاں پانی ہو۔

اس وادی میں پانی کہاں؟ سب حیرت میں گم تھے کہ یہاں کا پرندوں کا ہونا اس بات کی غمازی کرتا ہے کہ یہاں پانی دستیاب ہے۔

قبیلہ بنی جرہم

چنانچہ انہوں نے دو آدمی پانی کی تلاش میں بھیجے وہ تلاش کرتے ہوئے اس چشمہ کے قریب آئے تو دیکھا کہ ایک خاتون شیر خوار بچے کو لئے ہوئے پانی کے چشمے کے پاس بیٹھی ہیں۔

انہوں نے حضرت ہاجرہ سے پوچھا آپ کا تعلق انسانوں سے ہے یا جنات سے جناب ہاجرہ رضی اللہ عنہا نے سارا واقعہ سنا کر کہا اللہ تعالیٰ نے یہ چشمہ میرے اور میرے نور نظر کے لئے جاری فرمایا ہے۔
یہ ہماری آئندہ آنے والی نسلوں کے کام آئے گی۔

ان لوگوں نے چشمے کا پانی پیا..... اس کو خوش ذائقہ پایا پانی پینے کے بعد ایک شخص نے حضرت ہاجرہ سے عرض کی بی بی یہ فرمائیں آپ کے علاوہ بھی لوگ اس سے استفادہ کر سکتے ہیں۔

سیدہ ہاجرہ رضی اللہ عنہا کریم شوہر کی کریم بیوی تھیں آپ نے فرمایا ہاں جو بھی چاہے یہاں سے پانی لے سکتا ہے وہ دونوں اپنے قافلے والوں کے پاس پانی لے گئے اور سب نے شکم سیر ہو کر پانی پیا۔

انہوں نے حضرت ہاجرہ کی خدمت میں عرض کیا اگر آپ اجازت دیں تو ہم یہاں قیام پذیر ہو جائیں ہم آپ کے خادم بن کر رہیں گے۔
 حضرت ہاجرہ نے فرمایا..... اس شرط پر کہ اس پانی پر تمہارا کوئی دعویٰ نہ ہوگا انہوں نے اس شرط کو منظور کیا اور وہاں سے واپس یمن آگئے یمن سے اپنا تمام سامان زندگی لے کر مکہ شریف میں رہائش پذیر ہو گئے۔

خادم بن گئے

بنی جرہم کے سردار کا نام مفاص بن عمرو تھا انہیں کے رشتہ دار بنی قطور کے لوگ تھے وہ بھی ان کے ہمراہ مکہ میں آئے ان کے سردار کا نام سمیدع بن عامر تھا۔

انہوں نے اپنے لئے مکانات بنائے اور حضرت ہاجرہ کی خدمت میں کوئی کسر نہ رکھی اپنی بیبیوں کو یمن کی خادمہ بنا دیا۔

سب سے پہلے عرب

حضرت اسماعیل علیہ السلام انہیں قبیلے والوں کے درمیان بڑے ہوئے اور عربی زبان سیکھی۔

علامہ ابن حجر فرماتے ہیں کہ جناب اسماعیل علیہ السلام پہلے فرد ہیں جو فصاحت کے ساتھ عربی بولتے تھے..... آپ میں اپنے باپ..... حضرت

ابراہیم خلیل اللہ علیہ السلام..... کی تمام خوبیاں بدرجہ اتم موجود تھیں۔

اسماعیل کا معنی ہے اللہ کی اطاعت کرنے والا۔

مؤرخین لکھتے ہیں کہ حضرت ابراہیم علیہ السلام ہر ہفتہ اور ایک روایت

کے مطابق ہرمہینہ حضرت ہاجرہ اور حضرت اسماعیل کی خیریت دریافت کرنے

تشریف لاتے تھوڑی دیر ٹھہرنے کے بعد واپس شام تشریف لے جاتے۔

فوری واپس جانے کی وجہ یہ تھی کہ آپ نے حضرت سارہ سے وعدہ کر

رکھا تھا کہ حضرت ہاجرہ کے ہاں قیام نہ کریں گے۔

حضرت ہاجرہ بھی امر زہی کے تحت صابر و شاکر تھیں۔

ابن خلدون تاریخ ص ۸۲ میں تحریر کرتے ہیں۔

جب ابراہیم علیہ السلام..... حضرت سارہ کے کہنے پر..... سر زمین مکہ

پر ٹھہرا کرواپس ہونے لگے۔

حضرت ہاجرہ نے گھبرا کر کہا !

من امرک ان تترکنا بارض لیس فیہا زرۃ و لا ماء

آپ کو کس نے حکم دیا ہے کہ ہم کو ایسی زمین پر چھوڑ

جائیں جہاں نہ درخت ہیں نہ پانی؟

ہاجرہ کا یقین کامل

ابراہیم علیہ السلام نے فرمایا ربی امراض میرے خدا نے حکم دیا

حضرت ہاجرہ نے کہا! فانہ لن یضیعنا..... بے شک وہ ہم کو ضائع نہیں کرے گا۔

حضرت ابراہیم کا خیریت دریافت کے واپس چلے جانے کا سلسلہ کئی سال تک جاری رہے۔

اب حضرت ابراہیم علیہ السلام جس دن تشریف لاتے کبھی رات یہیں قیام فرما لینے اور بعض اوقات تو دو دن بھی ٹھہر جاتے۔

ولادت حضرت اسحاق علیہ السلام

تاریخ ابن خلدون ص ۸۳

جن دنوں حضرت ابراہیم خلیل اللہ علیہ السلام حضرت ہاجرہ اور ان کے بیٹے کو مکہ کی سرزمین پر چھوڑ شام واپس جا رہے تھے تو آپ پہلے بیت المقدس گئے انہیں دنوں حضرت ابراہیم علیہ السلام کے بھتیجے حضرت لوط علیہ السلام کی قوم سرکشی میں بہت زیادہ بڑھ چکی تھی یہ قوم عیاشی اور گناہوں کے ارتکاب میں حد سے بڑھ چکے تھے لوط علیہ السلام نے ان کو سمجھایا..... دعوت حق دی..... اصلاح معاشرہ کی سعی فرمائی..... لیکن قوم لوط پر اس کا کچھ اثر نہ ہوا..... بالآخر حضرت لوط علیہ السلام کی قوم پر اللہ کا عذاب نازل ہوا۔ اللہ تعالیٰ فرماتا ہے۔

قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ ۝

﴿سورة الحجر آیت ۵۸﴾

فرشتے حضرت لوط علیہ السلام کی طرف اُن کی قوم کو تباہ کرے جا رہے تھے بعض روایات میں ہے کہ لوط علیہ السلام حضرت ابراہیم علیہ السلام کے تایازاد بھائی اور زیادہ تر روایات میں آپ کا چچازاد بھائی ہونا ثابت ہے۔

حضرت ابراہیم علیہ السلام بیت المقدس کی حاضری کے بعد اپنے گھر تشریف لے گئے..... آپ کے خصائص میں ایک یہ بھی خاصہ تھا کہ آپ بہت مہمان نواز تھے..... اللہ تعالیٰ نے فرشتے لڑکوں کی صورت میں قوم لوط کی طرف بھیجے تاکہ قوم لوط کو تباہ کر دیں..... اللہ تعالیٰ نے فرشتوں سے فرمایا قوم لوط تباہ کرنے سے پہلے میرے خلیل کو بیٹے کی خوشخبری دینا..... پھر قوم تباہ کرنا..... تاکہ اُسے بیٹے کی خوشی میں بھائی کی قوم کی تباہی بھول جائے۔

وہ بیٹے کی خوشی میں سرشار ہو،

وہ بیٹے کی خوشی میں مگن ہو

اور تم قوم تباہ کر دینا۔

فرشتوں کیلئے کھانا پکایا

فرشتے حضرت ابراہیم علیہ السلام کے پاس آئے

فَقَالُوا سَلَامًا..... کہنے لگے السَّلَامُ عَلَیْکُمْ

فرمایا..... وَ عَلَیْکُمُ السَّلَامُ

حضرت ابراہیم علیہ السلام نے مہمانوں کو خوش آمدید کہا انہیں بٹھایا

ان کی ضیافت کے لئے پچھڑا ذبح کیا ان کے لئے کھانا پکایا۔

فرشتے انسانی شکل میں آئے تھے۔

ابراہیم کھانا پکا رہے ہیں..... فرشتے کھانا کھاتے بھی ہیں۔

وہی ہوا..... جب کھانا ان کے سامنے آیا۔

انہوں نے کہا..... ہم کھانا نہیں کھائیں گے۔

حضرت ابراہیم علیہ السلام نے فرمایا تم کھانا کیوں نہیں کھاتے۔

انہوں نے کہا ہم فرشتے ہیں ہم نُور ہیں نُور کھاتا نہیں۔

حضرات گرامی..... پاکستان کا مولوی بولا دیکھا۔

میں نے کہا..... کیا؟

آپ کہتے ہیں نبی نُور ہے

میں نے کہا..... ہاں

کہنے لگا..... نُور نہیں کھاتا

میں نے کہا..... ٹھیک کہتے ہو نُور نہیں کھاتا

کہنے لگا..... تو مسئلہ حل ہو گیا اگر نبی نُور ہوتا تو کھانا نہ کھاتا کیونکہ نُور

نہیں کھاتا۔

حضور کی حقیقت نُور ہے

میں نے کہا پاگل میرے نبی صلی اللہ علیہ وآلہ وسلم کی حقیقت نُور ہے

چونکہ لباس بشری میں آئے ہیں۔

ہمارے آقا کھانا اس لئے نہیں کھاتے تھے کہ انہیں کھانے کی حاجت تھی بلکہ اس لئے کھاتے تھے کہ سب کے علم میں آجائے کہ حلال کیا ہے؟ حرام کیا ہے یہ کھانے کی سنتیں یہ پینے کی سنتیں ہمارے لئے ہیں تاکہ ہم کو زندگی گزارنے کا ڈھنگ آجائے۔

سید افتخار الحسن زیدی کہتا ہے..... اے ملا تھے نبی کا کھانا تو یاد آیا بخاری شریف کی وہ حدیث یاد نہیں آئی کہ جب میرے نبی نے صوم وصال رکھا۔

صوم وصال

صوم وصال کا مطلب ہے روزہ وصال اس میں بھی افطاری بھی نہیں ہوتی سحری بھی نہیں ہوتی۔

میرے کملی والے نے پندرہ دن تک روزہ افطار نہیں کیا۔

غلاموں نے سمجھا..... شاید یہ بھی سنت ہے۔

انہوں نے بھی افطار نہیں کیا سب غلام کمزور ہو گئے سب بیمار پڑ گئے

کمزور کیوں ہو گئے

کملی والے نے پوچھا..... کم کمزور کیوں ہو گئے؟

عرض کی..... آقا آپ نے بھی روزہ رکھا ہم نے بھی روزہ رکھا آپ

نے بھی افطار نہیں فرمایا ہم نے بھی افطار نہیں کیا۔

میرے آقا نے فرمایا تم ایسا مت کیا کرو..... اَيْتُكُمْ مِثْلِي تَمَّ فِي كَوْنِي

میری مثل نہیں۔

میں حیران ہوا..... ابو بکر صدیق رضی اللہ عنہ میرے نبی کی مثل بن

نہیں سکے اور آج کا مولوی مثلیت کا دعویدار ہے..... یہاں ایک ہی لفظ

مناسب ہے وہ ہے..... توبہ نعوذ باللہ

ارے مولوی! تجھے نبی کا کھانا یاد آیا نبی کا فرمانا یاد نہیں آیا دو حدیثیں

ہیں ہم دونوں کو تسلیم کرتے ہیں۔

نبی بشر بھی ہے..... نبی نور بھی ہے

جب بشریت کی حیثیت میں ہو تو بشریت کے تقاضے بھی اس کے

ساتھ ہوں گے..... جب نور کی حیثیت سے سامنے آئیں گے تو نورانیت کے

تقاضے اس کے ساتھ ہوں گے۔

یہ بشریت ہے

جنگ احد میں دندان مبارک شہید ہوئے..... یہ بشریت ہے کیونکہ نور

کے دانت نہیں ہیں نور کا خون نہیں ہے۔

افتخار الحسن زیدی کہتا ہے یہ مقام بشریت ہے۔

اب تم بتاؤ.....

جب نبی پاک صلی اللہ علیہ وآلہ وسلم دھوپ میں چلتے ہیں بشریت کا دھوپ میں سایا ہوتا ہے نہ؟ میرے آقا کا سایا ثابت کرو یہ حضور کی نورانیت ہے

یہ نورانیت ہے

حضور کا سایا نہیں تھا۔

﴿تفسیر مدارک نسفی جلد ۳ ص ۱۰۳﴾

﴿خصائص کبریٰ جلد اول ص ۶۸﴾

﴿شفا شریف جلد ۱ ص ۲۴۲﴾

﴿مکتوبات مجدد الف ثانی جلد ۲ ص ۱۸۷﴾

﴿مدارج القوت جلد ۱ ص ۲۱﴾

﴿تفسیر عزیزی پارہ ۳۰ ص ۲۱۹﴾

ان رسول اللہ صلی اللہ علیہ وآلہ وسلم لم یکن

ہری لہ ظل فی شمسٍ ولا قمر

حضور کے جسم کا سایا نہ سورج کی دھوپ میں نظر آتا ہے نہ

چاند کی چاندنی میں۔

یہ میرے آقا کی نورانیت ہے۔

مولوی کہنے لگا..... آپ کی بات ٹھیک لیکن میں تو ایک بات جانتا ہوں

وہ کیا..... نور کھاتا نہیں ہے

میں نے کہا..... مولوی ایک سوال میرا بھی ہے

کہنے لگے..... وہ کیا

میں نے کہا..... لکڑی کھاتی ہے؟

کہنے لگا..... نہیں کھاتی

میں نے کہا..... موسیٰ علیہ السلام کے عصا نے جو لکڑی کا تھا فرعون کے

جادوگروں کے سارے سانپ کھائے۔

تاریخ الانبیاء جو ۷۳۸ ہجری کے مصنف علامہ عبدالرحمن ابن خلدون

نے تحریر فرمائی اس کے ص ۷۴ پر موجود ہے قرآن پاک کا وہ واقعہ کے حضرت

موسیٰ علیہ السلام نے اپنا عصا پھینکا وہ بہت بڑا اثر دہا بن گیا اور جادوگروں کے

سارے سانپ کھا گیا۔

مولوی صاحب! اس سانپ کی حقیقت لکڑی تھی جب تک اپنی

حقیقت میں تھی نہیں کھاتی تھی جب سانپ کی جسامت میں تبدیل ہوئی تو

سارے سانپ کھا گئی۔

ارے میرے آقا کی حقیقت خود ہے اللہ فرماتا ہے!

قَدْ جَاءَكُمْ مِنَ اللَّهِ نُورٌ

حضور فرماتے ہیں!

أَوَّلُ مَا خَلَقَ اللَّهُ نُورِي

حضور فرماتے ہیں نور نبیک من نورہ لیکن لباس بشریت میں آئے

اس لئے کھاتے رہے کیونکہ آپ نسل انسانی کے لئے راہبر بن کر آئے اس لئے نسل انسانی ہی میں آئے جب ہی تو انسانیت کی اصلاح ہو سکتی تھی۔

ہم فرشتے ہیں

بہر حال ہم آتے ہیں اپنے اس موضوع کی طرف ابراہیم علیہ السلام نے فرمایا کیوں نہیں کھاتے انہوں نے کہا! ہم فرشتے ہیں ہم جارہے ہیں لوط علیہ السلام کی طرف آپ نے فرمایا! کیوں جارہے ہو؟

انہوں نے کہا! یہ بھی بتاتے ہیں لیکن ہمارا آپ کے پاس آنا اللہ تعالیٰ کی طرف سے ہے اللہ تعالیٰ آپ کو بیٹے کی خوشخبری دیتا ہے حضرت ابراہیم علیہ السلام کی عمر مبارک اُس وقت سو سال تھی اور حضرت سیدہ سارہ رضی اللہ عنہا کی عمر مبارک نوے سال تھی۔

حضرت سارہ کی حیرانی

آپ کو بیٹے کی بشارت ہو۔

حضرت سیدہ سارہ رضی اللہ عنہا نے سنا تو فرمایا!

قَالَتْ يَوَيْلَتِي ءَا لِدُ وَاَنَا عَجُوزٌ وَ هَذَا بَعْلِي شَيْخًا ط

إِنَّ هَذَا لَشَيْ عَجِيبٌ ۝

﴿سورة ہود آیت نمبر ۷۲﴾

کیا مجھ سے لڑکا پیدا ہوگا کہ میں بوڑھی ہوں اور میرا شوہر بوڑھا ہے
بے شک یہ تعجب کی بات ہے۔

حضرت ابراہیم علیہ السلام نے فرمایا تم نے مجھے بیٹے کی بشارت دے
دی اب تم میرے بھائی لوط علیہ السلام کی طرف جاؤ گے؟

انہوں نے کہا! جی ہاں

آیت فی قوم لوط

خلیل کا فرشتوں سے مکالمہ

ابراہیم علیہ السلام قوم لوط کے متعلق جھگڑا کرنے لگے فرشتوں سے
حضرت ابراہیم علیہ السلام نے سوال کیا تم وہاں کیوں جانا چاہتے ہو؟
فرشتوں نے کہا! ہم قوم لوط کو برباد کرنے آئے ہیں۔

ہم قوم لوط کو تباہ کرنے آئے ہیں۔

آپ نے فرمایا! اگر لوط علیہ السلام کی قوم میں پچاس آدمی نیک ہوں
گے تو تم تب بھی قوم برباد کر دو گے؟

انہوں نے کہا! نہیں کریں گے۔

فرمایا! اگر لوط علیہ السلام کی قوم میں چالیس نیک ہوں گے تو تب بھی
برباد کر دو گے؟

کہا! نہیں

فرمایا! اگر لوط علیہ السلام کی قوم میں بیس نیک آدمی ہوں گے تو تم تب بھی برباد کر دو گے۔

کہا! نہیں کریں گے۔

فرمایا! اگر لوط علیہ السلام کی قوم میں دس نیک آدمی ہوں گے تو کیا برباد کر دو گے؟

کہا! نہیں کریں گے۔

فرمایا! اگر لوط علیہ السلام کی قوم میں ایک آدمی نیک ہوگا تو بھی برباد کر دو گے؟

کہا! نہیں کریں گے۔

میرے ابراہیم خلیل اللہ علیہ السلام نے ان پر فرشتوں سے فرمایا کہا میرا بھائی لوط نیک آدمی نہیں ہے؟

فرشتوں نے کہا! حضور وہ نیک ہیں۔

فرمایا! پھر کیوں برباد کرنے چلے؟

انہوں نے کہا۔ ان کے حکم پر ہی ان کی دعا پر ہی ان کی قوم کو برباد کیا

جا رہا ہے۔ وہ اس عذاب سے مستثنیٰ ہیں۔

کیا ضرورت تھی بحث کرنے کی

سید افتخار الحسن زیدی حیران ہے کہ حضرت ابراہیم علیہ السلام کو کیا

ضرورت تھی اتنی لمبی بحث کرنے کی مگر بات یہ ہے کہ اللہ کا نبی رحمدل ہے۔

ابراہیم..... خلیل بھی ہے اور شکیل بھی

ابراہیم..... نرم دل بھی ہے اور رحم دل بھی۔

ابراہیم..... کریم بھی ہے رحیم بھی

ابراہیم..... نعیم بھی ہے حلیم بھی۔

ابراہیم علیہ السلام نے یہ طویل گفتگو اس لئے فرمائی کم جتنا وقت ہو سکے

اس عذاب کو روک دوں۔

شائد میرے بھائی کی قوم میں سے ایک شخص بھی تائب ہو جائے اور تباہی

سے بچ جائے۔

یہ حضرت ابراہیم علیہ السلام کا جذبہ رحم تھا اتنی بڑی بشارت کہ آپ کو

اسحاق کی بشارت مل رہی ہے۔

اسحاق کے بیٹے یعقوب کی بشارت مل رہی ہے آپ جانتے ہیں کہ ان

سے انبیاء کا ایک طویل سلسلہ چلنے والا ہے لیکن اس کے باوجود آپ کو فکر ہے قوم

کی اپنے بھائی کی قوم کی آپ چاہتے ہیں کہ کاش یہ قوم توبہ کرے۔

حضرات گرامی! ہر نبی یہی چاہتا رہا کہ میری قوم گناہوں سے معافی

طلب کرے اور عذاب سے نجات حاصل کرے لیکن وہ اقوام جنہوں نے انکار

کیا ان کا انجام ہمارے لئے عبرت بنا دیا گیا ہمارے لئے سبق بنا دیا گیا۔

گلشن ابراہیمی میں بہار

حضرت سارہ رضی اللہ عنہا کے ہاں نوے برس کی عمر میں حضرت سیدنا اسحاق علیہ السلام پیدا ہوئے گلشن ابراہیمی میں ایک مرتبہ پھر بہار آگئی۔

کیا اسحاق ذبیح ہیں؟

حضرات گرامی! محترم قارئین! حضرت اسحاق علیہ السلام کا ذکر کرنا یہاں اس لئے ضروری تھا کہ بعض لوگ کہتے ہیں کہ ذبیح اللہ حضرت اسماعیل علیہ السلام نہیں ہیں بلکہ حضرت اسحاق علیہ السلام ہیں۔ اور چونکہ ہماری کتاب کا نام ہی ”خلیل و ذبیح“ ہے لہذا یہاں یہ واضح کرنا لازم ہے کہ ذبیح کون ہے۔

ذبیح کون؟

تاریخ انبیاء روایت عبدالرحمن ابن خلدون ص ۸۸ پر تحریر ہے کہ بعض کا گمان ہے کہ حضرت اسحاق علیہ السلام کے ذبیح کرنے کا حکم ہوا تھا۔ غنیۃ الطالبین جو منسوب شیخ عبدالقادر جیلانی رضی اللہ عنہ سے ہے اس میں ص ۳۸۴ پر قربانی کا بیان میں تحریر ہے کہ حضرت ابراہیم علیہ السلام اپنے بیٹے اسحاق علیہ السلام کو لے کر قربان گاہ میں لے گئے۔

اسحاق علیہ السلام کے ذبیح ہونے کے بڑے بڑے صحابہ کرام بھی قائل تھے جن میں حضرت عباس..... حضرت عمر..... حضرت عبداللہ ابن مسعود..... حضرت کعب احبار..... حضرت زید بن اسلم..... حضرت مسروق..... حضرت سعید بن جبیر اور حضرت قتادہ شامل ہیں۔

طبری کا قول

مورخین میں بھی طبری کا قول یہی ہے کہ ذبیح اللہ حضرت اسحاق علیہ السلام ہیں اور اسرائیلی روایت کے مطابق بھی ذبیح اللہ حضرت اسحاق علیہ السلام ہیں چنانچہ انجیل کی متعدد روایات میں بھی قربانی کے حوالہ سے یہی کہا گیا کہ حضرت ابراہیم علیہ السلام کے جس بیٹے کی قربانی ہوئی ان کا نام حضرت اسحاق علیہ السلام ہے، یہ تو گفتگو تھی کہ جس میں ذبیح اللہ کے لقب سے اسحاق علیہ السلام کا اثبات ہوتا ہے۔

مگر حقیقت یہ ہے کہ ذبیح اللہ حضرت اسحاق علیہ السلام نہیں بلکہ حضرت اسماعیل علیہ السلام ہیں۔

شہرت پذیر امر

اسی تحقیق کے سلسلہ میں حکیم علامہ احمد حسین الہ آبادی فرماتے ہیں

آپ لوگوں کے ذہن میں ضرور یہ خطرہ گذرا ہوگا کہ ذبیح اللہ اسحاق ہیں نہ کہ اسماعیل حالانکہ شہرت پذیر امر ہے کہ اسماعیل علیہ السلام کے ساتھ یہ واقعہ پیش آیا اور وہی مقام منیٰ میں ابراہیم علیہ السلام کے ساتھ ذبح ہونے گئے بے شک یہ بات یاد رکھنے کے قابل ہے کہ قرآن مجید میں اسماعیل علیہ السلام کا ذبح ہونا نص صریح سے ثابت نہیں ہو سکتا لیکن اشارۃ النقص سے ضرور ثابت ہو جائے گا ملاحظہ فرمائیے نص صریح سے دونوں بزرگوں یعنی حضرت اسماعیل اور حضرت اسحاق میں ایک کسی کا بالخصوص ذبیح اللہ ہونا ثابت نہیں ہوتا۔

پہلی بشارت حضرت اسماعیل علیہ السلام کے لئے آتی ہے اور یہ بات حق اور سچ ہے کہ حضرت اسماعیل علیہ السلام حضرت ابراہیم علیہ السلام کے پہلے بیٹے ہیں اور قرآن پاک میں بھی جہاں ان کا اکٹھا ذکر آیا پہلے حضرت اسماعیل علیہ السلام کا ذکر اور بعد میں حضرت اسحاق علیہ السلام کا ذکر آیا ہے۔

اگر علاقہ کے حوالہ سے بات کی جائے تو منیٰ مکہ میں ہے اور تاریخ اور سیرت میں یہ واضح ہے کہ حضرت ہاجرہ رضی اللہ عنہا اور ان کے صاحبزادے حضرت اسماعیل ہی مکہ میں تھے جبکہ حضرت اسحاق علیہ السلام شام میں رہتے تھے۔

حضرت سیدنا ابراہیم علیہ السلام کی دعا کہ یا اللہ مجھے بیٹا عطا فرما تو حضرت اسماعیل علیہ السلام پیدا ہوئے اور حضرت اسماعیل علیہ السلام کی قربانی کے عوض ایک اور بیٹے کی بشارت ملی اور بیٹا بھی وہ جس کی ساری اولاد میں نبوت

رکھی گئی۔

ایک اور دلیل

ہمارے آقا و مولا حضرت سیدنا محمد مصطفیٰ صلی اللہ علیہ وآلہ وسلم کا یہ فرمان حدیث کی سینکڑوں کتب میں سیرت کی ہزاروں کتابوں میں موجود ہے کہ میرے آقا حضرت سیدنا محمد مصطفیٰ صلی اللہ علیہ وآلہ وسلم نے فرمایا !

انا ابن الذبیحین

میں دو ذبیحوں کا بیٹا ہوں۔

اور ہمارے آقا و مولا تاجدارِ مدینہ صلی اللہ علیہ وآلہ وسلم اولادِ اسماعیل میں سے ہیں نہ کہ اولادِ اسحاق میں سے ہیں۔

اور ابن الذبیحین سے فرمایا پہلے ذبیح حضرت اسماعیل علیہ السلام ہیں اور دوسرے ذبیح حضرت سیدنا عبد اللہ علیہ السلام والد مصطفیٰ صلی اللہ علیہ وآلہ وسلم ہیں جن کے لئے قرعہ ڈالا گیا رہی غنیۃ الطالبین کی روایت تو اس پر اتفاق علمائے اہل سنت ہے کہ غنیۃ الطالبین حضرت غوثِ اعظم شیخ عبد القادر جیلانی رضی اللہ عنہ کی تصنیف نہیں ہے بلکہ انہیں کے دور کے عبد القادر نامی عالم کی کتاب ہے جو وقت گزرنے کے ساتھ ساتھ آپ کے نام مبارک سے منسوب ہو گئی حالانکہ غنیۃ الطالبین فضائلِ محرم کے باب میں لکھا ہے کہ ہمارے آقا حضرت محمد مصطفیٰ صلی اللہ علیہ وآلہ وسلم دس محرم کو پیدا ہوئے۔

جس کتاب میں اس قسم کی خلاف واقعہ روایات موجود ہوں اسکا کیا اعتبار

علیٰ ہذا القیاس..... اسرائیلیوں کا یہ کہنا کہ اسحاق علیہ السلام ذبیح ہیں یہ

اس لئے تھا کہ انہیں بنی اسماعیل سے ہمیشہ منافرت رہی بنی اسرائیل عداوت

بنی اسماعیل میں اس قدر بڑھ گئے تھے کہ یہ حضرت اسماعیل علیہ السلام کو ذبیح تو

ایک طرف نبی ماننے کے لئے بھی تیار نہیں جو کہ نص قطعی کے خلاف ہے۔

حضرت ہاجرہ سے بغض

بنی اسرائیل یعنی یہودیوں اور مغربیوں یعنی عیسائیوں کو حضرت

اسماعیل علیہ السلام کی والدہ محترمہ حضرت سیدہ ہاجرہ رضی اللہ عنہا سے بھی

عداوت ہے جیسی انہیں کینرا اور لونڈی جیسے معیوب الفاظ سے پکارتے ہیں اور

بعض بے حیا غلیظ زبان استعمال کرتے ہوئے حضرت سیدہ ہاجرہ رضی اللہ عنہا پر

تہمت لگاتے ہیں جو کہ ان کی غلیظ ذہنیت کا ثبوت ہے حضرت ہاجرہ رضی اللہ

عنہا نا صرف شاہی خاندان کی شہزادی تھیں بلکہ پاکیزگی و طہارت میں بے بھی

بے مثال تھیں حقیقت یہ ہے کہ حضور صلی اللہ علیہ وآلہ وسلم جن رحموں سے آئے

وہ سبھی پاک تھے یہ فرمان رسول ہے جو آپ آزر اور تاریخ کے باب میں پڑھ

چکے ہیں کہ میں پاک پشتوں اور پاک رحموں سے ہوتا ہوا آیا ہوں حضرت ہاجرہ

کی اس سے زیادہ اور کون بیان کر سکتا ہے کہ آپ حضرت اسماعیل علیہ السلام

کے لئے پانی ڈھونڈنے کے لئے صفا اور مروہ کی پہاڑیوں پر سات مرتبہ دوڑتی

ہیں اور اسی دوڑنے کو اللہ تعالیٰ حج کا ایک رکن بنا دیتا ہے۔

رہے صحابہ کرام کے اقوال تو اقوال صحابہ میں سینکڑوں اختلافات موجود ہیں بعض تو ان کے نام غلط اقوال بھی لگائے گئے ہیں اگر یہ اقوال صحابہ کے ہوں بھی تو بھی سرکارِ دو عالم صلی اللہ علیہ وآلہ وسلم کے اسی فرمانِ انا ابن الذبیحین کے بعد کسی کے قول کی گنجائش نہیں رہتی حضرت اسماعیل علیہ السلام کے ذبح ہونے پر اجماعِ امت ہے اور اجماعِ امت میں بھی اتنی طاقت موجود ہے جسے جھٹلانا کسی بھی مؤرخ یا محقق کے بس میں نہیں ہو سکتا۔

ان کی مجبوری ہے

یہودیوں کا حضرت ہاجرہ اور حضرت اسماعیل پر معترض ہونا ان کی فطری مجبوری سے حالانکہ حضرت ہاجرہ بادشاہ مصر جبار کی صاحبزادی تھیں اور پاکباز خاتون تھیں جن پر بہتان لگائے گئے۔

بنی اسرائیل خود انبیاء کے قاتل تھے ان سے حرمتِ انبیاء کے بارے میں توقع رکھنا عجیب بات ہے۔

ان باتوں کے بعد اگرچہ وضاحت کی گنجائش نہیں لیکن پھر بھی اولاد اسماعیل علیہ السلام ہونے کے ناطے سید افتخار الحسن زیدی کہتا ہے کہ حضرت اسحاق کے قدموں پر میری جان قربان! لیکن جنہیں ذبح اللہ کہا جاتا ہے وہ حضرت اسماعیل علیہ السلام ہیں۔

معالم التنزیل کا حوالہ

تفسیر معالم التنزیل میں ہے کہ حضرت عمر بن عبدالعزیز رحمۃ اللہ علیہ نے ایک یہودی عالم سے جو بعد میں مسلمان ہو گئے تھے دریافت کیا کہ بتاؤ حضرت ابراہیم علیہ السلام کے کس بیٹے کو ذبح کرنے کا حکم دیا گیا؟

فقال اسماعیل اس نے کہا! حضرت اسماعیل پھر اس نے کہا یا امیر المؤمنین! یہودی اس بات کو جانتے ہیں یہودیوں کو اس بات میں حسد ہوتا ہے کہ

ان یکون اباکم الذی کان من امر اللہ تعالیٰ

بذبیحہ

کہ وہ آپ کے باپ ﴿اسماعیل﴾ کو ذبح اللہ مانیں

﴿کیونکہ﴾ عمر بن عبدالعزیز بھی بنی اسماعیل سے تھے

اور عربی تھے ﴿

وہ کہتے ہیں کہ جس بیٹے کو ذبح کرنے کا حکم دیا گیا تھا وہ حضرت اسحاق

علیہ السلام تھے۔

دلیل خوددنبہ ہے

حالانکہ حضرت اسماعیل علیہ السلام کے ذبح اللہ ہونے کی اس سے

بڑی دلیل کیا ہو سکتی ہے۔

ان قرى الكباش كانا منوطين بالكعبة فى ايدى

بنى اسماعيل

کہ وہ مینڈھا جس کی قربانی کی گئی تھی اس کے دونوں

سینگ کعبے کے اندر لٹکے ہوئے تھے جو اولاد حضرت

اسماعیل علیہ السلام کے قبضے میں تھے۔

﴿تفسیر معالم التنزیل جلد ۲ ص ۳۳﴾

مزید دلائل

پس ثابت ہوا کہ ذبیح اللہ حضرت سیدنا اسماعیل علیہ السلام ہی ہیں

معالم التنزیل ہی میں ہے جناب اصمعی کا بیان ہے کہ میں نے حضرت ابو عمرو

بن علا سے پوچھا کہ ذبیح اللہ حضرت اسماعیل تھے یا حضرت اسحاق حضرت ابو

عمرو نے فرمایا اے اصمعی! تمہاری عقل کہاں چلی گئی؟

متى كان اسحاق بمكة انما كان اسماعيل بمكة

حضرت اسحاق علیہ السلام مکہ میں کہاں تھے وہ تو اسماعیل

علیہ السلام مکہ میں تھے۔

هذا الذى بنى البيت مع ابيه

حضرت اسحاق مکہ میں نہیں تھے

حضرت اسماعیل علیہ السلام نے اپنے والد کے ساتھ مل کر بیت اللہ کی تعمیر کی تھی لہذا محترم قارئین! اب بھی کوئی شخص حضرت اسحاق علیہ السلام کی قربانی کی صرف ضعیف نہیں صرف متروک نہیں صرف موضوع نہیں بلکہ نہایت ہی خلاف واقعہ اور خلاف عقل روایت پر اپنا عقیدہ رکھتا ہے تو یہ اس کی ذہنی جہالت قلبی نفرت ہو سکتی ہے کیونکہ تمام حقائق..... تمام شواہد..... زیادہ روایات..... قرآن پاک سے کنایہ ثبوت..... احادیث طیبہ سے تصدیق..... اقوال بزرگان دین..... علما کا اتفاق..... اجماع اُمت..... یہ سب اس قدر مضبوط دلائل ہیں کہ جن کے بعد کوئی گنجائش نہیں ہے..... پکی بات چھوڑ کر کچی بات قبول کرنے کی۔

درویش لاہوری علامہ اقبال رحمۃ اللہ علیہ نے اس منیٰ کی قربانی کا ذکر اس شعر میں کیا۔

غریب و سادہ و رنگیں ہے داستانِ حرم
نہایت اس کی حسینؑ ابتدا ہے اسماعیلؑ

ایک اور دلیل

سورۃ الصافات میں جس بردبار بیٹے کی بشارت دی گئی ہے وہ حضرت

اسماعیل علیہ السلام ہیں اور حضرت ابراہیم علیہ السلام کے پہلے بیٹے ہیں اور اس پر تو تمام مذاہب کا اتفاق ہے کہ جب حضرت اسماعیل علیہ السلام پیدا ہوئے اس وقت حضرت ابراہیم علیہ السلام کی عمر مبارک پچھتر برس تھی اور جب حضرت اسحاق علیہ السلام پیدا ہوئے اس وقت آپ کی عمر مبارک سو برس تھی جبکہ قرآن پاک میں حکم اکلوتے بیٹے کو قربان کرنے کا دیا گیا ہے دوسری بات یہ کہ جب حضرت اسحاق علیہ السلام کی خوشخبری دی گئی تو ساتھ ہی اسحاق علیہ السلام کے صاحبزادے حضرت یعقوب علیہ السلام کی بھی خوشخبری دی گئی جیسا کہ سورۃ ہود آیت ۱۷ میں ہے۔

فَبَشِّرْ نَهَا بِإِسْحَاقَ وَمِنْ وَّرَاءِ إِسْحَاقَ يَعْقُوبَ ۝

پس ہم نے ﴿ابراہیم کی بیوی حضرت سیدہ سارہ کو﴾

اسحاق کی بشارت دی اور اسحاق کے بعد یعقوب کی

بشارت دی۔

غور فرمائیں ! جس بیٹے کی اگلی نسل کی بھی بشارت اللہ تعالیٰ دے رہا

ہو کیا اس بیٹے کی قربانی طلب فرما سکتا ہے؟ نہیں کیونکہ اسحاق کے تو بیٹے کی بھی

بشارت دے دی اگر حضرت اسحاق علیہ السلام کی قربانی مانگنا مقصود ہوتا پھر تو

قربانی کا تصور بھی نہیں رہتا کہ جس بیٹے کی قربانی مانگی جا رہی ہے اس کی آئندہ

نسل چلنے کی بشارت دی جا چکی ہے۔

معلوم ہوا قربانی حضرت اسماعیل علیہ السلام کی تھی حضرت اسحاق علیہ

السلام کی نہیں تھی۔

حضرت گرامی! جہاں قربانی ہو رہی ہے وہاں اسحاق علیہ السلام کی موجودگی کا تصور بھی نہیں پھر ہٹ دھرمی سے کہے جانا کہ اسماعیل علیہ السلام ذبح اللہ نہیں ہیں درحقیقت ایک افترا جھوٹ ہے۔

وفدینہ بذبح عظیم

ایک حلیم لڑکے کی اللہ کی طرف سے خوشخبری پانے کے بعد جب وہ حلیم فرزند یعنی حضرت اسماعیل علیہ السلام کچھ جوان ہوئے ایک روایت کے مطابق ۱۰ دس ایک کے مطابق ۱۶ سال یعنی دس سال سے کم نہیں تھے سولہ سال سے زیادہ نہیں تھے سن بلوغت کو پہنچ رہے تھے..... کہ اللہ کے خلیل کو اچانک رات کو سوتے میں ایک خواب آیا کہ،

خواب میں حکم

اے اللہ کے خلیل اٹھو..... اور اپنے بیٹے کو میری راہ میں اور میری رضا کو حاصل کرنے کے لئے قربانی کرو تین راتیں یہی خواب آتی رہی کہ کوئی اچھی سی پیاری شے قربان کرو۔

قم ف قرب القربان لرب العالمین

اٹھو اور اپنے پروردگار کے نام پر قربانی کرو۔

تین راتیں یہی خواب آتا رہا کہ کوئی پیاری شے قربان کرو۔
حضرت ابراہیم علیہ السلام خواب سے بیدار ہوئے تو بھیڑ بکریاں اور
اونٹ قربان کرتے۔

سو بکریاں اور گائے قربان کیں

روایات میں آتا ہے پہلے دن حضرت ابراہیم علیہ السلام نے سو بکریاں
قربان کیں۔ اگلے دن پھر خواب آیا اگلے دن آپ نے بہت سی گائیں قربان
کیں اور اونٹ کئے تیسرے دن پھر یہی خواب آیا اور کہہ دیا گیا کہ میں ربّ دو
جہاں ہوں..... بھیڑ بکریاں..... گائیں اونٹ لے کر راضی نہیں ہوگا..... میری
رضا تو اسماعیل علیہ السلام کی قربانی اور اسے اپنے ہاتھ سے ذبح کرنے میں ہے

بیٹا قربان کرنے کی وجہ

علامہ معین الدین واعظ الکاشفی معارج النبوت جلد اول ص ۶۲۸ پر
لکھتے ہیں کہ حضرت ابراہیم علیہ السلام نے نذرمانی تھی کہ اللہ تعالیٰ ان کو بیٹا عطا
فرمائے تو اس کو اللہ کی راہ میں قربان کریں گے قدرت الہی سے انہیں فرزند عطا
ہوئے یعنی اسماعیل علیہ السلام اور اسحاق علیہ السلام آپ نے نذر ادا نہیں فرمائی
تھی تو آپ نے ایک رات خواب میں دیکھا کہ کوئی ان سے کہہ رہا ہے کہ اپنی
نذر کے مطابق بیٹے کی قربانی کیجئے۔

ایک اور روایت

حضرت سیدنا ابراہیم علیہ السلام کے پاس ایک گائے تھی اس کا بچھڑا نہایت خوبصورت تھا جس سے ہر شخص پیار کرتا تھا یہ گھرانے کی آنکھوں کا تارا تھا اس کی خوبصورتی کے اضافہ کے لئے طرح طرح کی کوششیں کی جاتیں کبھی اسے مہندی لگائی جاتی اس گائے کو اپنے بچھڑے سے اس قدر محبت تھی کہ جب تک اس کے سامنے بچھڑا نہ ہوتا وہ چار اناہ کھاتی۔

ایک مرتبہ حضرت ابراہیم علیہ السلام کے گھر میں کچھ مہمان آئے آپ نے جلدی میں اسی بچھڑے کو ذبح کر دیا اور عجیب یہ ہوا کہ جب حضرت ابراہیم علیہ السلام نے اس بچھڑے کو ذبح کیا تو اس وقت بچھڑے کی ماں وہیں تھیں..... جب اس گائے کے سامنے بچھڑا ذبح ہوا تو اللہ تبارک و تعالیٰ نے حضرت ابراہیم علیہ السلام کو حکم دیا کہ تم بھی اپنے بیٹے کو قربان کرو۔

مُحِبَّتِ كَا غَلْبَةِ

حضرت ابراہیم علیہ السلام ایک مرتبہ اپنے صاحبزادے حضرت سیدنا اسماعیل علیہ السلام سے محبت فرما رہے تھے۔

روضۃ الشہداء جلد اول ص ۵۹ پر ہے

حضرت سیدنا ابراہیم علیہ السلام کی نگاہ مبارک جب رُخ اسماعیل علیہ

السلام پر پڑی..... انہوں نے آپ کے رُخساروں کو دیکھا جو پُھول کی طرح شگفتہ تھے..... چہرے کا مشاہدہ کیا جو چودھویں کے چاند سے زیادہ درخشندہ تھا اور تابندہ تھا۔ بشری طبیعت اور محبت پدری متحرک ہو گئی۔

یعنی آپ کو اپنے لخت دل حضرت اسماعیل علیہ السلام پر پیار آ گیا پدری محبت نے جوش مارا۔ پھر کیا ہوا۔ غیرتِ الہی بھی سلسلہ محبت کو حرکت میں لے آئی۔ ہر چیز کی فطرت ہوتی ہے محبت کی فطرت ابتلاء ہے۔ جب محبت کسی طرف آتی ہے تو آزمائشوں اور ابتلاؤں کی آمد شروع ہو جاتی ہے

چنانچہ محبت اسماعیل کی وجہ سے اللہ تبارک و تعالیٰ نے قربانی کا حکم دے دیا کہ میرا خلیل ہو..... دعویٰ محبت مجھ سے کرے..... اب اسے اپنی سب سے محبوب چیز قربان کرنی ہوگی..... وہ محبوب کون ہے؟..... وہ محبوب اسماعیل ہے علیہ الصلوٰۃ والسلام۔

انبیاء کا خواب وحی ہوتا ہے

حضرات محترم! غور فرمائیں کہ قربان کرنے کا حکم براہِ راست بیداری میں نہیں دیا گیا حضرت ابراہیم علیہ السلام اللہ کے نبی تھے اللہ کے پیغمبر تھے اولاً العزم پیغمبر تھے آپ کے پاس کیا فرشتے نہیں آتے تھے؟..... آتے تھے جبریل امین وحی خدائے کر حضرت ابراہیم علیہ السلام کے پاس آتے تھے لیکن قربانی کا حکم براہِ راست بیداری میں نہیں دیا گیا بلکہ خواب میں دیا گیا۔

اس کی دو وجوہات ہیں۔

پہلی یہ..... کہ دنیا کو پتا چل جائے..... کہ روياً الا نبیاء حق..... کہ

انبیاء علیہم السلام کے خواب حق اور وحی الہی ہوتے ہیں۔

دشوار منزل

دوسری یہ..... کہ اپنے لختِ جگر کو..... جسکو آخری عمر کے حصے میں

التجائیں کر کے حاصل کیا گیا ہو اور جب وہ بڑھاپے کا سہارا بننے کے لائق ہو تو

اس کو خود اپنے ہاتھ سے قربان اور ذبح کرنا ایک باپ کے لئے کوئی معمولی کام

نہیں ہے بلکہ یہ منزل بڑی دشوار ہوتی ہے۔

ایک مرتبہ حضرت ابراہیم علیہ السلام کے گھر میں کچھ مہمان آئے آپ

نے جلدی میں اسی پچھڑے کو ذبح کر دیا اور عجیب یہ ہوا کہ جب حضرت ابراہیم

علیہ السلام نے اس پچھڑے کو ذبح کیا تو اس وقت پچھڑے کی گائے ماں وہیں تھی

جب اس گائے کے سامنے پچھڑا ذبح ہوا تو اللہ تبارک و تعالیٰ نے حضرت ابراہیم

علیہ السلام کو حکم دیا کہ تم بھی اپنے بیٹے کو قربان کرو۔

محبت کا غلبہ

کہ حضرت ابراہیم علیہ السلام ایک مرتبہ اپنے صاحبزادے حضرت

سیدنا اسماعیل علیہ السلام سے محبت فرما رہے تھے۔

روضۃ الشہداء جلد اول ص ۵۹ یہ ہے۔

حضرت سیدنا ابراہیم علیہ السلام کی جب نگاہ رخ اسما عیل علیہ السلام پر پڑی اور انہوں نے آپ کے رخساروں کو دیکھا جو پھول کی طرح شگفتہ تھے چہرے کا مشاہدہ کیا جو چودہویں کے چاند سے زیادہ درخشندہ تھا اور تابندہ تھا طبیعت بشری اور محبت پدری متحرک ہو گئی۔

یعنی آپ کو حضرت سیدنا اسما عیل علیہ السلام پر پیار آ گیا پدری محبت نے جوش مارا..... پھر کیا ہوا..... غیرت الہی بھی سلسلہ محبت کو حرکت میں لے آئی جب محبت کسی طرف آتی ہے تو آزمائشیں بھی آتی ہیں تو اللہ تعالیٰ نے اپنے پیارے خلیل کی آزمائش کیا اور خود اپنے خلیل کو حکم فرمایا

اور پھر خواب بھی بذریعہ جبریل علیہ السلام حکم نہیں فرمایا گیا بلکہ خود ذات خداوندی نے ارشاد فرمایا تا کہ اگر جبریل علیہ السلام سے کہا گیا..... کہ تم میرا پیغام میرے خلیل کو دے دو کہ وہ اپنے لخت جگر اسما عیل کو راہ خدا میں ذبح کر دے..... رضائے الہی کے لئے..... تو ہو سکتا ہے کہ جبریل امین یہ کہہ کر خاموش ہو جاتے کہ یا اللہ! جس حلیم بیٹے کی بشارت تو نے مجھ سے اپنے خلیل کو دلوائی تھی اب اسی بیٹے کو ذبح کرنے کا حکم میں کیسے دوں۔

چنانچہ حضرت ابراہیم علیہ السلام خواب سے بیدار ہوئے۔

چہرہ پر حزن نہیں تھا۔

چہرے پر ملال نہیں تھا۔

دماغ میں وسوسہ نہیں تھا۔

بدن میں اُداسی نہیں تھی۔

آنکھوں میں بے کسی نہیں تھی۔

دل میں بے بسی نہیں تھی۔

بلکہ خوشی و مسرت میں جھوم رہے تھے کہ اگر میرا پروردگار میرے

فرزند کی قربانی سے راضی ہو جائے تو میرے لئے اس سے بڑھ کر خوشی اور کیا ہو سکتی ہے۔

خلیل کی اللہ سے محبت

کون نہیں جانتا کس کو معلوم نہیں کہ خلیل کو اللہ تعالیٰ کی ذات اقدس سے کس قدر محبت تھی۔

مقام محبت ابراہیم بیان کرنے کے لئے ایک پورا صحیفہ تحریر کرنا پڑے گا وہ ابراہیم علیہ السلام جن کی زندگی کا ہر لمحہ یاد محبوب میں رہا جن کا سفر اللہ کی محبت کے لئے۔

جن کا سفر رب کی محبت کے لئے جن کا کھانا اسکی محبت کے لئے جن کا پینا اللہ کی رضا کے لئے جن کا آنا رضائے الہی میں جن کا بت کدے میں جانا رضائے الہی کے لئے جن کا آزر کے سامنے ڈٹ جانا رضائے الہی کے لئے جن کا نمرود سے مناظرہ کرنا رضائے الہی کے لئے۔

جن کا آگ میں بے خطر کودنا رضائے الہی کے لئے..... سب عشقِ الہی اور محبتِ الہی کے لئے۔ حضرت ابراہیمؑ محبتِ ذاتِ خدا میں گم تھے۔

بارہ ہزار ریوڑ

حضرت ابراہیم علیہ السلام کا کاروبار بکریوں کی تجارت تھا..... بکریاں بڑھتی گئیں..... یہاں تک کہ آپ کے بارہ ہزار بکریوں کے ریوڑ تھے..... حضرت سیدنا جبریل امین علیہ السلام ایک سائل کی شکل میں آپ کے پاس آئے جب آپ اپنے ریوڑ چرا رہے تھے۔

حضرت جبریل نے فرمایا! یہ ریوڑ کس کے ہیں؟

حضرت ابراہیم علیہ السلام نے فرمایا! اللہ کی امانت اور میرے پاس ہے

حضرت جبریل علیہ السلام نے فرمایا! کیا میرے ہاتھ بیچو گے؟

فرمایا! میرے دوست کا نام لو۔

حضرت جبریل علیہ السلام نے کہا لا الہ الا اللہ

حضرت ابراہیم علیہ السلام نے جب دوست کا نام سنا تو جذبہ محبت اس

قدر طاری ہوا..... کہ آپ نے حضرت جبریل علیہ السلام کو چار ہزار ریوڑ صرف

دوست کا نام لینے پر ہبہ کر دیئے..... اور فرمایا میرے دوست کا پھر نام لو حضرت

جبریل امین علیہ السلام نے سبحان الملك القدوس کہا حضرت ابراہیم علیہ

السلام نے فرطِ محبت و عشقِ الہی میں چار ہزار ریوڑ اور حضرت جبریل کو تحفہ دے

دیئے۔

تمام دولت لے لو

حضرت ابراہیم علیہ السلام نے فرمایا ایک مرتبہ پھر میرے دوست کا نام

لو اور میری تمام دولت لیجاؤ۔

جب حضرت جبریل نے تیسری مرتبہ ذکر خداوندی کیا حضرت ابراہیم

علیہ السلام نے فرمایا میرے سامنے پھر میرے دوست کا ذکر کرو مجھے اپنا غلام

بنالو۔ اُس وقت اللہ تعالیٰ نے حضرت جبریل امین علیہ السلام کو خطاب فرمایا کہ

اے جبریل! تُو نے دیکھا میرے خلیل کو اور اس کی محبت کو۔

جبریل حیران ہیں پھر حضرت جبریل امین علیہ السلام نے حضرت

ابراہیم علیہ السلام کی خدمت میں عرض کیا حضور میں جبریل ہوں صرف امتحان کی

غرض سے حاضر ہوا تھا ورنہ مجھے آپ کی ان بکریوں کی کوئی حاجت نہیں یہ مال

آپ ہی کو مبارک ہو۔

حضرت ابراہیم علیہ السلام نے فرمایا اے جبریل جو مال میں دوست

کے نام پر دے چکا ہوں اب اُسے واپس نہیں لوں گا..... یہ فرما کر آپ نے تمام

بکریاں اور بھیڑیں آزاد کر دیں۔

جس ہستی کو اللہ تبارک و تعالیٰ سے اس قدر پیار ہو تو اسے بیٹا قربان

کرتے وقت خوشی ہی محسوس ہوئی تھی آپ کے لئے اس سے بڑی بات کیا ہو سکتی

تھی کہ اللہ تعالیٰ فرزند کی قربانی سے آپ پر راضی ہو جائے۔

خلیل کا ہاجرہ کو حکم

معارض النبوة اول ص ۶۲۳ تاریخ الانبیاء ابن خلدون اول ص ۸۸
روضۃ الشہداء جلد اول ص ۵۸ تفسیر معالم التنزیل جلد چہارم ص ۳۴ تاریخ کامل
ابن اثیر دوم ص ۶۳ تفسیر خازن جلد چہارم ص ۲۲ المستدرک حاکم جلد ۲ ص ۲۵۵
تفسیر الکشاف علامہ زنجشیری جلد ۴ ص ۵۷ تذکرۃ الواعظین ص ۶۲۸ تفسیر
المنظہری قاضی ثناء اللہ پانی پتی جلد ۸ ص ۱۲۹

وفا شعار بیوی

حضرت سیدنا ابراہیم علیہ السلام نے اپنی وفا شعار بیوی حضرت ہاجرہ
سے فرمایا کہ آج میرے بیٹے کو اچھی طرح بناؤ..... سنوارو..... غسل دو..... اور
نئے کپڑے پہناؤ کیونکہ آج ہم اپنے پیارے اسماعیل کو ایک اچھی جگہ لے کر
جارے ہیں۔

ایک روایت یہ ہے کہ حضرت ابراہیم علیہ السلام نے حضرت ہاجرہ
سے فرمایا اسماعیل کو تیار کرو اور دو لہا بناؤ حضرت ہاجرہ نے عرض کی کہاں
جارے ہیں؟

آپ نے فرمایا! آج ہم نے ایک دوست سے ملنے جانا ہے۔

وفا شعار..... اور جانثار بیوی نے حکم کے مطابق بچہ کو غسل کرایا۔

خوب بناؤ سنگھار کر کے تیار کر دیا..... اس کے بعد خلیل اللہ علیہ السلام نے ایک رسی اور چھری لی۔ حضرت ہاجرہ رضی اللہ عنہا نے حضرت ابراہیم علیہ السلام سے عرض کی۔

سرتاج..... دوست دوست سے ملنے جاتے ہیں تو کوئی تحفہ لے کر جاتے ہیں..... آپ نے رسی اور چھری پکڑ لی یہ کیسی دوست نوازی ہے۔
آپ نے فرمایا ہاجرہ! ہو سکتا ہے وہاں قربانی کی ضرورت پڑے یہ اس لئے لی ہے۔

حضرت اسماعیل علیہ السلام صاف ستھرا لباس زیب تن فرمائے ہوئے کھڑے تھے حضرت ابراہیم علیہ السلام کوہ ابو قیس کے منیٰ کے مقام پر کھڑے ہو گئے۔

پہاڑی پر سے دی آواز اسماعیل ادھر آؤ
ادھر آؤ خدائے پاک کا ارشاد سن جاؤ
پدر کی یہ صدا سن کر پسر دوڑا ہوا آیا
رکا ہرگز نہ اسماعیل گو شیطان نے بہکایا

شیطان کی آخری کوشش

شیطان نے حضرت اسماعیل علیہ السلام کو بہکانے کی کوشش کی آپ

اپنے والدِ گرامی کے پیچھے چل رہے تھے شیطان نے کہا اسماعیل! تمہیں معلوم ہے تمہارے والد تمہیں کہاں لے جا رہے ہیں؟
 آپ نے فرمایا! ہاں معلوم ہے؟ اپنے ایک دوست کی ملاقات کے لئے جا رہے ہیں۔

اُس نے کہا! نہیں وہ تجھے ذبح کرنے کے لئے لے جا رہے ہیں یہ جو رسی اور چھری اُنہوں نے ساتھ لی ہے صرف اس لئے کہ تجھے قربان کر دیں۔
 آپ نے فرمایا! بھلا کوئی باپ بھی اپنے بیٹے کو ذبح کرتا ہے؟
 اُس نے کہا! اُنہیں اللہ کا حکم ہے۔

جواب لا جواب

آپ نے فرمایا! اگر اللہ کا حکم ہے تو اسماعیل کی سو جانیں بھی اسی پر شمار ہیں ابلیس خوار ہو کر چلا گیا۔

محترم قارئین! حلیم باپ کا حلیم بیٹا۔

سعادت مند باپ کا سعادت مند بیٹا۔

عظیم باپ کا عظیم بیٹا..... افضل باپ کا افضل بیٹا

کیسا جواب دیا ابلیس کو وہ آپ پر اپنا دوسو سہ نہ ڈال سکا نا کام ہو

کردفعان ہو گیا۔ حضرت اسماعیل علیہ السلام اپنے والدِ گرامی حضرت ابراہیم

علیہ السلام کے پاس پہنچے۔

خلیل کی بیٹے سے گفتگو

حضرت ابراہیم علیہ السلام نے فرمایا۔ بیٹا! میں نے آج رات ایک
سہانا خواب دیکھا ہے یہ خواب میری زندگی کی کتاب کا سنہری باب ہے
عرض کی! ابا حضور کھل کر بیان کریں۔

فرمایا!

یہ دیکھا ہے کہ میں خود آج تجھ کو ذبح کرتا ہوں
خدا کے نام سے تیرے لہو میں ہاتھ بھرتا ہوں
بس! پھر کیا تھا! فرزند ارجمند نے نہ سوچا..... نہ تامل کیا نہ کوئی
پریشانی..... نہ گھبراہٹ فوراً

سعادت مند بیٹا جھک گیا فرمانِ باری پر
زمین و آسماں حیران تھے طاعت گذاری پر
اور ہوتے بھی کیوں نہ..... جبکہ وہ کوئی نافرمان بیٹا نہیں تھا ماں باپ کا
بے ادب گستاخ لڑکا نہیں تھا بلکہ حضرت خلیل اللہ علیہ السلام کا اطاعت
گذار..... فرمانبردار اور حلیم لخت جگر تھا۔

یہ اسماعیل تھا..... ابراہیم کا بیٹا

باپ بھی نبی..... بیٹا بھی نبی

باپ بھی پیغمبر..... بیٹا بھی پیغمبر

باپ بھی اطاعت گزار..... بیٹا بھی اطاعت گزار

باپ بھی فرمانبردار..... بیٹا بھی فرمانبردار

باپ بھی سعید..... بیٹا بھی سعید

باپ خلیل ہے..... بیٹا اسماعیل ہے

کون اسماعیل! جس کی پرورش اللہ کی ولیہ نے کی

کون اسماعیل! جس کو آداب کسی دنیاوی استاد نے نہیں سکھائے

کون اسماعیل! جو کسی اسکول سے نہیں پڑھا۔

درویش لاہوری علامہ اقبال رحمۃ اللہ علیہ نے کیا خوب شعر لکھا۔

یہ فیضان نظر تھا یا کہ مکتب کی کرامت تھی

سکھائے کس نے اسماعیل کو آدابِ فرزند

اور پھر کیا ہوا۔

سعادت مند بیٹا جھک گیا فرمانِ باری پر

زمین و آسمان حیران تھے طاعتِ گذاری پر

اسماعیل کا لفظی معنی

حضرات گرامی!

لغات کی کتب میں دیکھ لیں..... اسماعیل کا معنی ہی اطاعت گزار ہے

اور اطاعت گزار دنیاوی نہیں..... بلکہ اللہ تعالیٰ کا اطاعت گزار جس کا نام ہی

اسماعیل ہو..... تو پھر یہی ہونا تھا۔

زمین و آسماں حیران تھے اطاعت گذاری پر
حضرت ابراہیم علیہ السلام نے جب یہ فرمایا کہ بیٹا میں نے خواب میں
دیکھا ہے کہ تجھے اللہ کے حکم سے ذبح کر رہا ہوں۔

بڑے ہی تحمل مزاج جیسے جواب دیا۔

ابا جان! پھر دیر کسی ہے؟ جو کچھ حکم ملا ہے کر گزریے۔

سَتَجِدُنِيْ اِنْشَاءَ اللّٰهِ مِنَ الصّٰبِرِيْنَ

انشاء اللہ آپ ہر حالت میں مجھے صابر پائیں گے۔

مرتبہ صابر

حلیم ہونے کے ساتھ اگر مجھے صابر ہونے کا رتبہ بھی مل جائے تو مجھے
اور کیا چاہئے..... وہ بھی اللہ کی خوشنودی حاصل کرنے کے لئے..... اور
رضائے الہی کے پیش نظر تو میرے لئے اور خوش قسمتی کیا ہوگی؟
دونوں باپ بیٹا راضی ہو گئے باپ ذبح کرنے کے لئے..... بیٹا ذبح
ہونے کے لئے..... فلما اسلما..... جب دونوں نے تسلیم و رضا کی وادی میں
قدم رکھ دیا تو۔

﴿سورة الصافات تفسیر روح البیان جلد ۳ ص ۳۱۳﴾

ابلیس کا خلیل کے پاس آنا

انه رمى الشيطان جين تعرض له بالوسوسة عند

ذبح ولده

کہ شیطان اس نیکی کے راستہ میں دیوار بن کر کھڑا ہو گیا

اور حضرت ابراہیم علیہ السلام سے کہنے لگا۔

اللہ کے خلیل..... ہوش کرو اپنی ضعیفی کا عصا اپنے ہاتھ سے توڑنے لگے

ہو؟ اور اپنے بڑھاپے کا سہارا خود برباد کرنے لگے ہو!

کیا کسی باپ نے ایسا کیا ہے کہ وہ اپنے ہاتھ سے اپنے ہی معصوم لخت

جگر کے گلے پر چھری چلائے۔

خلیل اللہ کا جواب

خلیل اللہ علیہ السلام نے جواب دیا۔ مجھے اللہ تعالیٰ نے حکم فرمایا ہے۔

شیطان نے سوال کیا کس طریقہ سے اللہ تعالیٰ نے حکم فرمایا ہے

بیداری کے عالم میں..... یا نیند کے عالم میں جاگتے میں یا سوتے میں۔

جواب دیا۔ انی اری فی المنام خواب میں

شیطان نے کہا! یہ کوئی شیطانی وسوسہ ہوگا اگر اللہ کا حکم ہوتا تو بیداری

کے عالم میں ہوتا اور ولی کے ذریعے ہوتا۔

حضرت ابراہیم علیہ السلام نے فرمایا۔ نہیں۔ کیونکہ روئے انبیاء حق ہیں کہ اللہ کے نبیوں کی خواب بھی سچ ہوتی ہے اور وحی الہی ہوتی پھر اللہ کے خلیل حضرت سیدنا ابراہیم علیہ السلام نے پورے پورے جلال کے ساتھ پوچھا! تو کون ہے؟

جو میرا راستہ روک رہا ہے مجھے خدائے حکم کی تعمیل میں دیوار کھڑی کر رہا ہے؟

شیطان نے کہا ”انا ابلیس“

سات کنکریاں ماریں

تو سات کنکر مارے حضرت ابراہیم علیہ السلام نے..... آپ نے زمین سے کنکر اٹھائے..... وہ سات تھے آپ نے ساتوں ابلیس کو مارے اور فرمایا دفع ہو جا یہاں سے۔

حضرت خلیل اللہ علیہ السلام کے سات کنکر ابلیس لعین کو مارے ہوئے قیامت تک کے لئے سنتِ ابراہیمی بنا دیئے گئے!

ابلیس زوجہ خلیل کے پاس

یہاں سے نا اُمید ہو کر اور اپنی شیطانی دیوار کو منہدم ہوتا دیکھ کر وہ حضرت حاجرہ اور حضرت اسماعیل علیہم السلام کو ورغلا نے..... وسوسہ میں ڈالنے

اور نیکی اور شواب کے اس راستہ سے ہٹانے کے لئے آگیا۔

﴿نزہۃ المجالس جلد اول ص ۱۲۹﴾

فلما خرج به جاءها الشيطان وقال يا هجره ان

ابراهيم يريد ذبح اسماعيل

اے ہاجرہ جانتی ہو! آج ابراہیم علیہ السلام اسماعیل علیہ السلام کو بنا

سنوار کر کہاں لے گئے ہیں۔

قَالَتْ لَا فرمایا نہیں

شیطان نے کہا! اسماعیل علیہ السلام کو ذبح کرنے کے ارادہ سے لے

گئے ہیں۔

حضرت ہاجرہ نے کہا! وہ کیوں؟

شیطان نے کہا! زعم ان الله تعالى امره اس کا وہم و خیال ہے کہ

اسے اللہ تعالیٰ نے ایسا کرنے کا حکم دیا ہے۔

حضرت ہاجرہ نے فرمایا! قالت سلمنا امر الله

ہمیں اللہ کے حکم پر پورا پورا یقین ہے۔

اور اس پر ہمارا سر تسلیم خم ہے۔

فلحق اسمعيل! شیطان لعین۔ حضرت ہاجرہ سے مایوس ہو کر

حضرت اسماعیل علیہ السلام کے پاس جا پہنچا اور وہی الفاظ دہرائے جو حضرت

ہاجرہ سے کہے تھے حضرت اسماعیل علیہ السلام نے بھی وہی جواب دیا جو کہ ان

کی والدہ ماجدہ نے دیا تھا۔

کہ میں اللہ تعالیٰ کی خوشنودی اور اسکے حکم کی تعمیل کرتے ہوئے قربان ہونے کو تیار ہوں۔

ابلیس دوبارہ خلیل کے پاس آیا

یہاں سے بھی نا اُمید ہو کر حضرت ابراہیم علیہ السلام سے جا ملا اور کہنے لگا اپنی زندگی کے آخری سہارے اور اپنے اس لختِ جگر کو ذبح کرنے لگے ہو جسے تم نے اللہ تعالیٰ سے مانگ کر لیا ہے۔

رَبِّ هَبْ لِي مِنَ الصَّالِحِينَ

شیطان نے پھر کہا! جاءك الشيطان في المنام

کہہ ہو سکتا ہے کہ خواب میں آپ کے پاس شیطان آیا ہو اور اس نے آپ کو یہ حکم دیا ہو۔

اليك عنى يا عود الله

کہ میری طرف سے وہ تجھ پر لعنت ہے اور اے اللہ کے دشمن مجھ سے

دُور ہو جا۔

حضرت اسماعیل کی وصیت

اور پھر حضرت اسماعیل علیہ السلام نے اپنے والد مکرم سے کہا!

ارفع قیمیصی الی اُمی

کہ میری قمیض میری امی جان کو دے دیجئے گا

واقراہا السلام منی

اور میری والدہ محترمہ کو میرا سلام بھی پہنچا دیجئے گا۔

اور اگر فان سالتك عنی میری اماں جان آپ سے میرے متعلق

سوال کریں تو انہیں جواب دیجئے گا۔

ترکتہ عند من هو خیر منکم منی

کہ میں اسے ایسے مہربان کے پاس چھوڑ آیا ہوں جو کہ تم

سے بھی اور مجھ سے بھی بہتر ہے۔ یعنی اللہ تعالیٰ کے

حوالے کر آیا ہوں۔

شاہنامہ اسلام..... حفیظ جالندھری مرحوم نے اس قربانی کے دردناک

واقعہ کی خوب منظر کشی اور اس ذبحِ عظیم کے پرسوز حادثہ کی خوب تفسیر کی ہے۔

عجب ہشاش تھے دونوں رضائے ربِّ عزت پر

تامل یا تذبذب کچھ بھی نہ تھا دونوں کی صورت پر

کہا فرزند نے اے باپ، اسماعیل صابر ہے

خدا کے حکم پر بندہ لئے تعمیل حاضر ہے

تفسیر کبیر جلد ۷ ص ۱۵۲-۱۵۳..... حضرت اسماعیل علیہ السلام نے

عرض کی..... ابا جان! یا اہت اشد ربا طی فی

مجھے رسی سے باندھ لیجئے تاکہ اگر چھری کے نیچے تڑپوں تو آپ کو رحم نہ آ

جائے۔

واکف عنی سیا بک

اور اپنے کپڑے بھی مجھ سے بچا کر رکھیں تاکہ میرے خون کے قطرے
آپ کے لباس اطہر پر نہ گریں۔

اس وقت حضرت اسماعیل علیہ السلام کی عمر شریف صرف سات برس
تھی یا پھر تیرہ سال روایات میں سات سے تیرہ سال تک کا ذکر ملتا ہے ولہ
بلجبین پھر باپ نے بیٹے کو پیشانی کے بل لٹالیا۔

بیٹے نے عرض کی..... ابا حضور! مجھے اوندھا لٹالیں۔

پوچھا..... بیٹا کیوں؟

جواب دیا کہیں ایسا نہ ہو کہ آپ کو میری صورت دیکھ کر رحم آجائے اور
آپ کے ہاتھ سے چھری نیچے گر جائے۔

اسماعیل کو دیکھ لو

محترم قارئین! کیسا بیٹا ہے! اگر حلم کی دولت.....

بُرد باری کی نعمت

صبر کی ثروت

اطاعت کا جذبہ

ریاضت کی محبت

ایثار کی رفعت

محبت کی صداقت

امر کی اطاعت

نبوت کی طلعت

خلیل اللہ کی رفاقت

پیغمبری کی نیابت

نسب کی نجابت

زمزم کی کرامت

گلشن رسالت کی بسالت

مقام نبوت ولایت کسی ایک شخص میں دیکھا ہو۔

کسی ایک ہستی میں دیکھنا ہو

کسی ایک ذات میں دیکھنا ہو

تو دیکھ لو..... منیٰ کے میدان میں پیشانی کے بل لیٹا ہوا ہے یہ اسماعیل

علیہ السلام ہے..... جو اپنے باپ کو درس قربانی دے رہا ہے جو اپنے باپ کو.....

قربانی کا طریقہ بتا رہا ہے۔

آخر کار..... باپ نے ایسا ہی کیا۔

اور پھر

پچھاڑا اور گھٹنا سینہء معصوم پر رکھا
چھری پتھر پہ رگڑی ہاتھ کو حلقوم پر رکھا

آسمان کے فرشتوں نے جب یہ المناک نظارہ دیکھا تو ان کی چیخیں نکل
گئیں..... اور زمین و آسمان کانپ گئے۔

کوئی فرشتہ قربان نہیں ہوا

سید افتخار الحسن کہتا ہے کہ شاید اسی لئے بھی آج تک کوئی فرشتہ اللہ کے
نام پر اس طرح قربان ہوتا نہ دیکھا گیا جس طرح دونوں باپ بیٹے خدا کے نام
پر اپنے آپ کو قربان ہونے اور کرنے پر مائل ہیں۔

عجب انسان ہیں دونوں صبر و رضا کے پیکر۔

رضائے الہی کی خاطر باپ ذبح کرنے پر خوش..... بیٹا قربان ہونے

پر راضی۔

﴿نزہۃ المجالس جلد اول ص ۱۷۰﴾

وفتحت ابواب الجنة

اور جنت کے دروازے کھول دیئے گئے۔

کیوں کھولے گئے دروازے تاکہ فرشتے دیکھ لیں۔

پہلے آسمان کے فرشتے بھی دیکھ لیں۔

دوسرے آسمان کے فرشتے بھی دیکھ لیں۔

جنت کے فرشتے بھی دیکھ لیں

حُور و غلمان بھی دیکھ لیں

کہ کیسا منظر ہے اور جان لیں کہ اللہ تعالیٰ کو صرف تمہاری تسبیح و تحلیل حمد و ثنا..... اور رکوع و سجود کی ہی ضرورت نہیں ہے اُسے تو ایسے بندے بھی چاہئیں۔ جو ان صفات کے ہوں کہ خواب کو بھی وحی الہی سمجھ کر قربانی کے جذبہ سے سرشار ہو کر میری خوشنودی اور رضا حاصل کرنے کی خاطر ایک باپ اپنے بیٹے کو ذبح کرنے پر تیار ہو جائے اور بیٹا اپنے باپ کی بات پر یقین رکھتے ہوئے اور اطاعت گزاری کا ثبوت دینے کے لئے اللہ کی راہ میں قربان ہو جانے پر فخر کرے۔

اور پھر حضرت ہاجرہ جیسی مقدس ماں بھی چاہیے جو شیطان کے جال کو توڑ کر اپنے لختِ جگر کو خدا تعالیٰ کے حکم کی تعمیل میں اپنے وفادار بیٹے کو ذبح کروا کر بھی غمگین اور اداس نہ ہو۔

وقیل اور یہ بھی کہا گیا ہے کہ اللہ کریم نے حضرت جبریل علیہ السلام کو وحی بھیجی کہ جاؤ۔

اذ کہ و ان قطعت السکین عنہ شیا لا محونک من

دیوان الملائکة

فوراً جاؤ اور دونوں باپ بیٹے کو پکڑ لو..... اور اگر چھری نے اسمعیل علیہ

السلام کا ایک بال بھی کاٹا تو فرشتوں کے دفتر سے تمہارا نام کاٹ دیا جائے گا۔

جلدی کیجئے

اسماعیل علیہ السلام نے کہا..... ابا جان! عجلت کیجئے..... جس کام میں دوست راضی ہو..... اُسے تو جلدی کرنا چاہیے۔

اس کے بعد حضرت اسماعیل علیہ السلام نے دعا کی

یا رب فدیت لك نفسی ورضیت بقضائک فقبل

منی

اے اللہ ہم نے اپنی جان تیری رضا کے لئے پیش کر دی تو اس کو قبول فرمائے پھر ابراہیم علیہ السلام سے کہا۔ بلا تردد چھری چلا دیجئے حضرت ابراہیم علیہ السلام نے چھری چلائی چھری نے حضرت اسماعیل علیہ السلام کے گلے مبارک کو نہیں کاٹا۔

ستر مرتبہ چھری چلائی

روضۃ الشہداء جلد اول ص ۷۰ پر ہے روایات میں آتا ہے کہ حضرت اسماعیل علیہ السلام کی گردن مبارک پر ستر بار چھری کو پھیرا مگر اس چھری سے گوشت پوست کا ایک ذرہ بھی نہ کٹ سکا۔

حضرت ابراہیم علیہ السلام نے غضبناک ہو کر چھری کو پھینکا چھری نے بارگاہ خداوندی میں عرض کی یا رب! مجھے زبان عطا کر..... تیرے خلیل سے

بات کرنی ہے..... چھری چونکہ امرِ رُبی کمالِ راضی تھی..... لہذا اس کی دُعا قبول ہوئی..... چھری کو زبان ملی..... چھری نے حضرت ابراہیم علیہ السلام سے عرض کی اے پیغمبرِ خدا..... آپ مجھ پر غضبناک کیوں ہوئے؟

آپ نے فرمایا۔ تو چلتی کیوں نہیں؟ تو کاٹی کیوں نہیں! کیا تیرا کام کاٹنا نہیں ہے؟ چھری نے کہا! جی ہاں میرا کام کاٹنا ہے میری فطرت کاٹنا ہے فرمایا پھر کیوں نہیں کاٹتی؟

چھری نے عرض کیا..... یا خلیل اللہ جب آپ کو آگ میں ڈالا گیا اس وقت آگ نے آپ کو نقصان کیوں نہیں پہنچایا؟

آپ نے فرمایا! آگ کو اللہ تعالیٰ کا حکم تھا کہ وہ مجھے نہ جلانے۔

چھری نے کہا! آگ کو حکم ایک مرتبہ ہوا تھا کہ وہ نہ جلانے اور اُس

نے نہیں جلایا جبکہ مجھے ستر مرتبہ حکم مل چکا ہے!

خرج لی سبعین مرة لا قطعی شیاً

کہ میں حضرت اسماعیل علیہ السلام کی کوئی شے نہ کاٹوں۔

میرا اپنا شعر ہے جو کہ میں نے جامعہ نعیمیہ مراد آباد میں جناب جگر مراد

آبادی مرحوم کی صدارت میں ہونے والی محفلِ مشاعرہ میں پڑھ کر رئیس

المعتز لین جگر مراد آبادی سے داد و وصول کی تھی۔

نہ احساسِ ایذا کچھ بھی ہوا وقتِ ذبح مجھ کو

تہِ خنجر لگی تھی آنکھ اپنی چشمِ قاتل سے

حضرت ابراہیم علیہ السلام حیران تھے..... کیا ماجرا ہے..... ایسا کیوں
رہا ہے..... کیا کہیں اس امتحان میں فیل تو نہیں ہو رہا؟

ظہرت کی بات

حضرات گرامی ! ضمناً ایک بڑی خوبصورت بات عرض کرتا ہوں یہ
نا ہے فطرت کے حوالہ سے۔

چھری کی فطرت ہے کاٹنا۔

علامہ مُعین کاشفی رحمۃ اللہ علیہ معارج التّبوة میں فطرت کے حوالہ سے
یہ فرماتے ہیں ! تھوڑے سے تغیر کے ساتھ یہ بات آپ کے دلوں کے
لے کرتا ہوں۔

جنت کی فطرت آرام ہے۔

آگ کی فطرت جلانا ہے۔

چھری کی فطرت کاٹنا ہے۔

دریا کی فطرت ڈبونا ہے۔

معدہ کی فطرت ہضم کرنا ہے۔

جب بہشت کو پیدا کیا گیا..... تو اس نے عرض کیا ! میری طرح کوئی
ہمان نواز نہیں۔

رب نے فرمایا ! اگر تو مہمان نواز تھی تو نے آدم علیہ السلام کو جسم پوشی

کے لئے لباس نہیں دیا۔

جب ہم نے آگ کو پیدا کیا..... اُس نے عرض کیا ! میری طرح کوئی جلانے والا نہیں..... اس کا غرور اس طرح ختم کیا کہ جب حضرت ابراہیم علیہ السلام کو نارِ نمرود میں ڈالا گیا تو ہم نے اس سے کہا ! لاف زنی چھوڑ۔

جب چھری کو پیدا کیا..... اُس نے کہا ! مجھ سے زیادہ کاٹنے والی چیز نہیں..... لیکن اس کا بھی دعویٰ غلط ہوا۔

ہم نے کہا ! تو حلقومِ اسماعیل پر کیوں نہیں چلتی ؟
ہم نے دریا کو پیدا کیا..... اُس نے کہا ! مجھ سے زیادہ ڈبونے کی صلاحیت کس میں ہے ؟

جب حضرت موسیٰ علیہ السلام دریائے نیل کو پار کر رہے تھے تو ہم نے پوچھا ! اب تیری صلاحیت کہاں گئی ؟
معدہ نے پیدائش کے وقت کہا ! مجھ سے زیادہ ہضم کرنے والا کوئی نہیں لیکن حضرت یونس علیہ السلام کو مچھلی نے نگلا..... تو ہم نے کہا ! اگر تو اپنے دعوے میں سچا ہے تو ہضم کر کے دکھا۔

جب ہم نے موت کو پیدا کیا..... اُس نے کہا ! میں قاطع حیات ہوں..... جب عزیر علیہ السلام کا معاملہ ہوا تو ہم نے کہا ! اگر تیری یہ صفت ہے تو عزیر کی حیات کو منقطع کیوں نہیں کرتی ؟

محترم قارئین ! فطرت خواہ کوئی ہو..... فطرت خواہ کیسی ہو.....

جب امرِ ربّی ہو جائے..... جب اللہ کے نبیوں کی بات آجائے..... تو ہر چیز کی فطرت تبدیل ہو جاتی ہے..... فطرت بدل جاتی ہے۔

چھری وجہ آرام ہو جاتی ہے۔

آگ سلامتی والی ٹھنڈی ہو جاتی ہے۔

موت حیات کی علامت بن جاتی ہے۔

خواب سچ کر دیکھا

ابراہیم علیہ السلام چھری چلا چلا کر تھک گئے..... امتحان کی ناکامی کے بارے میں خیال آیا ہی تھا کہ وحی آگئی۔

صَدَقَتِ الرَّؤْيَا

کہ..... اے ابراہیم علیہ السلام..... آپ نے خواب سچ کر دکھایا بس اتنا ہی کافی ہے..... اس لئے کہ میرے حکم کے بعد نہ تمہارے چہرے پر کوئی شکن آئی..... اور نہ ہی تیرے جانثار بیٹے کی پیشانی پر حزن و ملال کے آثار دکھائی دیئے ہیں۔

وَسَلَامٌ عَلَىٰ اِبْرَاهِيْمَ اِنَّهُ مِنْ عِبَادِنَا الْمُؤْمِنِيْنَ

اور ہماری طرف سے حضرت ابراہیم علیہ السلام پر..... اس جذبہ تعمیل..... اور کامیابی پر انعام کے طور پر ہزاروں سلام ہوں..... کیونکہ وہ ہمارے کامل الایمان بندوں میں سے ہے۔

تکبیر

حضرات گرامی !

جب حضرت ابراہیم علیہ السلام نے چھری چلائی تو اس وقت حضرت جبریل امین علیہ السلام کی زبان اقدس سے یہ جملہ نکلا اللہ اکبر اللہ اکبر۔
 حضرت اسماعیل علیہ السلام نے کہا لا الہ الا اللہ اللہ اکبر اور حضرت ابراہیم علیہ السلام نے کہا واللہ الحمد
 تینوں ہستیوں کا اپنے رب کی یوں تسبیح کرنا اتنا پسند آیا کہ یہی تکبیر بن گئی۔

کچھ مانگ لیں

حضرت جبریل امین علیہ السلام حضرت ابراہیم علیہ السلام کے پاس آئے۔

فقال جبریل یا ابرہیم ان اللہ اعطاک ببصرک

دعوة لك مستجابة

اے ابراہیم علیہ السلام اللہ تعالیٰ آپ کی اس آزمائش کی

کامیابی پر آپ کے صبر پر دُعا قبول فرمائے گا۔

کچھ مانگ لیں جو دُعا آپ چاہتے ہیں مانگ۔

اللہ کے خلیل نے کیا مانگا

حضرات گرامی!..... جب حضرت جبریل علیہ السلام نے حضرت ابراہیم علیہ السلام کو مستجاب دعا کی خوشخبری دی تو غور فرمائیں اللہ کے خلیل نے کیا مانگا۔

حضرت ابراہیم علیہ السلام نے یہ دعا کی۔

اللهم لا تعذب احدا من امة محمد

اے اللہ حضرت محمد مصطفیٰ کے کسی بھی اُمتی کو عذاب نہ

دینا

اللہ کریم نے حضرت جبریل علیہ السلام سے فرمایا ادرکت کہ اسماعیل کو فوراً پرہا کر کے چھری کے نیچے سے نکال لو۔

حدیث رسول الثقلین

تفسیر روح البیان جلد ۳ ص ۳۱۱ پر حضرت علامہ اسماعیل حقی رحمۃ اللہ علیہ تحریر فرماتے ہیں کہ ایک دن حضور نبی کریم صلی اللہ علیہ وآلہ وسلم نے حضرت جبریل امین علیہ السلام سے فرمایا۔

هل اصابك مشقة وتعب في رولك من السماء

کیا تجھے آسمان سے نازل ہوتے وقت کبھی کوئی تکلیف

اور مشقت بھی ہوئی ہے۔

قال نعم اربعة مواضع

عرض کی! ہاں! چار دفعہ

الاول حين القى ابراهيم في النار كنت تحت

العرش الله تعالى ادرك عبدى

پہلی مرتبہ

پہلا یہ کہ..... جب ابراہیم علیہ السلام کو نمرود نے آگ کے بھڑکتے ہوئے شعلوں کی نذر کیا تو میں اللہ تعالیٰ کے عرش کے نیچے یہ المناک منظر دیکھ رہا تھا اللہ تعالیٰ جل شانہ کی طرف سے حکم ہوا کہ جبریل پورا زور لگا کر چھ سو پروں کی طاقت صرف کر کے جاؤ اور میرے نیک..... صالح اور برگزیدہ پیغمبر حضرت ابراہیم علیہ السلام کو پکڑ لو یعنی بچالو۔

چنانچہ میں پرواز کر کے پہنچا..... اور کہا حل ما حاجتك کیا کوئی حاجت ہے؟..... اگر ہے تو بتائیں۔

تو حضرت ابراہیم علیہ السلام نے جواب دیا۔ اما اليك خلا حاجت تو ہے پر تجھ سے نہیں۔

نزہتہ المجالس میں فرمایا ہے کہ نعم..... کہ ہاں حاجت ہے تو جبریل علیہ السلام نے پوچھا کون سی۔

تو فرمایا۔ ان تكون معي في النار کہ میرے ساتھ اس آگ میں

چھلانگ لگاؤ۔

دوسری مرتبہ

حين وضع ابراهيم السكين على حلق اسمعيل

كنت تحت العرش

کہ جب حضرت ابراہیم علیہ السلام نے حضرت اسماعیل علیہ السلام کے معصوم حلقوم پر چھری رکھی تو میں عرش کے نیچے یہ دردناک نظارہ دیکھ رہا تھا تو اللہ تعالیٰ نے حکم دیا کہ آن واحد میں زمین پر جاؤ اور میرے ذبح ہونے والے..... صالح..... صابر..... اور اطاعت شعار پیارے رسول حضرت اسماعیل علیہ السلام کو بچاؤ۔

چنانچہ! حکم الہی سن کر میں نے اپنی پوری قوت سے پرواز کی اور زمین پر پہنچا فقبلت السکین میں نے چھری کو پھیر دیا۔

تیسری مرتبہ

جب کفار مکہ نے جنگ احد میں آپ کا دندان مبارک شہید کر دیا تو اللہ تعالیٰ نے حکم دیا کہ جا اور دم حبیب یعنی میرے محبوب علیہ السلام کے خون مبارک کو اپنے پروں پر اٹھا لو اس سے پہلے کہ وہ زمین گرے۔

فانه لو سقط من دمه على الارض قطرة ما اخرجت

منها نباتا ولا شجراً

کیونکہ اگر میرے حبیب علیہ الصلوٰۃ والتسلیم کے خون مبارک کا ایک

قطرہ زمین پر گر گیا تو زمین پر کوئی سبزہ اور درخت پیدا نہ ہوگا تو یا رسول اللہ صلی

اللہ علیک وآلک وسلم میں زمین پر آن واحد میں پہنچا اور آپ کے خون مبارک کو

زمین پر نہیں گرنے دیا۔

چوتھی مرتبہ

حين القى يوسف في الحب

کہ جب حضرت یوسف علیہ السلام کو کنعان کے اندھیرے کنویں میں

پھینکا گیا تو اللہ تعالیٰ کی طرف سے حکم ہوا کہ جاؤ میرے صابروشا کر نبی یوسف

علیہ السلام کو کنویں میں گرنے سے پہلے سنبھالو۔

چنانچہ میں نے پوری طاقت و قوت سے پرواز کی اور اپنے چھ سو پروں کو

کھول کر اندھیرے کنویں میں آپ اور یوسف علیہ السلام کو کنویں میں گرنے

سے پہلے اپنے پروں پر اٹھالیا اور انہیں پتھر پر آرام سے بٹھا دیا۔

قدرت کا کرشمہ

صاحبزادہ سید افتخار الحسن زیدی کہتا ہے کہ یہ قدرت الہی کا کرشمہ

سازی ہے..... ورنہ کہاں چھری کا حلق پر چلنا..... کہاں آگ کے شعلوں میں
 گرنا..... کہاں خون کے قطرہ کا زمین پر پڑنا..... کہاں یوسف کا کنویں پر آنا
 اور کہاں سدرۃ المنتہیٰ میں بیٹھ کر خدا تعالیٰ کی حمد و ثنا کرنا اور کہاں جبریل کا
 عرش کے نیچے ہونا اور کہاں کروڑوں اربوں میلوں کا فاصلہ..... اللہ کی شان.....
 اور خدا کی قدرت کے ساتھ ساتھ..... جبریل علیہ السلام کی قوت اور چھ سو پروں
 کی طاقت دیکھو!

حضرات محترم..... اگر کروڑوں میل کا فاصلہ آج واحد میں حضرت
 جبریل علیہ السلام طے کر کے عرش سے زمین پر آ سکتا ہے تو امام الانبیاء صلی اللہ
 علیہ وآلہ وسلم ایک آج واحد میں زمین سے عرش پر کیوں نہیں جاسکتے۔

جنت کا دُنبہ

تو قارئین کرام جبریل علیہ السلام آج واحد میں زمین کی وادی منیٰ میں
 اترے اور جنت سے ایک دُنبہ یا مینڈھا بھی ساتھ لائے جو چار ہزار سال تک
 جنت میں پلتا اور چرتا رہا..... جسے امرِ ربّی کے تحت حضرت جبریل علیہ السلام
 جنت سے لے کر آئے۔

اور یہی دُنبہ منیٰ کے میدان میں حضرت اسماعیل علیہ السلام کی جگہ
 قربان کیا گیا۔

حضرت جبریل امین علیہ السلام نے خلیل اللہ کی خدمت میں عرض کیا

کہ یہ دُنبہ اللہ تعالیٰ نے جنت سے بھیجا ہے قُربانی ہی کرنی ہے اس کو قُربان کر لیں۔

کس سے محبت کرتے ہیں

روضۃ الشہداء ص ۷۳ مولانا حسین واعظ الکاظمی رحمۃ اللہ علیہ تحریر

کرتے ہیں۔

کہ حضرت سیدنا امام علی بن موسیٰ رضا علیہ الصلوٰۃ والسلام سے روایت ہے کہ جب حضرت ابراہیم علیہ السلام نے بکری ﴿دنبہ﴾ ذبح فرمانے لگے تو معا آپ کے دل میں خیال آیا اگر میں اپنے ہاتھ سے اپنے بیٹے کو ذبح کرتا تو مجھے عجیب ثواب عظیم حاصل ہوتا اور میرے احترام کا قدم بلند درجہ پر ہوتا۔

تب اللہ جل شانہ نے حضرت ابراہیم علیہ السلام کی طرف وحی بھیجی کہ

آپ مخلوق میں سب سے زیادہ محبت کس سے کرتے ہیں؟

جناب خلیل علیہ السلام نے عرض کی محمد صلی اللہ علیہ وآلہ وسلم سے اور ان

کی آل پاک سے کیونکہ وہ آپ کی حبیب ہیں۔

خطاب ہوا! کہ کیا آپ انہیں زیادہ عزیز رکھتے ہیں یا اپنے آپ کو

جناب خلیل نے کہا ان کے ساتھ اپنی ذات سے زیادہ محبت رکھتا ہوں،

فرمان ہوا! آپ ان کے بیٹوں کو زیادہ محبوب رکھتے ہیں یا اپنے بیٹوں

کو۔

جناب خلیل نے کہا! مجھے اُن کی اولاد اُمجاد اپنی اولاد سے زیادہ محبوب

ہے۔

ذکرِ کربلا سے آنکھیں نم ہو گئیں

اللہ تبارک و تعالیٰ نے وحی بھیجی کہ اُن کی بڑی شان والے بیٹے پر
عُربت کے عالم میں دشتِ کربلا میں جو روستم ڈھایا جائے گا۔

جب حضرت ابراہیم علیہ السلام نے واقعہ کربلا کا احوال سنا تو آپ کی
چشمانِ مبارک سے آنسو جاری ہو گئے۔

اللہ جلّ شانہ نے خطاب فرمایا! اے ابراہیم ﴿علیہ السلام﴾ حسین پر
رونے اور اسی کی یاد میں اپنے دل کو پہنچنے والے غم کا ثواب اتنا ہی ہے جتنا ثواب
اپنے بیٹے کو قربان کرنے سے حاصل ہوتا ہے۔

فدیۃ بذبحِ عظیم

اور ہم نے فدیہ دے کر ذبحِ عظیم کا لقب عطا فرما دیا۔

سید افتخار الحسن زیدی کے نزدیک یہ قربانی یہ فدیہ اور یہ ذبیحہ کوئی معمولی

شے نہیں تھی۔

یہ وہ قربانی تھی جسے خود خالق کائنات نے اپنے لئے طلب فرمایا تھا

جنت کا وہ مینڈھا اپنی نسبت کی وجہ سے بلند تو ہو گیا اور ظاہراً حضرت اسماعیل

علیہ السلام کی جگہ قربان ہو کر تمام مینڈھوں میں افضل و برتر ہو گیا..... کہ اُس کی نسبت اللہ کے نبی کے ساتھ ہو گئی۔

لیکن اس کے باوجود وہ مینڈھا حضرت سیدنا اسماعیل علیہ السلام کا فدیہ اس لئے نہیں بن سکتا..... کہ فدیہ کہتے ہیں کہ متبادل کو جب غزوات میں سرایا میں جنگوں میں قیدی بنتے تو ان سے فدیہ لے کر انہیں چھوڑا جاتا تھا غلام کے فدیہ میں اور سردار کے فدیہ میں کیا فرق نہیں ہوتا؟ یقیناً ہوتا ہے اور بہت زیادہ فرق ہوتا ہے جتنا بڑا سردار ہوتا ہے جتنا دولت مند ہوتا ہے فدیہ بھی اتنا ہی زیادہ ہوتا ہے۔

ادھر اسماعیل ہے۔

اللہ کا نبی ہے رب کا پیغمبر ہے اُسے جان واپس کی جا رہی ہے فدیہ دینے کے بعد۔

حضرت اسماعیل کا فدیہ

تو اسماعیل علیہ السلام کا فدیہ کبھی بھی مینڈھا نہیں ہو سکتا خواہ وہ جنت کا ہی کیوں نہ ہو کیونکہ جنت کا مینڈھا بھی تو مینڈھا ہے لیکن ادھر تو اسماعیل ہے اور اس کے لئے لقب بھی ذبحِ عظیم ملنے والا ہے..... حقیقت یہ ہے کہ مینڈھا وقتی طور پر ذبح کر دیا گیا لیکن درحقیقت حضرت اسماعیل علیہ السلام کی فدیہ حضرت سیدنا امام حسین علیہ السلام ہیں جن کی گردن پر چھری چلانے اور ان کو

ذبح کرنے کے لئے ایک نظام بنایا گیا ایک بھر پور نظام بنایا گیا پھر اس قربانی کو دائمی کر دیا کہ ہر پل یاد کر بلا مومنین کے سینوں میں..... شمع نور کی طرح روشن رہے گی۔

کہ اسماعیل بھی شہزادہ ہے..... حسین بھی شہزادہ ہے۔

اسماعیل جد ہے..... حسین آل ہے۔

اسماعیل ذبح ہے..... حسین بھی ذبح ہے۔

اسماعیل شان والے..... حسین بھی شان والے

اسماعیل پیغمبر زادے..... حسین بھی پیغمبر زادے

اسماعیل نے مکہ بسایا..... حسین نے کربلا بسائی

اسماعیل میں بھی وہی نور..... حسین میں بھی وہی نور

اسماعیل ذبح اللہ بنے تو حسین ان کا فدیہ بنے

وہی قربانی جو منیٰ سے شروع ہوئی تھی اس کا اختتام کربلا کے میدان

میں ہوا۔

حکیم الامت علامہ اقبال رحمۃ اللہ علیہ نے منظر کشی کی۔

غریب و سادہ و رنگیں ہے داستانِ حرم

نہایت اس کی حسین ابتداء ہیں اسماعیل

اور ہمارے شاعر اسلام حضرت علامہ صائم چشتی رحمۃ اللہ علیہ نے بھی

کمال کر دیا آپ نے اس منظر کشی کو اس شعر میں بیان کیا۔

ذبحِ عظیم کی ہوئی تکمیل آپ پر
ذوقِ منیٰ کا حاصلِ مصدرِ حسین ہیں

اللہ تعالیٰ نے اس قربانی کو قبول فرمایا اور اس کی یادِ آخر والوں کے لئے

چھوڑ دی..... حضرت سیدنا ابراہیم علیہ السلام اپنے صاحبزادے حضرت سیدنا

اسماعیل علیہ السلام کو ساتھ لے کر اور اس ذبح شدہ دُنبے کو لے کر واپس تشریف

لائے۔

منتظر ماں

ادھر حضرت ہاجرہ رضی اللہ عنہا منتظر تھیں جاں سوز خبر سننے کے لئے کہ

میرے بیٹے کے ذبح ہونے کی خبر میرے شوہر نامدار سنائیں گے آپ دل میں

ان الفاظ کو سوچ رہی تھی کہ جب حضرت ابراہیم علیہ السلام اکیلے تشریف لائیں

گے تو ان سے کن الفاظ میں بات کروں گی اور رب تعالیٰ کا شکر یہ ادا کروں گی

جس نے مجھے اسی قابل سمجھا کہ میرے بیٹے کی قربانی طلب فرمائی

سجدہ شکر

جب حضرت ابراہیم خلیل اللہ علیہ السلام اپنے صاحبزادے حضرت

اسماعیل ذبح اللہ علیہ السلام اور اس جنتی دُنبے کو لے کر گھر پہنچے تو حضرت ہاجرہ

سلام اللہ علیہا اپنے بیٹے کو زندہ سلامت دیکھ کر حیران و پریشان ہو گئیں اور پھر

جب قربانی کی قبولیت اور اس جنتی مینڈھے کے بارے میں سنا تو خوشی سے آنکھوں میں آنسو آگئے آپ نے اپنے پیارے بیٹے کو گلے سے لگایا اور پھر تینوں نفوسِ قدسیہ نے بارگاہِ ایزدی میں قبولیت ہونے پر سجدہ شکر ادا کیا۔

حضرت ابراہیم علیہ السلام بعد ازاں واپس فلسطین چلے گئے اور حضرت اسماعیل علیہ السلام اپنی والدہ محترمہ کے ہمراہ مکہ المکرمہ ہی میں سکونت پذیر رہے "تاریخ ابن خلدون" میں ہے کہ جب حضرت سیدنا اسماعیل علیہ السلام کی عمر مبارک پندرہ برس ہوئی تو آپ کی والدہ ماجدہ حضرت ہاجرہ رضی اللہ عنہا کا انتقال ہو گیا۔

تجہیز و تکفین کے بعد حضرت اسماعیل علیہ السلام کا دل مکہ سے اُچاٹ ہو گیا آپ نے شام کی طرف جانے کا قصد کیا قبیلہ بنی جرہم نے جب دیکھا کہ اسماعیل علیہ السلام یہاں سے جانا چاہتے ہیں تو انہوں نے حضرت اسماعیل کو جانے سے روکنے کی بہت کوشش کی اور بالآخر روکنے میں کامیاب ہو گئے۔

بنی جرہم کی محبت

بنی جرہم والے سارے لوگ آپ کے مُعتقد تھے اور آپ سے محبت کرتے تھے وہ جانتے تھے کہ آپ اللہ کے مقرب ہیں۔

اُن کی محبت دیکھ کر حضرت اسماعیل علیہ السلام نے جانے کا ارادہ

تبدیل کر دیا۔

حضرت اسماعیل کی شادی

حضرت اسماعیل علیہ السلام کا نکاح بنی جرہم نے کوشش سے خاندان
عمالقہ کی ایک لڑکی جس کا نام عمارہ تھا اس کے ساتھ کر دیا۔

عمارہ بنت سعید حضرت اسماعیل کی زوجہ اپنے شوہر کے ہمراہ رہنے لگی
ایک مرتبہ حسب دستور حضرت ابراہیم علیہ السلام حضرت سارہ سے اجازت لے
کر حضرت اسماعیل ذبح اللہ علیہ السلام سے ملنے کے لئے تشریف لائے گھر میں
حضرت اسماعیل علیہ السلام تشریف فرما نہیں تھے صرف عمارہ بنت سعید گھر میں
موجود تھیں۔

حضرت ہاجرہ رضی اللہ عنہا کا انتقال ہو چکا تھا حضرت اسماعیل علیہ
السلام شکار کے لئے گئے ہوئے تھے۔

حضرت ابراہیم علیہ السلام نے دروازہ کھٹکھٹایا عمارہ نے دروازہ کھولا۔
حضرت ابراہیم علیہ السلام نے عمارہ سے چند باتیں دریافت
فرمائیں۔

تم کون ہو؟

اسماعیل کہاں ہے؟

ہاجرہ کا انتقال کب ہوا؟

تیز زبان بیوی

عمارہ نے اتنی سختی سے جواب دیا کہ حضرت ابراہیم علیہ السلام اس کی بد اخلاقی سے پریشان ہو گئے اس نے کہا میں تو یہاں شادی کر کے پچھتا رہی ہوں کتنے کتنے دن تنگی کے ساتھ گزرتے ہیں۔

حضرت ابراہیم علیہ السلام واپس جاتے وقت یہ فرما گئے کہ جب اسماعیل آئے تو اسے کہنا اپنے گھر کا دروازہ تبدیل کر لے حضرت ابراہیم علیہ السلام کے چلے جانے کے بعد جب حضرت اسماعیل علیہ السلام واپس تشریف لائے۔

عمارہ نے سارہ واقعہ بیان کیا اور کہا ایک بابا صاحب آئے تھے اپنا نام ابراہیم بتاتے تھے اور جاتے وقت یہ کہہ کر گئے ہیں کہ اسماعیل آئے تو اسے کہہ دینا کہ اپنے گھر کا دروازہ تبدیل کر لے حضرت اسماعیل علیہ السلام نے فرمایا وہ میرے والد گرامی تھے اور مجھے ہدایت کر گئے ہیں کہ میں تمہیں طلاق دے دوں اسی وجہ اب میں تم سے علیحدگی اختیار کرتا ہوں۔

دُنیا کی پہلی طلاق

عزیزانِ گرامی! حضرت اسماعیل ذیخ اللہ علیہ السلام وہ پہلے شخص ہیں جنہوں نے اپنے باپ کے کہنے پر اپنی بیوی کو طلاق دے دی اس وقت حضرت

اسمعیل علیہ السلام صاحب وحی نہ تھے لیکن حضرت ابراہیم علیہ السلام صاحب وحی پیغمبر نبی اور رسول تھے مَوْرَجین فرماتے ہیں ہو سکتا ہے کہ حضرت ابراہیم علیہ السلام کو بذریعہ وحی اس کی ہدایت دی گئی ہو۔

ذبح اللہ کی دوسری شادی

بہر حال عمارہ کو طلاق دینے کے بعد حضرت سیدنا اسمعیل ذبح اللہ علیہ

السلام نے سیدہ بنت مضاہ جبرہمی سے عقد فرمایا۔

ایک عرصہ کے بعد حضرت سیدنا ابراہیم خلیل اللہ علیہ السلام دوبارہ مکہ

کی سرزمین پر تشریف لائے۔ اتفاقاً اس دن بھی حضرت اسمعیل ذبح اللہ

علیہ السلام گھر پر موجود نہ تھے۔

حضرت ابراہیم علیہ السلام نے دروازہ کھٹکھٹایا۔

سیدہ بنت مضاہ نے دروازہ کھولا حضرت ابراہیم علیہ السلام کو دیکھ کہ

سلام پیش کیا۔

حضرت ابراہیم علیہ السلام نے پوچھا اسمعیل کہاں ہے۔

عرض کی! وہ شکار کے لئے گئے ہیں۔

آپ نے پوچھا! تمہارا شوہر کیسا ہے۔

عرض کی! بہت ہی اچھے نیک سیرت۔

آپ نے فرمایا تم خوش ہو رہتی ہو۔

عرض کی! جی حضور میں بڑی خوش قسمت ہوں کہ مجھے اتنے اچھے شوہر ملے پھر اس نے آپ کو وضو کرایا اور جو دودھ گوشت موجود تھا بڑی خوشی سے پیش کیا اور معذرت کی کہ یہاں گندم پیدا نہیں ہوتی ہم لوگ دودھ خرما اور شکاری گوشت کھا کر ہی گزارا کرتے ہیں حضرت ابراہیم علیہ السلام بہت خوش ہوئے اور دعائے برکت کی اور جب آپ واپس تشریف لے جانے لگے سیدہ نے روکا لیکن چونکہ آپ حضرت سارہ رضی اللہ عنہا سے واپسی کا وعدہ فرما کر آئے تھے لہذا آپ نے رخصت کی اجازت لی اور جاتے جاتے آپ نے سیدہ سے فرمایا کہ جب تمہارا شوہر آئے تو میرا سلام کہنا اور یہ کہنا اب تمہارے مکان کا دروازہ اچھا ہے میں نے پسند کیا اور اب کبھی اس کو تبدیل نہ کرنا جس وقت حضرت اسمعیل علیہ السلام شکار سے واپس آئے سیدہ نے نہایت تعظیم و تکریم سے حضرت ابراہیم علیہ السلام کا نام لیا اور لفظ بہ لفظ ساری بات حضرت اسمعیل علیہ السلام کو سنائی۔

حضرت اسمعیل علیہ السلام نے یہ سن کر فرمایا وہ میرے باپ تھے اور مجھے ہدایت کر گئے ہیں کہ تمہیں اپنے سے کبھی جدا نہ کروں ایک روایت کے مطابق آپ کی دوسری بیوی کا نام ہالہ تھا ﴿واللہ اعلم﴾

کعبۃ اللہ کی تعمیر

پھر اللہ تبارک و تعالیٰ کی طرف سے بذریعہ وحی حضرت ابراہیم علیہ

السلام کو حکم ہوا کہ میرے گھر کی تعمیر نو کی جائے۔

کعبۃ اللہ طوفانِ نُوح میں محفوظ رہنے والی واحد عمارت تھی لیکن طوفانِ نُوح کے ختم ہونے کے بعد کعبہ کی دیواریں منہدم ہو چکی تھیں چنانچہ کعبہ شریف کی تعمیر کا حکم ملتے ہی حضرت سیدنا ابراہیم علیہ السلام حضرت سارہ اور حضرت اسحاق علیہم السلام کو وہیں چھوڑ کر بحکم خدا ملک عرب کے اس عظیم شہر میں تشریف لے آئے جسے مکّۃ المکرمہ کہا جاتا ہے۔

تعمیر کعبہ کا حکم

اور

دعائے ابراہیم

حضرت ابراہیم علیہ السلام اور حضرت اسماعیل علیہ السلام نے بحکمِ
خداوندی اس کے گھر کی تعمیر شروع کر دی۔

اللہ کا گھر بنا..... ربِّ داکوٹھا تیار کیتا۔

جیسا کہ قرآن پاک میں ارشاد باری تعالیٰ ہے۔

﴿سورة البقرہ آیت نمبر ۱۲۷﴾

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ

اور جب اٹھاتا تھا ابراہیم اس گھر کی بنیادیں..... اور اسماعیل..... اور

دونوں یہ دعا بھی کرتے جاتے تھے کہ یارب ہماری اس محنت کو قبول فرما بے
شک تو ہی سننے اور دیکھنے والا ہے۔

اللہ کا گھر بنایا خلیل نے وہ گھر جسے سب سے پہلے جبریل امین نے بنایا

وہ گھر جسے دنیا میں سب سے پہلے حضرت آدم علیہ السلام نے بنایا اب اس کی تعمیر

نوح حضرت ابراہیم علیہ السلام فرما رہے ہیں۔

معمار ابراہیم ہیں اور مزدوری حضرت اسماعیل علیہ السلام کر رہے ہیں

دونوں باپ بیٹے نے خانہ کعبہ بنانا شروع کیا حضرت ابراہیم علیہ

السلام معمار کا کام کر رہے تھے اور اسماعیل علیہ السلام گارا اور پتھر اٹھا اٹھا کر

دیتے تھے۔

کعبہ کی تعمیر کے وقت دونوں بزرگ یہ دعا بھی کرتے جا رہے تھے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

اے ہمارے رب یہ کام ہمارا قبول کر بے شک تو سمیع و
علیم ہے۔

﴿سورة البقرہ آیت ۱۲۷﴾

پتھر کی شان

جس وقت دیوار بند ہوئی تو حضرت ابراہیم علیہ السلام نے ایک پتھر رکھا
اور اس پر کھڑے ہو کر کعبے کی تعمیر شروع کی۔

تعمیر کعبہ کے انعام کے طور پر اللہ تعالیٰ نے ابراہیم علیہ السلام نے جس
پتھر پر کھڑے ہو کر خانہ کعبہ کی تعمیر کی تھی اس پتھر کو جائے نماز بنا دیا۔

وَاتَّخِذْ مِنْ مَّقَامِ إِبْرَاهِيمَ مُصَلًّى
خانہ کعبہ تو تعمیر ہو گیا۔

ایک روایت ہے کہ کوہِ ابو قُبیس سے آواز آئی کہ میرے پاس تمہاری
امانت رکھی ہے لے لو اور بعض یہ کہتے ہیں کہ حضرت جبریل امین علیہ السلام نے
حجرِ اسود کا پتہ بتلایا تھا۔

الغرض حضرت اسماعیل ذبح اللہ علیہ السلام اس پتھر کو اٹھا کر لائے اور
حضرت ابراہیم علیہ السلام نے اسے مقامِ رکن پر رکھ دیا یہی حجرِ اسود ہے جسے
بوسہ دیا جاتا ہے اور اس کے فضائل احادیث طیبہ میں منقول ہیں۔

حضرت خلیل اللہ کا اعلان

کعبۃ اللہ کی تعمیر کے بعد حضرت ابراہیم خلیل اللہ علیہ السلام نے اللہ تعالیٰ کے حکم پر اعلان کیا۔

اللہ نے فرمایا میرے خلیل پہاڑ کی چوٹی پر کھڑے ہو کر حج کے لئے لوگوں کو بلاؤ۔

﴿تفسیر کبیر جلد ۶ ص ۱۵۶ تاریخ الحرمین جلد ۱ ص ۱۱۸﴾

حضرت ابراہیم خلیل اللہ علیہ السلام نے عرض کی خداوند میری آواز لوگوں تک کیسے پہنچے گی۔

یارب وما یبلغ صوتی

اللہ نے فرمایا! اے خلیل اعلان کرنا تمہارا کام ہے تمہاری آواز لوگوں تک پہنچانا ہمارا کام ہے۔

علیک الذی و علی البلاغ

چنانچہ حضرت ابراہیم علیہ السلام مکہ میں ایک پہاڑ کی چوٹی پر کھڑے ہو گئے اور بلند آواز سے فرمایا۔

یا ایہا الناس ان اللہ قد بنی لکم بیتا و دعا کم

الی حجة فاجیبوه

اے لوگو! بے شک اللہ نے تمہارے لئے گھر بنایا

ہے اور تمہیں اس کے حج و زیارت کے لئے بلایا ہے پس
تم لوگ آ جاؤ۔

فسمعه ما بین السماء و الارض

تو زمین و آسمان کی ہر چیز نے سنا اسکے بعد حضرت ابراہیم علیہ السلام
حضرت اسماعیل علیہ السلام اور وہ سب لوگ جو حضرت ابراہیم علیہ السلام کی
نبوت پر اللہ کی واحدانیت پر ایمان لائے تھے حج کے لئے جمع ہو گئے۔

خلیل اللہ کا معجزہ

معلوم ہوا! اللہ تعالیٰ کے خلیل کا معجزہ یہ بھی ہے کہ آپ کی آواز کو
چاروں اطراف سے اہل ایمان نے سنا اور حج کے لئے پہنچے۔
تعمیر کعبہ کے بعد حضرت ابراہیم علیہ السلام جب تک ظاہری طور پر
حیات رہے ہر سال حج کے لئے آتے رہے۔

آپ نے تعمیر کعبہ کی حج کیا منیٰ و عرفات کی طرف گئے قربانی کی خانہ
کعبہ کا طواف کیا اور بعد ازاں پھر شام چلے گئے۔

رفتہ رفتہ وہ صحرا جدھر کا رخ کرنا قافلے اپنا زیاں سمجھتے تھے ادھر تجارت
کے لئے آنے لگے مکہ شریف آباد ہوتا گیا ابراہیم علیہ السلام کی دعا کا اعجاز تھا کہ
اس سرزمین پر برکتیں نازل فرما۔

صدائے خلیل اور مشیتِ الہی اپنا رنگ دکھانے لگی

جس کی نشاندہی قرآن مجید نے بھی یوں کروائی ہے کہ
 إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا
 وَهُدًى لِلنَّاسِ فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ
 دَخَلَهُ كَانَ آمِنًا۔

حضرت ابراہیم علیہ السلام کی دعائیں

اللہ کے خلیل نے اپنے رب کے حضور بہت سی دعائیں کی ہیں بہت سی
 التجائیں فرمائیں ہیں اس لئے کہ آپ اللہ کے دوست تھے آپ اللہ کے خلیل
 تھے اللہ تعالیٰ نے آپ کی کسی بھی دعا کو رد نہیں کیا حضرت ابراہیم علیہ السلام کی
 مندرجہ بالا قرآنی دعاؤں اور ارشاد باری تعالیٰ کا لُبَّاب یہ ہے کہ ان میں مندرجہ
 ذیل حقائق کھل کر سامنے آئے ہیں۔

﴿نمبر ۱﴾ یا اللہ اس بے آب و گیاہ وادی کے رہنے والوں کو ہر طرح

کے اور ہر موسم و بے موسم کے تر و تازہ پھلوں اور میوہ جات سے رزق مہیا کر

﴿نمبر ۲﴾ اس شہر کو امن و سلامتی کا گہوارا بنا دے۔

﴿نمبر ۳﴾ اور جو اس شہر میں داخ ہو جائے اسے امان دے دے۔

تاریخ الحرمین الشریفین حصہ اول ص ۹۷ مصنف الحاج عباس کرارہ المکی

تحریر کرتے ہیں۔

ان اللہ تعالیٰ لما قال انی جاعل فی الارض

خَلِيفَة

کہ جب اللہ تعالیٰ نے فرشتوں سے فرمایا کہ میں

زمین پر اپنا خلیفہ اپنا جانشین اور اپنا نائب بنانا چاہتا ہوں

تو فرشتوں نے کہا کہ یا اللہ تو ہمارے سوا کوئی مخلوق پیدا کرنا چاہتا ہے

جو خوں ریزی کرے گی اور زمین پر فساد پھیلانے جبکہ صبح شام ہم تیری حمد و ثنا کرتے ہیں۔

غضب علیہم تو فرشتوں کا جواب سن کر اللہ تعالیٰ ان پر غضب ناک

ہوا۔

افعا خوا بعرشہ تو فرشتوں نے عرش کے نیچے پناہ کا فطا فوا حولہ

سبعة اشواط پھر فرشتوں نے عرش عظیم کے ارد گرد سات پھیرے لے کر

طواف کیا حتیٰ کہ یہاں تک کہ اللہ کریم فرشتوں پر راضی ہو گیا پھر فرشتوں سے

فرمایا ابنوا لی بیتاً فی الارض کہ زمین پر بھی میرے لئے گھر بناؤ۔

دو ہزار سال پہلے

حضرات گرامی! فرشتوں نے تخلیق حضرت آدم علیہ السلام سے دو

ہزار سال پہلے زمین پر کعبہ شریف بنایا زمین پر کعبہ عین اسی جگہ ہے یہاں عرش

پر کے نیچے فرشتوں کا قبلہ بیت المعمور ہے زمین پر کعبہ بنانے کی وجہ یہ تھی کہ اللہ

تعالیٰ اپنے بندوں پر رحم فرمائے اور ان کے گناہ معاف فرمانے کے لئے سبیل کی

جائے۔

مشکوٰۃ شریف ص ۲۲۲ نبی کریم صلی اللہ علیہ وآلہ وسلم فرماتے ہیں۔

الحاج والعمار وفدا للہ

کہ حج اور عمرہ کے لئے آنے والے اللہ تعالیٰ کے مہمان ہوتے ہیں

حضرت آدم علیہ السلام بھی کعبہ شریف میں جا کر اللہ تعالیٰ کی عبادت کیا کرتے

تھے حضرت نوح علیہ السلام کے دور میں طوفان آنے سے کعبہ اللہ کو نقصان پہنچا

جس کی تعمیر نوح حضرت ابراہیم خلیل اللہ علیہ السلام اور حضرت اسماعیل علیہ السلام

نے فرمائی اور حضرت ابراہیم علیہ السلام نے اپنے رب کی بارگاہ میں التجا کی۔

مَنْ آمَنَ مِنْهُمْ بِاللَّهِ وَالْيَوْمِ الْآخِرِ

جو بھی ان میں اللہ تعالیٰ اور آخرت پر ایمان لائیں ان

کے لئے یہ انعامات اور اکرامات مخصوص کر دے۔

امان والا شہر

ترجمہ اعلیٰ حضرت رحمۃ اللہ علیہ کے حاشیہ پر..... خزائن العرفان

تفسیر میں حضرت صدر الافاضل فرماتے ہیں..... کہ اس شہر کو امن و امان والا بنا

دے سے یہ مراد ہے کہ حرم کعبہ میں قتل و غارت حرام ہے اور وہاں سے شکار تک

کو امن ہے یہاں تک کہ حرم شریف میں شیر اور بھیڑیے کا شکار بھی نہیں کرتے

اور مومن اس میں داخل ہو جاتے تو عذاب سے مامون ہو جاتا ہے

اور حرم کو اس لئے حرم کہتے ہیں کہ اس میں قتل..... ظلم اور شکار تک حرام ہے ممنوع ہے۔ ﴿تفسیرات احمدی﴾

فساد نہیں ہو سکتا

اور اگر کوئی مجرم بھی حرم شریف میں داخل ہو جائے تو اس سے تعرض کیا جائے گا۔

﴿مدارک﴾

وَجَعَلْنَا الْبَيْتَ مَثَابَةً لِّلنَّاسِ وَأَمْنًا

اور ہم نے اس گھر کو مرجع الخلاق..... پناہ گاہ..... اور دارالامان بنایا یہاں فتنہ اور فساد تو ایک طرف کوئی شخص مکھی بھی نہیں مار سکتا۔
محترم قارئین ! اللہ کے خلیل نے جو بھی طلب کیا..... انہیں عطا کیا گیا..... جو دعا کی..... وہ قبول ہوئی..... جو مانگا..... وہ دیا گیا۔

سب سے اہم دُعا ہے ابراہیم

مثلاً حضرت ابراہیم علیہ السلام نے امام الانبیاء صلی اللہ علیہ وآلہ وسلم کی تشریف آوری کی دُعا کی اللہ تعالیٰ نے قبول فرمائی۔
آپ نے دُعا فرمائی !

رَبَّنَا وَابْعَثْ فِيهِمْ رَسُولًا

اے خدا! یہاں اپنا رسول مبعوث فرما۔

اللہ تعالیٰ نے دُعا قبول فرمائی..... اور مکہ کی سرزمین میں اپنے پیارے

حبیب حضرت محمد مصطفیٰ صلی اللہ علیہ وآلہ وسلم کو مبعوث فرمایا۔

اور حضرت ابراہیم علیہ السلام کی دُعا کے مقبول ہونے کی دلیل امام

الانبیاء نے یہ کہہ کر دی!

انا دعوة ابراهيم۔

میں حضرت ابراہیم علیہ السلام کی دُعا ہوں۔

دُعائیں قبول ہوئیں

اللہ کے خلیل نے اولادِ زینہ کے لئے دُعا فرمائی۔

رَبِّ هَبْ لِي مِنَ الصَّالِحِينَ

جو کہ اُسی وقت قبول ہوگئی اور اُسی وقت حلیم بیٹے کی بشارت آگئی۔

حضرت ابراہیم علیہ السلام نے دُعا کی!

رَبِّ اجْعَلْ هَذَا الْبَلَدَ اٰمِنًا وَّارْزُقْهُمْ مِّنَ الشَّمْرَاتِ

کہ اس شہر کو اُمن کا گہوارا بنا دے اور اس میں

بسنے والوں کو تروتازہ پھلوں سے رزق عطا فرما۔

آج دیکھ لیں اُس بستی میں ساری دُنیا سے پھل جاتے ہیں اور جتنے

پھل مکہ شریف میں اور مدینہ شریف میں ہوتے ہیں اتنے کہیں اور نہیں ہوتے۔

کیونکہ اگر مکہ کے لئے دُعا حضرت ابراہیم علیہ السلام نے کی ہے۔
تو مدینہ کے لئے دُعا حضرت مُحَمَّدٌ مُصْطَفٰی صَلٰی اللہ علیہ وآلہ وسلم نے کی ہے

مزید دُعاے ابراہیمی

حضرت ابراہیم علیہ السلام نے یہ دُعا بھی کی تھی !
رَبَّنَا اغْفِرْ لِيْ وَالْوَالِدِيْنَ وَلِلْمُؤْمِنِيْنَ يَوْمَ يَقُوْمُ
الْحِسَابُ

یا اللہ ! مجھے بخش دے..... میرے والدین کو بھی بخش

دے اور قیامت تک آنے والے ہر مسلمان کو بخش دے

اس دُعا سے دو باتیں ثابت ہوئیں۔

نمبر ۱ مؤمنین کی اور والدین کی بخشش کی دُعا سنتِ حضرت ابراہیم ہے

نمبر ۲ حضرت ابراہیم علیہ السلام کے والدین ایمان والے ہیں۔

اگر آپ کے والدین ایمان والے نہ ہوتے تو اللہ تعالیٰ کبھی اس دُعا کو

قبول نہ فرماتا بلکہ روک دیتا اپنے خلیل کو اس دُعا سے نہ روکنا بلکہ خوش ہونا دلیل

ہے۔

اس بات کی..... کہ حضرت ابراہیم علیہ السلام کے والد تاریخ بھی

ایمان والے تھے آپ کی والدہ حضرت نونا بھی ایمان والی تھی۔

کوئی کہتا ہے سید افتخار الحسن..... تیرے پاس کیا دلیل ہے کہ یہ دُعا اللہ

تعالیٰ نے رد نہیں فرمائی..... سید افتخار الحسن کہتا ہے کیا ابھی کسی اور دلیل کی ضرورت باقی رہ گئی ہے؟

کہنے لگے کیا مطلب۔

میں نے کہا اللہ دعا کا قرآن میں بیان فرمانا اور پھر نماز میں ہر مسلمان پر واجب کر دینا کہ یہ دعا مانگو دلیل..... اس بات کی کہ یہ دعا اللہ نے قبول کی بھی اور اس کا اجر بھی اپنے خلیل کو دیا۔

مُسْتَجَابُ الدَّعَوَاتِ

اللہ کے خلیل کے اور بہت سے فضائل کے ساتھ ایک فضیلت یہ بھی تھی کہ آپ مستجاب الدعوات۔

مُسْتَجَابُ الدَّعَوَاتِ اُسے کہتے ہیں جس کی ہر دعا قبول ہو وہ شخص جس کی دعا قبول نہ ہو مُسْتَجَابُ الدَّعَوَاتِ نہیں ہے۔

وہ شخص جس کی کوئی دعا قبول ہو کوئی نہ ہو مُسْتَجَابُ الدَّعَوَاتِ نہیں ہے جس کی طرح دعا قبول ہو اُسے مُسْتَجَابُ الدَّعَوَاتِ کہتے ہیں۔

اللہ کا خلیل مُسْتَجَابُ الدَّعَوَاتِ تھا۔

آپ نے کسی کو ایمان کی تلقین کی..... وہ شخص آپ پر ایمان نہیں لایا آپ نے اُس کے لئے بدعا کی وہ مر گیا..... چنانچہ ایک مرتبہ پھر یہی ہوا تو حضرت جبریل امین علیہ السلام آپ کے پاس آئے عرض کی اے خلیل آپ کسی

کے مرنے کی دعامت کیا کریں کیونکہ اللہ تعالیٰ آپ کی دُعا کو رد نہیں فرماتا جبکہ وہ اُن کفار کو نہیں دیکھتا اُن میں سے آنے والے مسلمانوں کو دیکھتا ہے۔

معلوم ہوا، اللہ کے خلیل کی دُعا رد نہیں جاتی اللہ کے خلیل نے بڑی دُعائیں کیں کبھی اہل عرب کے لئے۔

کبھی اُمتِ محمدیہ کے لئے۔

کبھی اپنے والدین کے لئے۔

کبھی مومنین کے لئے۔

جو شخص یہ کہے کہ وفات شدہ کے لئے دُعا نہیں مانگنی چاہیے..... اُسے

کہو..... مغفرت کے لئے دُعا کرنا..... نبیوں کی سُنّت بھی ہے اور نماز میں شامل ہے۔

خلیل اللہ

خلیل اللہ، حضرت ابراہیم علیہ السلام کا لقب ہے اس کا معنی اللہ کا دوست ہے حضرت ابراہیم علیہ السلام اللہ تعالیٰ کے چند اُن مقربین انبیاء میں شامل ہیں جن کو بہت سوں پر فضیلت دی گئی۔

حضرت سیدنا ابراہیم علیہ السلام..... وہ ہیں جن کے نام پر قرآن پاک میں سورۃ آئی..... جس کا نام سورۃ ابراہیم ہے۔

حضرت سیدنا ابراہیم علیہ السلام..... وہ ہیں جن کی دعا نماز میں شامل

ہے اور ہر مسلمان دن میں پانچ مرتبہ یہ دُعا مانگتا ہے۔

حضرت سیدنا ابراہیم علیہ السلام..... وہ ہیں جن کی پیشانی میں نُورِ مُحَمَّدؐ

چمکتا تھا۔

حضرت ابراہیم علیہ السلام..... وہ ہیں جنہیں جد الانبیاء کہا جاتا ہے۔

حضرت ابراہیم علیہ السلام..... وہ ہیں جنہیں مقامِ رضا عطا کیا گیا ہے

حضرت ابراہیم علیہ السلام..... وہ ہیں جن کے بارے میں امام الانبیاء

صلی اللہ علیہ وآلہ وسلم نے فرمایا! لوگو جان لو، انا دعوة ابراہیم وبشارة

عیسیٰ میں ابراہیم علیہ السلام کی دُعا اور عیسیٰ علیہ السلام کی خوشخبری ہوں۔

حضرت ابراہیم علیہ السلام..... وہ ہیں جن کے قدموں کے نشان کو

مصلیٰ بنایا گیا۔

خلیل اللہ علیہ السلام کا خاص تعلق..... اللہ سے ہے..... مُحَمَّدؐ سے ہے

..... آلِ مُحَمَّدؐ سے ہے..... اُمتِ مُحَمَّدؐ سے ہے۔

اللہ سے تعلق

اللہ تعالیٰ جل شانہ سے آپ کا تعلق اس قدر ہے کہ آپ اُس کے خلیل

بنے آپ اُس کی رضا کے طالب رہے اور دُعا آپ کی رد اُس نے نہ جانے دی

اللہ سے آپ کا تعلق یہ ہے کہ وہ خدا جو ساری روئے زمین کو پالنے والا

ہے جو سب کو دیکھتا ہے سب کی سنتا ہے لیکن خلیل کو خاص طور پر دیکھتا ہے خلیل

جب تک ظاہری حیات میں رہے اللہ نے خصوصی طور پر اپنے خلیل کو ہی دیکھا
اللہ کی خصوصی توجہ خلیل کی طرف مرکوز رہی۔

حضرت محمد مصطفیٰ سے تعلق

خلیل اللہ کا تعلق حضرت سیدنا محمد مصطفیٰ صلی اللہ علیہ وآلہ وسلم سے کیسا
تھا..... یہ سوال نہ تو پیچیدہ ہے اور نہ ہی مشکل ہے وہ اس لئے کہ دوست کے
پیارے سے پیار رکھنا اصول بھی ہے اور فطرت بھی ہے چونکہ حضرت سیدنا محمد
مصطفیٰ اللہ تعالیٰ کے سب سے مقرب و افضل بندے ہیں لہذا آپ سے خصوصی
تعلق حضرت ابراہیم علیہ السلام کا ہوا..... اور باعث فخر یہ بات ہوئی کہ آپ صلی
اللہ علیہ وآلہ وسلم ان ہی کی نسل مبارک میں سے جلوہ گر ہوئے۔
اور آپ کے لئے دعا کی۔

رَبَّنَا وَبَعَثْ فِيهِمْ رَسُولًا

آل محمد سے تعلق

آل محمد صلی اللہ علیہ وآلہ وسلم درحقیقت حضرت ابراہیم علیہ السلام کی
اولاد ہے ان کا شجرہ ایک ہے اور یہ وہی شجرہ ہے جسے قرآن میں كَشَجَرَةً طَيِّبَةً
کہا گیا۔

یہ وہ پاک نسب ہے جو آدم سے چلا اور قیامت تک کے سادات اس

میں شامل ہوں گے آپ کا آل سے تعلق اس واقعہ سے بھی ثابت ہے کہ جب حضرت اسماعیل علیہ السلام ذبح نہیں ہوئے اور آپ کو بتایا گیا کہ اس قربانی کو آل محمد صلی اللہ علیہ وآلہ وسلم میں شامل ایک ہستی جن کا نام حضرت امام حسین ہوں گے تو آپ کی چشمان مبارکہ میں آنسو آگئے۔

معارض..... روضۃ الشهداء تذکرۃ الواعظین نسبت باعث جنت اور

پھر اقبال کا شعر اسی بات کی غمازی کرتا ہے۔

غریب و سادہ و رنگیں ہے داستانِ حرم

نہایت اس کی حسین ابتداء ہیں اسماعیل

اُمّتِ محمدؐ سے تعلق

ویسے تو اللہ..... محمد اور آل محمد اُمّتِ محمدؐ سے جدا نہیں..... اللہ اُمّت

محمدؐ یہ کا پروردگار ہونے کے ناطے الگ نہیں..... نبی بھی اپنی اُمّت سے کبھی الگ نہیں ہوتا۔

اور آلِ محمدؐ بھی اُمّت میں شامل ہیں اس اُمّت کی شان یہ ہے کہ یہ

اُمّت خیر الانام ہے یہ اُمّت تمام نبیوں کی اُمّتوں سے افضل ہے۔

یہ وہ اُمّت ہے جس میں شامل ہونے کی دُعا کئی انبیائے کرام نے کی

ہے۔

یہ وہ اُمّت ہے جس کے بارے میں فرمایا گیا..... جس طرح..... میں

نبیوں میں افضلیت رکھتا ہوں اسی طرح میری اُمت تمام اُمتوں میں افضل ہے
یہ وہ اُمتِ مُحَمَّدیہ ہے جس کے ولی بنی اسرائیل کے انبیاء کی مثل ہیں۔
حضرت سیدنا ابراہیم علیہ السلام کا جس قدر تعلق اپنی اُمت سے تھا اسی
قدر بلکہ اُس سے بھی بڑھ کر تعلق حضرت مُحَمَّد مصطفیٰ صلی اللہ علیہ وآلہ وسلم کی اُمت
سے ہے جب ہی عبادات دیکھ لیں۔

معاملات دیکھ لیں۔

شریعت دیکھ لیں۔

طریقت دیکھ لیں۔

ہر طرف تو خلیل اللہ ہمارے ساتھ ہے۔

نماز میں ذکرِ خلیل

جب ہم نماز پڑھتے ہیں تو اُن پر سلام بھیجتے ہیں جو اللہ کے صالحین ہیں

وَعَلَىٰ عِبَادِهِ اللَّهُ الصَّالِحِينَ

تو ان میں بھی ابراہیم علیہ السلام شامل ہیں بعد میں جب ہم نماز میں

درود بھیجتے ہیں تو کیا کہتے ہیں۔

اللَّهُمَّ صَلِّ عَلَى مُحَمَّدٍ وَعَلَىٰ آلِ مُحَمَّدٍ

كَمَا صَلَّيْتَ عَلَىٰ إِبْرَاهِيمَ وَعَلَىٰ آلِ إِبْرَاهِيمَ۔

صرف یہیں تک نہیں۔

آگے کہتے ہیں۔

اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ

كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ۔

صرف یہیں تک نہیں، بعد میں ہم جو دُعَا رَبِّ تَعَالَى کے حضور مغفرت

کی کرتے ہیں وہ بھی دُعَاے حضرت ابراہیم علیہ السلام ہی ہے۔

درود میں ذکرِ خلیل

نماز میں جو درود پاک پڑھا جاتا ہے اُس درود کا نام درود حضرت

ابراہیم علیہ السلام ہے جسے درود ابراہیمی کہتے ہیں۔

شریعت میں ذکر ابراہیمی

شریعت کا پہلا امر نماز ہے، نماز کے علاوہ جو ایک اور احسن رکن ہے

اُسے حج کہتے ہیں، حج کی فضیلت پر سینکڑوں کتب تحریر کی گئی ہیں۔

حج کا تعلق بھی حضرت ابراہیم علیہ السلام سے ہے جس کا ذکر تعمیر کعبہ

کے سلسلہ میں ہو چکا ہے حج کے ارکان میں طواف ہے حجرِ اسود جسے چومنا

مناسکِ حج میں شامل ہے یہ بھی حضرت ابراہیم علیہ السلام نے لگایا تھا

وہ حجرِ اسود جسے جنت کا پتھر کہتے ہیں۔

وہ حجرِ اسود جسے چومنا میرے رسول کی سنت ہے۔

وہ حجرِ اسود بھی حضرت ابراہیم علیہ السلام نے نصب کیا تھا۔

شیطان کو رمی کرنا

منیٰ کے میدان میں شیطان کو کنکریاں مارنا یہ بھی حضرت ابراہیم علیہ السلام کی سنت ہے جب تک کوئی مسلمان حضرت ابراہیم علیہ السلام کی سنتوں پر عمل پیرا نہیں ہوتا۔ تب تک عبادت قبول نہیں ہوتی۔

حضور صلی اللہ علیہ وآلہ وسلم نے حالانکہ پچھلی تمام شریعتیں منسوخ کر دیں لیکن جب جد امجد حضرت خلیل اللہ علیہ السلام کا خیال آیا..... تو نبی کریم صلی اللہ علیہ وآلہ وسلم نے حضرت ابراہیم علیہ السلام کی کسی بھی سنت کو منسوخ نہیں کیا کسی فعل کو منسوخ نہیں کیا بلکہ اُس پر عمل کر کے شریعتِ مصطفویٰ کا حصہ بنا دیا۔

قربانی کرنا

منیٰ میں دس ذوالحجہ کو قربانی کرنا..... یا پوری دنیا میں عیدِ قربان منانا یہ بھی حضرت سیدنا خلیل علیہ الصلوٰۃ والسلام کی یاد مبارک کو تازہ کرنا ہے ہم جو بڑی عید مناتے ہیں یہ یادگارِ ابراہیم ہے یہ یادگارِ خلیل ہے۔

پتہ کیا چلا۔ نماز میں ذکرِ خلیل۔

حج میں ذکرِ خلیل۔

قربانی میں ذکرِ خلیل۔

عید میں ذکرِ خلیل۔

دُرود میں ذکرِ خلیل۔

قرآن میں ذکرِ خلیل۔

حدیث میں ذکرِ خلیل۔

صرف یہی نہیں

شریعت میں ذکرِ خلیل۔

طریقت میں ذکرِ خلیل۔

حقیقت میں ذکرِ خلیل۔

معرفت میں ذکرِ خلیل۔

صرف یہی نہیں

دن کے وقت ذکرِ خلیل۔

رات کے وقت ذکرِ خلیل۔

بطور وظیفہ ذکرِ خلیل۔

بطور وسیلہ ذکرِ خلیل۔

صرف یہی نہیں۔

جہاں اللہ کا ذکر ہوتا ہے وہاں میرے آقا حضرت محمد مصطفیٰ کا ذکر ہوتا

ہے اللہ تعالیٰ نے اپنے محبوب کے ذکر کو اپنے ذکر سے جدا نہیں کیا..... اسی طرح

حضرت سیدنا محمد مصطفیٰ صلی اللہ علیہ وآلہ وسلم نے بھی اپنے جدِ امجد اپنے محبوب
حضرت سیدنا ابراہیم خلیل اللہ علیہ السلام کے ذکرِ مقدس کو عبادات سے معاملات
سے سنتوں سے احکام سے، اعمال سے..... اقوال سے..... افعال سے.....
احوال سے کبھی جدا نہیں کیا۔

اسی لئے علمائے کرام کا ایک بہت بڑا طبقہ اس عقیدے پر عمل پیرا ہے
کہ حضور نبی کریم صلی اللہ علیہ وآلہ وسلم کے بعد انبیائے کرام میں افضل نبی
حضرت سیدنا ابراہیم خلیل اللہ علیہ السلام ہیں۔

محترم قارئین! حضرت سیدنا ابراہیم علیہ السلام وہ ہستی ہیں جن کے
وسیلہ سے ہمیں عیدِ قربان کی خوشیاں حاصل ہوتیں۔

حضرت ابراہیم خلیل اللہ علیہ السلام کو اللہ تبارک و تعالیٰ نے ایسا انعام
عطا فرمایا جو انعامِ اکبر ہے۔

قرآن پاک نے اس انعام کا ذکر۔

إِنِّي جَاعِلُكَ لِلنَّاسِ إِمَامًا

اے ابراہیم علیہ السلام ہم نے آپ کو نسلِ

انسانیت کی امامت عطا فرمادی یہ انعام کس چیز کا ملا۔

سید افتخار الحسن زیدی کہتا ہے، کہ انعام حضرت ابراہیم علیہ السلام کو

حضرت اسمعیل علیہ السلام کے قربان کرنے کے صلہ میں ملا جو باپ اپنے بیٹے کی

گردن پر چھری چلاتے وقت آنکھوں پر پٹی باندھ لیتا ہے تو اُسے درجہ کیا دیا جاتا

إِنِّي جَاعِلُكَ لِلنَّاسِ إِمَامًا
جا تو نسلِ انسانی کا امام ہے۔

حضرت امام حسین علیہ السلام

آج ہم کہتے ہیں امام حسین..... تو خارجی لوگ کہتے ہیں کہ صرف حضرت حسین کہو، امام مت کہو، ارے جو باپ اپنے..... بیٹے کو ذبح کرتے وقت اللہ کے راستے میں قربان کرتے وقت آنکھوں پر پٹی باندھ لے اُس کی امامت مانتے ہو تو جو باپ اپنے چھ مہینے کے بیٹے کو اپنے ہاتھوں پر اٹھا کر بغیر پٹی باندھے اللہ کے راستے پر قربان کرے اُس کی امامت کا انکار کیسے کر سکتے ہو۔

حضرت ابراہیم خلیل اللہ کی معراج

اللہ تعالیٰ نے ہر نبی کو معراج کروائی، ہر نبی کو مشاہدات کروائے چنانچہ اپنے خلیل کو بھی مشاہدات کروائے، ایک مشاہدے کا ذکر ہو چکا ہے کہ آپ نے پرندوں کے مرنے کے بعد اُن کے زندہ ہونے کا مشاہدہ فرمایا جبکہ ایک مشاہدہ جسے معراج حضرت سیدنا خلیل اللہ علیہ السلام کہتے ہیں یہ بھی کروائی گئی۔

اس معراج کا ذکر بھی قرآن پاک میں اللہ تعالیٰ نے فرمایا۔

﴿سورة الانعام پارہ نمبر ۷ آیت نمبر ۷۵﴾

و كذلك نرى ابراهيم ملكوت السموت

والارض وليكون من الموقنين-

حضرت ابراهيم عليه السلام کو اسی طرح ہم نے

دکھائی ساری بادشاہی آسمانوں اور زمینوں کی وہ عین

الیقین والوں میں سے ہو جائے۔

آپ نے ساری زمین کو دیکھا۔

آسمان اول کو دیکھا۔

آسمان دوم..... سوم..... چہارم..... پنجم..... ششم..... ہفتم کو دیکھا۔

اجرام فلکی کو دیکھا۔

آپ نے حقیقی بادشاہی کا مشاہدہ فرمایا۔

آپ نے عالم ملکوت دیکھا۔

آپ نے عالم لاہوت دیکھا۔

آپ نے ستاروں کو دیکھا۔

آپ نے قمر کی حقیقت کا مشاہدہ کیا۔

آپ نے سورج کی حقیقت کو دیکھا۔

تفسیر نور العرفان ص ۲۱۷ مفتی احمد یار خان گجراتی جو خوش قسمتی سے

میرے استاد بھائی ہیں میں سید افتخار الحسن اور مفتی احمد یار خان دونوں ایک ہی

۱۰۔ یعنی حضرت سید نعیم الدین مراد آبادی رحمۃ اللہ علیہ کے شاگرد ہیں مفتی

صاحب تفسیر نور العرفان میں لکھتے ہیں۔

یعنی حضرت ابراہیم علیہ السلام کو عین الیقین حاصل ہو جائے چنانچہ آپ کو ایک پتھر کی چٹان پر کھڑا کیا گیا اور فرمایا اے میرے خلیل مشاہدہ کرو دیکھا..... تو عرش و کرسی..... لوح و قلم..... غرضیکہ تمام آسمانی چیزیں حتیٰ کہ جنت میں حضرت ابراہیم علیہ السلام کا مقامِ عظیم سب کچھ دکھایا گیا پھر فرمایا نیچے دیکھو

تحت الثریٰ تک دیکھا

آپ نے نیچے دیکھا تو زمین اور زمین کے اندر کی تمام چیزیں حضرت ابراہیم خلیل اللہ علیہ السلام کو دکھائی گئیں آپ نے تحت الثریٰ تک ہر چیز کو اس کی حقیقت کو دیکھا۔

یہ معراجِ ابراہیمی تھی لیکن جب ہمارے آقا و مولیٰ حضرت سیدنا محمد مصطفیٰ صلی اللہ علیہ وآلہ وسلم کو معراج کروائی گئی تو صرف زمین پر ایک مخصوص جگہ کھڑے کر کے مشاہدہ نہیں کروایا گیا بلکہ عرشِ علیٰ سے بھی اوپر بلوایا جبریل امین علیہ السلام لے کر گئے آپ تمام اشیاء کو دیکھتے سیر فرماتے ہوئے جنت میں گئے حضرت ابراہیم علیہ السلام کو زمین سے جنت دکھائی گئی یہ معراجِ ابراہیمی تھی اور معراجِ مصطفیٰ کا ایک مقام جنت کے اندر ہوا ادنیٰ اس لئے بتایا ہے کہ جس کا آخری مقام دنیٰ سے قریب ہو لا مکان ہو ذات خداوندی کا مشاہدہ ہو۔

ہمارے آقا صلی اللہ علیہ وآلہ وسلم کی معراج بے مثل ہے جو کسی بھی نبی

کے حصہ میں نہیں آئی۔

معراج خلیل کا کمال

الغرض..... بات ہے معراج کی..... معراج تمام نبیوں کو ہوئی.....
 معراج ابراہیمی بھی بڑی کمال معراج ہے..... آپ نے مقام یمین الیقین میں
 قدم رکھا..... آپ نے درجہ عین الیقین حاصل کیا یہ بہت بڑی شان ہے.....
 یہ بہت بڑا اعزاز ہے۔

حضرت سیدنا خلیل علیہ السلام کی یہ خصوصیت ہے۔

حضرت سیدنا خلیل اللہ علیہ السلام کی ان مشاہدات سے جو عرفان آپ
 نے حاصل کیا..... جو نور آپ نے حاصل کیا..... اس کو آپ ہی جانتے ہیں آپ
 نے ان تمام چیزوں کی حقیقت پر غور کیا اور یہ حقیقت درحقیقت خالق حقیقی تک
 ہی جاتی ہے اُس کا ہونا زمین و آسمان کا ہونا ہے اگر وہ نہیں تو کچھ بھی نہیں وہ ہے
 تو سب کچھ ہے ورنہ عدم ہے حضرت ابراہیم علیہ السلام نے بھی کائنات کی
 حقیقت میں نورِ خدا کو عیاں دیکھا، جسے ہم نہیں دیکھ سکتے اور اسی نورِ خدا کے
 جلوؤں کو سمونا معراج ہے اسی معراج کے لئے موسیٰ علیہ السلام کبھی جنگل میں
 جاتے ہیں کبھی کوہِ طور پر جاتے ہیں..... یہ معراج جب حضرت ابراہیم علیہ
 السلام کو عطا کی گئی تو ایک پتھر پر جب موسیٰ علیہ السلام کو عطا کی گئی..... تو بھی کوہ
 طور پر لیکن جب اپنے حبیب کو عطا کی گئی تو۔

ثُمَّ دَنَىٰ فَتَدَلَّىٰ فَكَانَ قَابَ قَوْسَيْنِ أَوْ أَدْنَىٰ

کی منازل بجسمہ طے کروا کے آگے سب خاموش ہیں۔

استھاں چپ دی جا ہے الا کوئی نہیں سکہ

بہر حال! حضرت ابراہیم علیہ السلام کا مشاہدے فرمانا کائنات کی

حقیقت سے روشناس ہونا باعث عظمت اور باعث فضیلت ہے۔

دوستان گرامی! حضرت سیدنا ابراہیم علیہ السلام کو درجہ خلت حاصل ہوا

یہ بھی آپ کی عظیم فضیلت ہے کہ آپ اللہ تعالیٰ کے خلیل ہیں آپ کا

مقام خلیلی جب حضرت جبریل امین علیہ السلام نے عرض کی اے ابراہیم! اگر

آپ مجھے حکم دیں تو میں آپ کو نارِ نمرود سے بچا سکتا ہوں..... آپ نے فرمایا

..... جب خلیل ﴿یعنی دوست﴾ خلیل کی جان لینی چاہے تو زندگی حرام ہو جاتی

ہے آپ کا خلیل ہونا قرآن سے ثابت ہے سب سے افضل حبیب ہے اُن کے

بعد خلیل ہے اُن کے بعد کلیم ہے۔

حضرت خلیل اللہ کے خصائص

معارج التبوۃ اول ص ۶۷۶ پر حضرت ابراہیم علیہ السلام کے خصائص

میں سے چند وہ خصائص بیان کئے گئے ہیں۔

پہلا خاصہ..... خلت ہے یعنی وہ محبت جو دل کی گہرائیوں میں ہے اور

خلت ہی سے خلیل کا تعلق ہے کہ دوست وہی ہوتا ہے جو انتہائی محبت کا حامل ہو

چنانچہ..... خلیل اللہ..... اس خاصہ خلّت سے بھرپور تھے اور ہمارے
 آقا صلی اللہ علیہ وآلہ وسلم کے اسی فرمان پر عمل پیرا تھے جس کے بارے میں آقا
 نے فرمایا تھا کہ ہر مسلمان..... مومن..... ولی..... نبی..... پیغمبر..... رسول.....
 اس میں شامل ہے اور وہ فرمان کیا تھا..... إِنَّ صَلَاتِي وَنُسُكِي وَمَحْيَايَ
 وَمَمَاتِي لِلَّهِ رَبِّ الْعَالَمِينَ

میرا خلیل اس پر عمل پیرا تھا کہ اُس کی نماز بھی اللہ کے لئے۔

اُس کی قربانی بھی اللہ کے لئے۔

اُس کی زندگی بھی اللہ کے لئے۔

اُس کی موت بھی اللہ کے لئے۔

اور یہی مقام خلّت ہے۔

ضيافت کرنا

دوسرا خاصہ..... ضیافت..... حضرت ابراہیم علیہ السلام کا یہ خاصہ نہ
 صرف خود آپ کو پسند تھا یہ خاص فعل اللہ تعالیٰ کو بھی محبوب تھا۔ اور وہ یہی تھا کہ
 آپ مہمانداری فرماتے تھے۔

اور اس درجے تک آپ مہمان داری تھی کہ آپ کبھی اکیلے کھانا تناول
 نہیں فرماتے تھے۔

خدا کا خلیل ہے..... یہ فعل ہے خدا کا اور یہی فعل ہے خدا کے خلیل کا کہ

مخلوق آتی رہے اور کھاتی رہے۔

بعض اوقات مہمان نہ ہوتا تو اللہ کا خلیل مہمان کی تلاش میں گھر سے نکلتا..... اور مہمان کو لے کر آتا..... اُس کو اپنے ساتھ بٹھاتا..... جو خود کھاتا وہی مہمان کو کھلاتا ہے۔

ایک مرتبہ اللہ کے خلیل پاس کوئی مہمان نہ تھا آپ مہمان کی تلاش میں گئے..... ایک شخص نظر آیا آپ اُسے لے کر گھر تشریف لائے جب کھانا شروع کیا تو حضرت ابراہیم علیہ السلام نے حسب معمول بِسْمِ اللّٰهِ الرَّحْمٰنِ الرَّحِیْمِ پڑھی۔

رَبِّ کے دسترخوان سے کھاتا ہے

اُس نے نہ پڑھی..... اللہ کے خلیل کے دل میں خیال ہوا شاید یہ منکر خدا ہے..... یہ بے دین ہے..... یہ کافر ہے..... آپ نے اُس سے پوچھا کیا تم خدا کو مانتے ہو؟ اُس نے کہا لا نہیں آپ نے فرمایا۔

اُٹھ جاؤ میرے دسترخوان سے..... وہ شخص اُٹھا اور چلا گیا..... اُسی وقت وحی آئی..... اللہ نے فرمایا..... اے میرے خلیل تو اُس کو ایک وقت کا کھانا نہیں کھلا سکا کہ میرا منکر ہے۔

لیکن میرا معاملہ دیکھو..... کہ میں اُسے اپنا منکر ہونے کے باوجود رزق دیتا ہوں اور وہ روزانہ میرے دسترخوان سے کھاتا ہے۔

حضرت ابراہیم علیہ السلام نے سنا تو فوراً بھاگے گئے اور اُس شخص کو

منت سماجت کر کے لے آئے..... اپنے ساتھ بٹھا کر کھانا کھلایا..... اُس نے پوچھا کیا معاملہ ہے اب کونسا میں آپ کے دین پر ہوں..... آپ نے فرمایا بے شک نہیں ہو لیکن میرے رب نے مجھے حکم دیا ہے کہ تجھے کھانا کھلاؤں جب اُس شخص نے سنا تو نادم ہو کہنے لگا میں ایسے کو کیوں نہ مانوں جس کی شفقت مجھ جیسے کے لئے ہی ہے اور وہ فوراً کلمہ پڑھ کر دین ابراہیمی میں داخل ہو گیا۔

تو یہ خاصہ ہے اللہ کے خلیل کا..... کہ ہر گھڑی آپ کے دسترخوان پر مہمان رہتے۔

تو مہمانوں کو بغیر کھانا کھانے نہ جانے دینا آپ کے خصائص میں بھی ہے اور آپ کے شمائل میں بھی ہے۔

خلیل اللہ کا تیسرا خاصہ

حضرت سیدنا ابراہیم خلیل اللہ علیہ السلام کا یہ بھی خاصہ تھا کہ آپ فنا فی اللہ تھے۔ اگر کوئی آپ کے سامنے اللہ تعالیٰ کا ذکر کرتا..... اللہ کے نام پر سوال کرتا..... تو آپ جو کچھ بھی ہوتا..... اللہ کے نام پر لٹا دیتے۔

خلیل اللہ کا چوتھا خاصہ

حضرت ابراہیم علیہ السلام کا یہ بھی خاصہ تھا کہ آپ سخاوت میں بے مثال تھے۔

اس دنیا میں بڑے بڑے سخی آئے ہیں۔

لیکن سخاوت مال کی ہوتی ہے۔

کوئی سخاوت زمین کی کرتا ہے۔

کوئی سخاوت اپنی محبت کی کرتا ہے۔

کوئی سخاوت گھر کی کرتا ہے۔

لیکن خلیل کیسے سخی ہیں جو اپنے بیٹے کی سخاوت کر رہے ہیں جو بیٹا طلب

کرنے پر اپنا بیٹا دے رہے ہیں اس سخاوت کے بعد یہی سخاوت سیدہ فاطمہ

الزہرا سلام اللہ علیہا کے گھر میں نظر کرتی ہے اور درحقیقت یہ گھر بھی اسی گھر کا

حصہ ہے۔

خلیل اللہ کا پانچواں خاصہ

آپ حُسن و جمال میں بے مثال تھے آپ کا چہرہ انور چاند کی طرح روشن تھا

آذر جب آپ کو قتل کرنے کی غرض سے آیا اور پھر جب آپ کے چہرے کو دیکھا تو

آپ کے جمال کی وجہ سے وہ آپ پر سختی نہ کر سکا اور آپ حُسن و جمال کے پیکر کیوں

نہ ہوتے کہ آپ نورِ مصطفیٰ صلی اللہ علیہ وآلہ وسلم کے امین تھے۔

اللہ کے خلیل کا چھٹا خاصہ

یہ کہ اللہ تعالیٰ کے حکم پر آپ نے تعمیرِ کعبہ کی اور پھر جس پتھر پر آپ نے

کھڑے ہو کر اینٹیں لگائیں تو وہ پتھر موم ہو گیا اور اُس پر آپ کے قدموں کا نشان بن گیا اور یہی خاصہ میرے آقا حضرت سیدنا محمد مصطفیٰ صلی اللہ علیہ وآلہ وسلم کا بھی تھا۔

زرقانی شریف ج ۴ ص ۱۹۷۔

انہ صلی اللہ علیہ وآلہ وسلم کان اذا مشی

على الصخرِ غاصت قد ماہ فیہ۔

کہ جب حضور صلی اللہ علیہ وآلہ وسلم پتھروں پر

چلتے تو آپ کے پاؤں مبارک کے نشان ان پر لگ

جاتے۔

یعنی وہ آپ کے پاؤں کے نیچے موم کی طرح نرم ہو جاتے۔

یہ خاصہ ابراہیم علیہ السلام کا ایک وقت تک محدود بنا یعنی صرف ایک

پتھر ہے اور وہ بھی اس لئے کہ اس وقت حضرت ابراہیم علیہ السلام کعبۃ اللہ کی

تعمیر میں مصروف عمل تھے جبکہ حضور علیہ السلام کے پاؤں مبارک کے نیچے آنے

والے سینکڑوں پتھر تھے جن پر آپ کا پائے مبارک کا نشان بنا۔

بہر حال !

حضرت ابراہیم علیہ السلام کا یہ خاصہ بنا کہ اُن کے اُس پتھر کو اللہ تعالیٰ

نے رُکن حج کے لئے مُصلیٰ بنا دیا۔ کہ کوئی حاجی اُس وقت تک حج مکمل نہیں کر سکتا

جب تک ابراہیم علیہ السلام کے قدمین مبارک پر لگنے والے پتھر پر دو رکعت نماز

نہ ادا کرے تو یہ بھی خاصہ خلیل اللہ کا ہے۔

خلیل اللہ کے چند شمائل

خلیل اللہ..... حضرت ابراہیم علیہ السلام کے شمائل و خصائل..... بے شمار..... جن کا شمار ممکن نہیں..... جن کو احاطہ تحریر میں لانا محال..... بہر حال..... چند شمائل..... پیش ہیں..... ان میں بہت سے شمائل..... بہت سی سننیں..... آج بھی ہم میں رائج ہیں..... یہ سننیں حضرت ابراہیم علیہ السلام کی ہیں..... اس سے بھی اندازہ کر سکتے ہیں..... کہ اس اُمت کا..... ابراہیم علیہ السلام سے کس قدر تعلق ہے..... کس قدر رابطہ ہے.....

سب سے پہلے ختنہ

ان ابراہیم الختن بالقدوم وهو ابن ثمانین سنة

حدیث پاک میں آتا ہے کہ جب حضرت ابراہیم علیہ السلام ملک شام سے مقام قدوم میں تشریف لائے..... اس وقت آپ کی عمر مبارک ۸۰ سال تھی..... آپ نے وہاں ختنہ فرمایا..... ابن حجر قسطلانی شرح بخاری شریف میں فرماتے ہیں سب سے پہلے جس نے ختنہ کیا وہ حضرت ابراہیم علیہ السلام ہی تھے ویلیسی نے حضرت انس رضی اللہ عنہ کی روایت نقل کی..... کہ سب سے پہلے مہندی کا استعمال خلیل اللہ علیہ السلام نے فرمایا۔

اور مہندی کا استعمال کرنے کی وجہ بھی اولین سفیدی تھی یعنی سب سے پہلے حضرت سیدنا ابراہیم علیہ السلام کے بال مبارک سفید ہوئے ورنہ پہلے بال سفید نہ ہوتے تھے.....

منبر پر خطبہ طبرانی شریف

خصوصی طور پر منبر بنوا کر خطبہ دینا یہ..... بھی خلیل اللہ علیہ السلام کی سنت ہے..... تاجدارِ مدینہ حضرت سیدنا محمد مصطفیٰ صلی اللہ علیہ وآلہ وسلم نے فرمایا!

اگر میں اپنے لئے منبر بنواؤں تو کیا مضائقہ ہے جبکہ ابراہیم علیہ السلام نے بھی تو منبر بنایا تھا۔

ہاتھ میں عصا پکڑنا

یہ بھی حضرت خلیل اللہ علیہ السلام کے شمائل میں سے ہے سب سے پہلے عصا مبارک آپ نے پکڑا۔

ابن عسا کر حضرت جابر کی روایت نقل فرماتے ہیں کہ فنِ عسکریت و اصولِ حرب بھی حضرت ابراہیم خلیل اللہ علیہ السلام نے بنائے..... میمنہ..... میسرہ..... قلب قرار دیا۔

معانقہ کرنا

ہمارے آقا و مولا تاجدار مدینہ صلی اللہ علیہ وآلہ وسلم فرماتے ہیں کہ
محبت کے اظہار کے لئے سب سے پہلے معانقہ حضرت ابراہیم علیہ السلام نے کیا
تھا..... آج تک وہ رائج ہے۔

پا جامہ پہننا

معارض میں خصائل ابراہیمی میں تحریر ہے۔
کہ سب سے پہلے پا جامہ..... یعنی سلا ہوا تہبند حضرت سیدنا ابراہیم
علیہ السلام ہی نے پہنا۔

مال غنیمت کی تقسیم

مال غنیمت سب سے پہلے خلیل اللہ نے ہی تقسیم فرمایا اللہ کے راستے
میں سب سے پہلے ہجرت کرنے والے مہاجر..... خلیل اللہ تھے علیہ الصلوٰۃ
والسلام۔

قیامت کے دن ردائے رحمت خلیل کو ملے گی

جب آپ کو نارے نمرود میں ڈالا جانے لگا تو آپ کو معاذ اللہ برہنہ کیا
گیا تھا نبی کریم صلی اللہ علیہ وآلہ وسلم فرماتے ہیں اسی کے بدلے میں ابراہیم علیہ

السلام کو ایک اعزاز بروز قیامت دیا جائے گا۔

..... پُو چھا گیا یا رسول اللہ میرے آقا فرمائیں

کونسا اعزاز دیا جائے گا خلیل کو فرمایا بروز قیامت خلیل اللہ کو ردائے
رحمت اڑھائی جائے گی۔

بیس صحائف کا نزول

اکیلے ابراہیم علیہ السلام پر بیس صحیفے نازل کئے گئے۔

شاہ عبدالعزیز محدث دہلوی تفسیر عزیزی میں لکھتے ہیں حضرت ابراہیم

علیہ السلام کے خصائص و خصائل کی وجہ سے انہیں دنیا کا پیشوا اور امام بنایا گیا

..... اگر یہ کہا جائے کہ دینِ ابراہیمی دینِ اسلام ہی کی ایک شق ہے

..... دینِ ابراہیمی شجرِ اسلام کی ہی ایک شاخ ہے تو غلط نہیں ہے اہل

فترت کا عذاب سے مامون ہونا اسی بات کی دلیل ہے قرآن بھی اسلام اور

دینِ ابراہیمی کے ایک ہونے کی تصدیق فرما رہا ہے واتبع ملة ابراہیم حنیفاً

ملت حنیف ابراہیم علیہ السلام کا اتباع کرو ملت حنیف سے مراد کون ہے؟

مسلمان ہی ہیں۔

خلیل اللہ کا وصال

ابن خلدون تاریخ الانبیاء ص ۹۲ پر لکھتے ہیں چونکہ ابراہیم علیہ السلام

نے اللہ تعالیٰ سے یہ دعا کی تھی کہ بغیر میری خواہش کے میری رُوح قبض نہ کی جائے..... اس وجہ سے جب مشیت ایزدی ہوئی کہ ابراہیم علیہ السلام کی رُوح مُبارک قبض کی جائے تو اللہ تعالیٰ جل شانہ نے ملک الموت کو ایک بوڑھے مصلوب القوی شخص کی صورت میں بھیجا۔

حضرت ابراہیم خلیل اللہ علیہ السلام اُس وقت لوگوں حسبِ عادت کھانا کھلا رہے تھے آپ نے بوڑھے ملک الموت کو بھی دسترخوان پر بٹھایا ضعف و ناتوانی نے اس بوڑھے کو اس قدر مجبور کر دیا تھا کہ لقمہ اٹھا کر منہ میں لیجانے کی کوشش کرتا ضعف اور رعشہ کی وجہ سے ہاتھ آنکھوں کی طرف چلا جاتا حضرت ابراہیم علیہ السلام نے اس سے دریافت کیا اس نے بتایا ضعیفی نے میرا یہ حال کر دیا ہے..... میں تے جین توں وی آواز راں..... آپ نے فرمایا..... تمہاری عمر کتنی اُس نے آپ سے دو برس زیادہ عمر بتائی..... حضرت ابراہیم علیہ السلام نے اپنے دل میں کہا اللہ اکبر..... میرے اور اس بوڑھے کی عمر میں صرف دو سال کا فرق ہے اگر دو برس بعد میرا بھی یہی احوال ہوا..... یہ سوچتے..... اللہ کے خلیل نے بارگاہ ایزدی میں دعا کی اللهم قبضنی الیک ﴿اے خدا..... مجھے اپنی طرف بلا لے﴾

ملک الموت کا آنا

بعد ازاں ملک الموت حضرت سیدنا ابراہیم علیہ السلام کی بارگاہ اقدس

میں حاضر ہوا..... سلام عرض کیا۔

اخبار الملائکہ امام جلال الدین سیوطیؒ

﴿ص ۱۱۴﴾

آپ نے فرمایا..... اے عزرائیل..... میری رُوح قبض کرنے آئے

ہو..... عرض کی..... جی حضور.....

فرمایا..... کیا تم سب کی ارواح صرف ایک ہی طرح قبض کرتے ہو یا

فرق رکھتے ہو؟

عرض کی..... حضور فرق رکھتا ہوں۔

فرمایا..... کیا فرق رکھتے ہو؟

عرض کی..... کسی کو تکلیف دیتا ہوں کسی کو کم..... کسی کو زیادہ کسی کو بہت

زیادہ..... اسی طرح کسی کی رُوح بغیر تکلیف دیے قبض کرتا ہوں..... فرمایا اے

عزرائیل..... تم جب رُوح قبض کرنے آتے ہو تو ایک ہی شکل میں یا مختلف

شکلوں میں عرض کی..... حضور بہت سی شکلوں میں آتا ہوں..... فرمایا.....

مجھے وہ شکل دکھاؤ..... میں صرف دیکھنی چاہتا ہوں..... وہ شکل جو سب سے

عجیب ہو جو سب سے زیادہ خوفناک ہو جس شکل میں تم اللہ کے سب سے بُرے

عذاروں کی ارواح قبض کرتے ہو۔

حضرت ابراہیم علیہ السلام نے جب وہ خوفناک صورت اختیار کی کہ وہ

ایسی پیتناک شکل تھی..... اور ایسی ڈراؤنی شکل تھی کہ حضرت سیدنا ابراہیم علیہ

السلام پر بشریت کی گھبراہٹ طاری ہوئی اور روایات کے مطابق..... آپ بے ہوش ہو گئے..... جب آپ اپنی حالت پر واپس آئے تو فرمایا دوسرا روپ بھی دکھا دے جس میں آ کر تو اللہ کے نیک بندوں کی ارواح کو قبض کرتا ہے حضرت سیدنا عزرائیل علیہ السلام ایک نہایت حسین و جمیل..... خوبصورت..... شکیل وہ حُسن کہ جسے الفاظ میں بیان نہیں کیا جا سکتا، وہ جمال جس میں معصومیت کا پرتو شامل تھا جب حضرت ابراہیم علیہ السلام نے ملک الموت کی یہ شکل دیکھی فرمایا..... اے فرشتے کون ہو گا وہ شخص..... جس سے تو اس کی رُوح اس صورت میں مانگے اور وہ انکار کر دے؟ تو مانگ..... اور لے جا..... چنانچہ حضرت عزرائیل علیہ السلام نے حکم کی تعمیل کی اور آپ کی رُوح مبارک کو ایک لمحے سے بھی پہلے قبض کر لیا اللہ کے خلیل اپنی نیابت اپنی دُعائیں اپنی عطائیں اپنے بیٹوں کو دے کر دوست کے ہاں تشریف لے گئے..... جس کی قُربت کے لئے وہ کئی مرتبہ اپنا آپ قربان کر چکے تھے.....

کچھ تاریخ کے حوالے سے

حضرت خلیل اللہ کی ازواج

حضرت سیدہ سارہ رضی اللہ عنہا حضرت سارہ سے حضرت اسحاق علیہ السلام پیدا ہوئے حضرت سارہ نے ایک سو ستائیس سال کی عمر میں قریہ جیرون میں وفات پائی حضرت ابراہیم علیہ السلام نے چار سو و تالیس سال کی عمر میں قریہ جیرون میں وفات پائی اور وہاں حضرت سارہ کو دفن کیا۔

حضرت سیدہ ہاجرہ

آپ کے لطن اطہر سے حضرت سیدنا اسماعیل علیہ السلام پیدا ہوئے آپ خلیل اللہ علیہ السلام کے سب سے بڑے بیٹے ہیں جب حضرت اسماعیل علیہ السلام پندرہ سال کے تھے تو حضرت ہاجرہ کا انتقال ہوا آپ کو کعبہ شریف کے قریب میزابِ رحمت کے درمیان دفن کیا گیا۔

حضرت قنطورا

حضرت سارہ کے بعد حجرِ اسود اور حضرت ابراہیم علیہ السلام نے قنطورا بی بی سے شادی کی جن کے لطنِ اطہر سے مدین اور مدائن پیدا ہوئے یہی مدین

تھے جن کے ساتھ نمرود کی اس بیٹی کی شادی آپ نے کر دی اور اپنی بہو بنا لیا جس نے دین ابراہیمی قبول کر لیا تھا واقعہ آپ کی نظروں سے گذر چکا ہے۔

حضرت حجبین

ابن خلدون کہتے ہیں علامہ سہیلی کے مطابق حضرت ابراہیم علیہ السلام کی ایک اور بیوی بھی تھی جن کا نام حجبین یا حجون بنت اہیب تھا ان سے بھی آپ کے پانچ بیٹے پیدا ہوئے اسرائیلی روایت کے مطابق قنطورا سے حضرت ابراہیم علیہ السلام کے چھ لڑکے زمران..... یقشان..... مدائن..... مدین..... اشبق..... شوخ پیدا ہوئے یہ روایت اسرائیلی ہے اور جھوٹی روایت ہے جسے قبول نہیں کیا جاسکتا۔

حضرت ابراہیم علیہ السلام کی اولاد حضرت اسماعیل سے حضرت اسحاق سے مدین سے مدائن سے چلی جن کے شجرے کتب انساب میں موجود ہیں چونکہ اتنی معلومات ہمارے لئے کافی ہیں لہذا اسی پر اکتفا کیا جاتا ہے۔

حضرت اسماعیل ذبیح اللہ علیہ السلام

- کون ذبیح اللہ..... حضرت اسماعیل اللہ علیہ السلام
- کون حضرت اسماعیل علیہ السلام..... حضرت ذبیح اللہ
- کون حضرت اسماعیل علیہ السلام..... امین نور مصطفیٰ
- کون حضرت اسماعیل علیہ السلام..... پیکر صبر و رضا
- کون حضرت اسماعیل علیہ السلام..... جانشین خلیل اللہ
- کون حضرت اسماعیل علیہ السلام..... باعث آب زمزم
- کون حضرت اسماعیل علیہ السلام اپنے باپ کے عظیم فرمانبردار فرزند
- کون حضرت اسماعیل علیہ السلام..... کعبۃ اللہ کی تعمیر اول کے مزدور
- کون حضرت اسماعیل علیہ السلام مصداق حدیث انا ابن الذبیحین
- کون حضرت اسماعیل علیہ السلام..... جد امجد بنی اسماعیل
- کون حضرت اسماعیل علیہ السلام..... جو مجمع خلایق ہیں۔
- کون حضرت اسماعیل علیہ السلام..... جو امیر حج ہیں۔
- کون حضرت اسماعیل علیہ السلام جنکی شان اللہ تعالیٰ قرآن پاک میں
- بیان فرما ہے وَقَدْ يَنْهٰ بِذَبِيْحٍ عَظِيْمٍ یہ حضرت اسماعیل علیہ السلام کی شان ہے
- محترم قارئین جب ہم درود پاک پڑھتے ہیں۔
- عَلٰی اِبْرٰهِيْمَ وَعَلٰى اٰلِ اِبْرٰهِيْمَ کہتے ہیں
- یہاں آل ابراہیم میں سب سے پہلے جس ہستی پر درود بھیجا جاتا ہے وہ
- حضرت اسماعیل ذبیح اللہ ہیں۔

حجر اسود ذبح اللہ کو ملا

حضرت سیدنا اسماعیل ذبح اللہ..... مکہ المکرمہ میں حضرت سیدنا ابراہیم کے جانشین حضرت ذبح اللہ ہیں..... کیا شان ہے..... کیا عظمت ہے کیا فضیلت ہے..... کہ اسماعیل علیہ السلام..... متولیٰ کعبہ بن گئے..... کعبۃ اللہ میں امام بنے..... سید الحرمین بنے۔

ہوگا شک کسی کو..... کہ حضرت اسماعیل علیہ السلام کو حضرت سارہ کے ساتھ عداوت تھی..... مگر یہ محض شک ہے.....

روایات میں موجود ہے کہ حضرت سارہ نے حج کیا..... اور آپ اپنے صاحبزادے حضرت اسماعیل علیہ السلام کے ماں کی طرف سے سوتیلے بھائی حضرت اسحاق علیہ السلام کے ہمراہ تشریف لائیں..... جب حضرت اسماعیل علیہ السلام کو علم ہوا..... کہ حضرت سارہ تشریف لائیں ہیں تو آپ نے اظہارِ مسرت کیا..... اور دونوں ماں بیٹا کی خوب خدمت کی..... ان سے محبت کی..... اور ہر ممکن ان کا خیال رکھا..... معلوم ہوا..... حضرت سارہ..... اگر بعد میں بھی رقابت رکھتیں تو کبھی حضرت اسماعیل علیہ السلام کے پاس آ کر نہ ٹھہرتیں۔

ذبح اللہ کے فضائل

اللہ تعالیٰ نے حضرت اسماعیل علیہ السلام کو منصبِ نبوت سے سرفراز فرما

یا قرآنِ پاک میں بیشتر مقامات پر آپ کا ذکر مبارک ہوا۔

حجرِ اسود بھی حضرت ذبیح اللہ علیہ السلام کو ہی ملا ایک روایت کے مطابق جبل ابوقبیس سے اور دوسری روایت کے مطابق حضرت جبریل امین علیہ السلام نے اس جگہ..... لا رکھا جہاں حضرت اسماعیل علیہ السلام موجود ہے۔

حضرت اسماعیل علیہ السلام سے حضرت ابراہیم علیہ السلام نے فرمایا کوئی پتھر لے کر آؤ آپ ایک پتھر لے کر گئے تو حضرت سیدنا ابراہیم خلیل اللہ علیہ السلام نے فرمایا یہ پتھر درست نہیں کوئی اور پتھر لاؤ۔ چنانچہ آپ کو حجرِ اسود نظر آیا آپ اسے لے کر اپنے والد گرامی کے پاس آئے انہوں نے اس پتھر کو پسند فرمایا اور اس کے مقام پر نصب کر دیا۔

تو یہ خاصہ بھی حضرت سیدنا اسماعیل علیہ السلام کا ہے کہ حجرِ اسود آپ کو

ملا۔

ذبیح اللہ کا عظیم درجہ

حضرت خلیل اللہ علیہ السلام کے چار بیٹے ہیں جن میں سے تین بیٹے حضرت اسحاق علیہ السلام حضرت مدین علیہ السلام اور حضرت مدائن ان کی ساری اولاد میں انبیاء کرام جلوہ گر ہوئے صرف حضرت اسماعیل علیہ السلام حضرت ابراہیم علیہ السلام کے واحد صاحبزادے ہیں جن کی اولاد میں حضور نبی کریم صلی اللہ علیہ وآلہ وسلم سے پہلے تک کوئی ایک بھی نبی معبود نہیں ہوا۔

گویا..... ظاہراً..... یہ بات..... ایسے محسوس ہوتی ہے..... کہ گویا.....
 شرف حضرت ابراہیم علیہ السلام کے دوسرے صاحبزادوں کو حاصل ہوا.....
 جبکہ یہ حقیقت نہیں ہے۔ حقیقت یہ ہے کہ شرف حاصل ہوا تو حضرت ذبیح اللہ
 اسماعیل علیہ السلام کو ہوا۔

کیونکہ وہ نور محمدی جسے اللہ تبارک و تعالیٰ نے آدم علیہ السلام تھے چنانچہ
 آپ نے حجر اسود اٹھایا اور اپنے والد گرامی کے پاس لے گئے۔

ذبیح اللہ جامع الکمالات

حضرت سیدنا ذبیح اللہ اسماعیل علیہ الصلوٰۃ والتسلیم..... جامع
 الکمالات..... منبع فیوض و برکات..... جدِ سادات..... دافع البلیات..... نور کی
 برسات..... مطلع انوار ربّانی..... خلیل کے جانشین..... شیث کی آنکھوں کی
 ٹھنڈک..... ہابیل کی قربانی کا اجر۔

حضرت ذبیح اللہ علیہ السلام

کون حضرت ذبیح اللہ..... جن کی..... بڑی شان..... بڑی عزت بڑا
 مقام..... بڑا نام..... بڑی قربانی..... بڑا ایثار..... بڑا نام..... بڑی قربانی.....
 سب سے بڑا اعزاز..... سب سے بڑی عظمت..... سب سے بڑی شان کیا ملی
 کہ اللہ تعالیٰ جل شانہ نے اپنے پیارے محبوب مدنی تاجدار..... احمد مختار.....

رحمت للعالمین..... شفیع المذنبین..... سید الساجدین..... افضل الراکعین.....
 حضرت سیدنا محمد مصطفیٰ صلی اللہ علیہ وآلہ وسلم کا وہ نور مبارک..... جس نور سے
 ساری کائنات بنائی گئی..... وہ نور مبارک جس نور سے جنت سجائی گئی..... اور نور
 مصطفیٰ صلی اللہ علیہ وآلہ وسلم کو اللہ تعالیٰ نے اپنے پیارے اسماعیل..... حضرت
 ذبیح اللہ کی پشت میں بھیجا۔

وہ نور حضرت آدم علیہ السلام سے لے کر حضرت ابراہیم علیہ السلام تک
 آیا حضرت ابراہیم علیہ السلام سے وہ نور مدائن میں نہیں گیا وہ نور اسحاق میں نہیں
 گیا وہ نور مدین میں نہیں گیا بلکہ وہ نور پاک عربی اسمعیل ذبیح اللہ علیہ السلام میں
 منتقل ہوا اور حضرت اسماعیل علیہ السلام سے آگے چلا۔

اس نور سے اللہ نے
 کیا رتبے آدم کو دیئے
 چھاننا خلافت کے لئے
 تعلیم کل اسمائے کئیں
 بدھ کو فرشتوں کے پرے
 جھٹ جھک کے سجدے میں گرے
 تعظیم کے انکارے
 شیطان گیا ملعون بن
 یہ نور یوں چلتا رہا

اصلابِ اشرفِ میں گیا
 ارحامِ اطہرِ میں گیا
 یوں منتقل ہوتا رہا
 تا بطنِ پاک آمنہ
 آ پہنچا وہ درِ عدن

ذبح اللہ فانوس ہیں

یہ شان ملی ہے حضرت سیدنا اسماعیل علیہ السلام کو

اللَّهُ نُورُ السَّمَوَاتِ وَالْأَرْضِ كَمِشْكُوتٍ فِيهَا مِصْبَاحٌ

﴿محمد بن کعبہ قرنی روایت تفسیر خازن جلد ۳ ص ۳۳۲﴾

طاق خلیل اللہ ہیں

میں نور سرکار مدینہ صلی اللہ علیہ وآلہ وسلم ہیں طاق حضرت سیدنا ابراہیم

علیہ السلام کا دل مبارک ہے اور فانوس حضرت سیدنا اسماعیل علیہ السلام ہیں۔

نور محمدی کے امین..... اسماعیل

صاحبِ حقِّ الیقین..... اسماعیل

نور وحدت کے ڈرٹھین..... اسماعیل

جذبہ ایثار کے امین..... اسماعیل

نبوت و امامت کے نگین..... اسماعیل

حق کی فتح مبین..... اسماعیل

پھر کیوں نہ کہوں۔

خلیل کا شہکار..... ذبح

حق سچ کا اقرار..... ذبح

باطل کا انکار..... ذبح

نبوت کا حقدار..... ذبح

کون حضرت سیدنا اسماعیل ذبح اللہ جنہوں نے..... حق کے لئے.....

حق ہونے..... کا حق ادا کر کے ایسا حق وصول کیا کہ..... حق اُس کا ہو گیا..... وہ

حق کا ہو گیا۔

آپ یقین کے شہسوار

کون سیدنا اسماعیل ذبح اللہ جنہوں نے باپ کے خواب سنانے کے

بعد کوئی تعبیر نہ پوچھی کوئی تاویل نہ چاہی..... کوئی عذر نہ کیا۔

اس لئے کہ ان سے او جھل نہیں تھے..... حقائق.....

مقام حیرت کی سیر

کون حضرت اسماعیل علیہ السلام..... جو درحقیقت ذبح اللہ ہیں جس

کی بحث آپ ذبح اللہ ہونے کے حوالہ سے اسی کتاب میں پڑھ چکے ہیں یہاں ایک مقام حیرت ہے جس کی سیر کروانی چاہتا ہوں وہ یہ ہے کہ ابن خلدون معارج ان کے علاوہ بھی چند روایات سامنے آئیں جن میں یہ کہا گیا کہ حضرت علی المرتضیٰ کرم اللہ وجہہ الکریم حضرت اسماعیل علیہ السلام کے ذبح اللہ ہونے کے قائل نہ تھے بلکہ آپ حضرت اسحاق علیہ السلام کو ذبح مانتے تھے۔

حیرت ہوتی ہے تاریخ نگاروں کے روایت کو بغیر تصدیق کے تحریر کرنے پر..... یہ ٹھیک ہے کہ بعض صحابہ کرام جو چند ایک تھے اس بات کے قائل تھے کہ ذبح حضرت اسحاق علیہ السلام ہیں نہ کہ حضرت اسماعیل علیہ السلام ان کا حضرت اسحاق علیہ السلام کو ذبح سمجھنا عقل میں اس لئے آتا ہے کہ جیسا کہ حضرت کعب احبار کے بارے میں معروف ہے کہ آپ یہودی عالم تھے اور یہودی علماء کے زیر مطالعہ رہنے والی کتاب ہی تورات تھی وہی تورات جس میں تحریف کر کے حضرت اسماعیل علیہ السلام اور حضرت حاجرہ کے لئے نازیبا کلمات لکھے گئے تو یہودی جو اپنے آپ کو بنی اسرائیل کہلاتے تھے وہ کبھی بھی بنی اسماعیل کی عظمت کے قائل نہ ہوئے تھے اور صرف تابوتِ سکینہ کی وجہ سے بنی اسماعیل پر بہتان تراشی کرتے تھے انہیں یہودیوں کے عقلی دلائل سے متاثر ہو کر ہو سکتا ہے کچھ اصحاب اس کے قائل ہوں کہ قربانی حضرت اسحاق علیہ السلام کی ہوئی کہ وہ اس مذہب سے آئے جہاں دلائل ہی یہی دیئے جاتے ہیں اور جس مذہب میں آئے وہاں بھی حضرت سیدنا اسحاق علیہ السلام کو قدر و منزلت کی

نگاہ سے دیکھا جاتا ہے کیونکہ اسلام کسی ایک نبی کی ادنیٰ گستاخی کرنے والے کو بھی دائرہ اسلام میں رہنے کی اجازت نہیں دیتا۔

چنانچہ بعض اصحاب پر اپنے علم..... اور اپنے مطالعہ..... اپنی سابقہ تحقیق کے پیش نظر یہ بات نکلی ہوگی کہ قربان حضرت اسحاق علیہ السلام ہوئے اس کی دلیل صرف ایک ہی دیتے ہیں کہ نبوت اسحاق علیہ السلام کی اولاد میں رہی اسماعیل علیہ السلام کی اولاد میں نہیں آئی گو کہ یہ دلیل نہایت بوگس اور کچی دلیل ہے اور ذبح کی بحث بھی ہو چکی یہاں صرف یہ بات کرنی ہے کہ یہودی تو کہیں گے یا وہ لوگ جنہوں نے سابقہ تحقیق ہی برقرار رکھی اور یہود سے مسلمان ہو گئے وہ بھی کہہ سکتے ہیں..... لیکن حضرت علی المرتضیٰ علیہ السلام وہ علی جس کے جد امجد کعبے کے متولی رہے ہوں

وہ علی جس نے خود کعبے کے اندر ایل مینڈھے کے سینگ بھی دیکھے ہوں جو جنت سے لایا گیا تھا وہ علی جو خود بنی اسماعیل کا عظیم فرد ہے وہ بھلا بنی اسرائیل کی بات کیوں کرنے لگا۔

کیسے تسلیم کر لیں

جب بنی اسرائیل والے ایک حق بات کو اس لئے نہیں مانتے کہ اس حق کا تعلق بنی اسماعیل کے ساتھ ہے تو بنی اسماعیل کا ایک ذمہ دار فرد بنی اسرائیل کے جھوٹ کو کس طرح تسلیم کر سکتا ہے حقیقت یہ ہے کہ حضرت مولا علی علیہ السلام

نے کبھی یہ نہیں کہا کہ قربانی حضرت اسماعیل علیہ السلام کی نہیں بلکہ حضرت اسحاق علیہ السلام کی ہوئی ہے انہیں یہ کہنے کی کیا ضرورت ہے؟ یہ اُن کے نام بہتان ہے اور غلط کیا ہے اُن لوگوں نے جنہوں نے منکرین اسماعیل ذبح اللہ میں حضرت علی علیہ السلام کا نام شامل کیا۔

نور محمدی اور ذبح اللہ

حضرت اسماعیل ذبح اللہ کو جو نور محمدی والد گرامی سے ملا تھا آپ سے آگے چلا اور آپ کے صاحبزادے حضرت قیدار رضی اللہ عنہ میں آیا۔

اعتراض

اسرائیلی بنی اسماعیل پر جو اپنا رعب جماتے ہیں اس کی دو وجہیں ہیں۔
 نمبر ۱..... بنی اسرائیل میں انبیائے کرام کی آمد.....
 نمبر ۲..... تابوت سکینہ

تابوت سکینہ

بنی اسرائیل میں انبیاء کرام کی آمد پر اعتراض کوئی مسلمان نہیں کر سکتا لیکن یہ کہہ دینا کہ بنی اسماعیل کی عظمت کم ہو گئی یہ کہنا درست نہ ہوگا اس کی دو وجہیں ہیں۔

پہلی وجہ یہ ہے کہ انبیائے کرام ہمیشہ اس قوم میں تشریف لاتے ہیں جو

قوم گمراہی کی طرف جا رہی ہو کیونکہ نبی رہبر بن کر آتا ہے نبی ہدایت کا مبلغ بن کر آتا ہے اگر ایک قوم ہدایت یافتہ ہو اور ایک قوم گمراہ ہو تو یقیناً اللہ تعالیٰ گمراہ لوگوں کی طرف ہی نبی کو مبعوث فرمائے گا چونکہ بنی اسرائیل ایک عجیب و غریب اور بد دماغ قوم تھی اسی لئے بنی اسرائیل میں نبی مبعوث فرمائے گئے جبکہ بنی اسرائیل نے انبیاء کے ساتھ کیا کیا انہیں شہید کرتے رہنے اُن پر ظلم کرتے رہے اللہ کے فرامین سے بغاوت کرتے رہے ایسی قوم جو خود انبیاء کی قاتل ہو اس قوم کو ایسا حق نہیں پہنچتا کہ انبیاء کرام پر فخر کریں۔

بلکہ بنی اسرائیل کے انبیاء پر فخر اگر کوئی کرے تو وہ بھی بنی اسماعیل ہی ہے جنہیں قدر ہے انبیاء کی..... جنہیں معرفت ہے مقام نبوت کی.....

نبوت بنی اسماعیل کیوں نہیں آتی

باوجود اس کے کہ نور محمدی حضرت اسماعیل علیہ السلام سے ان کی اولاد پاک میں منتقل ہوتا رہا ہے لیکن نبوت اسرائیل کی طرف گئی اس کی ایک وجہ یہ ہے کہ حضرت ابراہیم علیہ السلام کی پہلی بیوی حضرت سارہ رضی اللہ عنہا تھیں جبھی تو حضرت ابراہیم علیہ السلام آپ کے پاس ہی رہے تو حضرت ابراہیم علیہ السلام کا حضرت سارہ سے تعلق اور حضرت سارہ کی حضرت ابراہیم علیہ السلام کے لئے محبت کا انعام اللہ تعالیٰ نے یہ دیا کہ حضرت سارہ کی اولاد کو نبوت سے سرفراز فرمایا۔

جب حضرت ابراہیم علیہ السلام کے پہلے صاحبزادے حضرت ہاجرہ رضی اللہ عنہا کے لطن اطہر سے پیدا ہوئے یعنی حضرت اسماعیل علیہ السلام تو نور محمدی جو جبینِ ابراہیم میں تھا وہ تو حضرت اسماعیل ذبح اللہ علیہ السلام میں منتقل ہو گیا اور حضرت سارہ رشک میں مبتلا ہوئیں تو اللہ تعالیٰ نے اُن کی تشفی کے لئے ان کی اولاد میں انبیاء کرام بھیجے۔

دوسری وجہ یہ تھی کہ چونکہ حضرت اسماعیل علیہ السلام اور حضرت اسحاق علیہ السلام دونوں سگے بھائی تھے دونوں شان والے تھے..... دونوں بھائی تھے دونوں پیغمبر تھے..... دونوں نبی تھے..... لیکن چونکہ اللہ تعالیٰ کے خاص انعامات حضرت اسماعیل علیہ السلام کو مل گئے جیسا کہ آپ کے لئے آب زمزم کا چشمہ جاری ہوا آپ ذبح اللہ بنے..... آپ معمارِ کعبہ بنے..... آپ حجرِ اسود بھی آپ کو ملا آپ کی قربانی کی یاد اللہ تعالیٰ نے قیامت تک کے لئے رکھ دی نور محمدی آپ کو مل گیا یہ تمام انعامات ایسے تھے جن کا متبادل کچھ نہیں ہو سکتا تھا لہذا اللہ تعالیٰ نے ولایت و امامت اور کعبۃ اللہ کے متولی حضرت اسماعیل اور بنی اسماعیل میں منتقل کر دی اور نبوت بنی اسرائیل میں منتقل کر دی۔

ایک وجہ یہ تھی

ایک وجہ یہ بھی تھی کہ چونکہ امام الانبیاء حضرت سیدنا محمد مصطفیٰ صلی اللہ علیہ وآلہ وسلم بنی اسماعیل ہی میں تشریف لانے والے تھے لہذا اللہ تعالیٰ نے

نبوت کو اس لئے منقطع کر دیا کہ جب بنی اسماعیل میں نبوت کا شجرہ بنایا جائے تو ایسے بنے گا حضرت سیدنا محمد مصطفیٰ صلی اللہ علیہ وآلہ وسلم بن حضرت اسماعیل ذبیح اللہ بن حضرت ابراہیم خلیل اللہ جی تو آقائے نامدار حبیب کرگزار حضرت سیدنا محمد مصطفیٰ صلی اللہ علیہ وآلہ وسلم فرماتے ہیں کہ میں عبد اللہ علیہ السلام کا بھی بیٹا ہوں مگر اسماعیل علیہ السلام کا بھی بیٹا ہوں ان ابن الذبیحین

تابوتِ سکینہ میں کیا تھا

تابوتِ سکینہ میں تصاویر تھیں انبیائے کرام کی تابوتِ سکینہ میں چند تبرکات تھے حضرت اسماعیل سے پہلے آنے والے انبیاء کے یہ تابوت سکینہ حضرت ابراہیم علیہ السلام نے اپنے لختِ دل لختِ جگر حضرت سیدنا اسماعیل علیہ السلام کو عطا فرمایا تھا حضرت اسماعیل ذبیح اللہ کو وہ تابوت ملا جس کے بارے میں بنی اسرائیل کے لوگ شور مچاتے ہیں کہ تابوتِ سکینہ بنی اسرائیل کو ملا پہلے حضرت اسماعیل علیہ السلام کو ملا بعد ازاں بنی اسماعیل میں اور بنی اسرائیل میں اس بات کا جھگڑا ہوا۔

بنی اسماعیل کے لوگ کہتے تھے تابوتِ سکینہ پر ہمارا حق ہے

بنی اسرائیل کے لوگ کہتے تھے تابوتِ سکینہ پر ہمارا حق ہے۔

اللہ نے فیصلہ فرما دیا تابوتِ سکینہ بنی اسرائیل کے پاس رہے گا

چنانچہ حضرت قیدار علیہ السلام نے تابوتِ سکینہ حضرت سیدنا یعقوب علیہ السلام کے سپرد کر دیا۔

لیکن بنی اسماعیل کی نسل میں تابوتِ سکینہ سے بڑی نعمت یعنی نورِ محمدی صلی اللہ علیہ وآلہ وسلم رکھ دیا۔

کہاں تابوتِ سکینہ

کہاں نورِ محمدی

تابوتِ سکینہ بھی برکتوں والا تھا لیکن پھر یہی جملہ کہتا ہوں کہاں

نورِ محمدی۔

تابوتِ سکینہ کی وجہ سے بنی اسرائیل کو فتح حاصل ہوتی تھی..... لیکن پھر یہی جملہ کہتا ہوں ارے کہاں..... نورِ محمدی..... تابوتِ سکینہ کی وجہ سے صحت و عافیت ہوتی تھی..... سے لیکن کہاں نورِ محمدی..... بنی اسرائیل کو تابوتِ مل گیا بنی اسماعیل کو مالکِ لاہوت مل گیا۔

زیادہ شرف ہے

بنی اسماعیل میں نبوتِ کانہ آنا بنی اسماعیل کے لئے شان میں کمی کا باعث نہیں ہے کیونکہ تمام انبیاء کے آقا و مولیٰ حضرت سیدنا محمد مصطفیٰ صلی اللہ علیہ وآلہ وسلم کا بنی اسماعیل میں تشریف لانا بنی اسرائیل سے زیادہ شرف کا باعث

حضرت سیدنا اسماعیل علیہ السلام انسان کامل تھے آپ کی شان و عظمت کے بارے میں جاننے کیلئے انسانی ذہن نا کافی ہے۔

متوئی کعبہ

آپ متوئی کعبہ رہے اور تمام حج کرنے آنے والے زائرین کے میزبان آپ ہی تھے حضرت ابراہیم علیہ السلام اپنی ساری اولاد میں سب سے زیادہ محبت حضرت ذبیح اللہ علیہ السلام سے ہی فرماتے۔

روایات میں آتا ہے کہ حضرت اسماعیل علیہ السلام کے لئے شام سے مکہ پہنچانے کے لئے جبریل امین علیہ السلام براق لے کر آئے تھے حضرت ہاجرہ کو جتنا انعام ملا سارا ذبیح اللہ علیہ السلام کی خدمت کرنے کا تھا آج تکبیر میں کلمہ شریف جو ہم پڑھتے ہیں یعنی اللہ اکبر اللہ اکبر لا الہ الا اللہ اللہ اکبر اللہ اکبر واللہ الحمد، اس میں لا الہ الا اللہ واللہ اکبر یہ کلمہ پڑھنا حضرت اسماعیل علیہ السلام کی سنت مبارک ہے۔

دُعائے ذبیح

حضرت ذبیح علیہ السلام نے جب امتحان میں کامیابی حاصل کر لی تو ایک دُعائے مانگی۔ یہ دُعاروضۃ الشہداء ج ۱ ص ۷۲ میں موجود ہے۔

حضرت اسماعیل علیہ السلام نے ہاتھ اٹھائے اور

دُعا کی اے الہی پیغمبر آخر الزماں صلی اللہ علیہ وآلہ وسلم کا
جو اُمتی اس جہان سے جانے لگے اُس کی زبان پہ تیری
توحید کی گواہی کا کلمہ جاری ہو اُس کے گناہ مجھے بخش دے
یا اسماعیل علیہ السلام آپ پر ہماری جانیں قربان کیسی دعا فرمائی آپ
نے ہمارے گناہ اپنے لئے مانگے۔

اے معصوم عن الحظا..... ہمارے گناہوں کو کیوں طلب کیا جو اب آیا
اُمت کے لئے میں نے اس لئے دعا کی ہے کہ مجھے درحقیقت حضرت محمد مصطفیٰ
صلی اللہ علیہ وآلہ وسلم کی رضا چاہیے۔

قارئین کرام! جب حضرت ذبح اللہ علیہ السلام نے دُعا کی تو بارگاہِ
صمدیت سے جواب آیا اے نورنگاہِ خلیل ہم تیری مُراد کو بر لائے اور قیامت کے
دن گنہگاروں کو تیرے حوالے کریں گے۔

حضرت ذبح اللہ کا وصال

حضرت سیدنا ذبح اللہ اسماعیل علیہ السلام نے معروف روایت کے
مطابق ۱۳۰ کی عمر مبارک میں مکّۃ المکرمہ میں وصال فرمایا آپ کو آپ کی والدہ
حضرت ہاجرہ علیہ السلام کی قبرِ اطہر کے قریب میزابِ رحمت کے قریب دفن کیا
گیا آج بھی ماں بیٹے کی قبورِ مبارکہ میزابِ رحمت کے قریب موجود ہیں حضرت
اسماعیل علیہ السلام کے بارہ صاحبزادے تھے جبکہ نور محمدی حضرت سیدنا قیدار

رضی اللہ عنہ میں منتقل ہوا خانہ کعبہ کے متولی آپ کی اولاد ہی اور انتظام حج و نظام بیت اللہ چلانے میں حضرت اسماعیل علیہ السلام سے لے کر حضرت عبدالمطلب رضی اللہ عنہ تک آل ذبیح اللہ علیہ السلام نے اپنے فرائض سے کوتاہی نہیں کی بعد میں جب تاریخ نے نیارخ موڑا تو بہت سی تبدیلیاں آئیں کبھی اساف و ناملکہ کی خباثت اور کبھی ابرہہ کی داستان اور رب اکبر کا اپنے کعبے کی حفاظت فرما لینے سے ایسا عقیدہ جنم لیتا ہے کہ کعبے کی تذلیل کوئی نہیں کر سکتا کعبے کو نقصان پہنچ ہی نہیں سکتا لیکن پھر بھی جب یزید اپنے لشکر خبیث کو مکہ کی چڑھائی کے لئے بھیجتا ہے تو وہی کعبہ جس کو بچانے کے لئے اللہ تعالیٰ ہاتھیوں کے مقابلے کے لئے چڑیوں کو بھیجتا ہے اور چڑیاں ہاتھیوں کو مار دیتی ہیں ابا بلیس ہاتھیوں کو مارتی ہیں اُس کعبے پر یزید کی فوج حملہ آور ہوتی ہے اور کعبے کی دیواروں کو نقصان پہنچتا ہے کافر سے کعبہ بچا لیا جاتا ہے لیکن نام نہاد مسلمان وہی کعبے کی بے حرمتی کرتے ہیں اور اسی وقت ابا بیل نہیں آتے تبع حمیری جب کعبے کو گرانے کیلئے جاتا ہے اور وہ تبع جو اللہ تعالیٰ کا باغی تھا اُس باغی کو معرفت عطا کر کے اُس سے خدمت لی جاتی ہے اور تبع حمیری سب سے پہلا غلاف کعبہ بنانے کا اعزاز حاصل کرتا ہے لیکن مسلمان کہلوانے والے حجاج بن یوسف کی فوج اسی کعبے کے غلاف کو جلا دیتی ہے اگر تبع اور اُس کی خدمت کے متعلق پڑھنا چاہتے ہیں تو اس کے لئے کتاب نسبت باعث جنت کا مطالعہ فرمائیں۔

آج بھی یزید اور حجاج بن یوسف کے جانشین کعبہ پر قبضہ کئے ہوئے

ہیں۔

صاحبزادہ افتخار الحسن زیدی فرماتے ہیں مجھے یاد ہے۔ میں ۱۹۷۹ء میں امیر الحج بن کر حج بیت اللہ شریف اور زیارتِ روضہ رسول صلی اللہ علیہ وآلہ وسلم سے سرفراز ہونے کے لئے گیا حسن اتفاق سمجھئے کہ پیر فضل رسول حیدری رضوی صاحب اور مولانا محمد حسین صاحب بھی اسی سال اس خطہء ارضہ مقدس میں حاضر تھے۔

ایک دن ملاقات کے دوران میں نے پیر فضل رسول صاحب سے عرض کی! حضور حجرِ اسود کو بوسہ تو دیا مگر لطف نہیں آیا اور پیاس نہیں بجھی۔ فرمایا! آج رات ایک بجے چلیں گے وقت پر کعبہ پہنچے۔

اللہ کے مقبول بندوں کا ہجوم..... حاجیوں کا اثر دہام..... طواف کرنے والوں کی بھیڑ میرے دل میں خیال آیا کہ ایسی صورت حال میں وہ کیسے ہوگا جو سوچ کر آئے ہیں صاحبزادہ پیر فضل رسول صاحب کیا کریں گے مگر ان کی جوانی اور بازوؤں میں خدا جانے اتنی طاقت کہاں سے آگئی کہ دنوں بازو بکھیر دیئے لوگ پیچھے ہٹتے چلے گئے اور راستہ ہوتا گیا حجرِ اسود کے قریب جا کر بازو پھیلا دیئے فرمایا صاحبزادہ صاحب جی بھر کر حجرِ اسود کو بوسے دے لو۔

وہاں سے تسکین کے بعد مقامِ ابراہیم پر نفل پڑھنے لگے دونوں رکوع میں گئے ایک شرتے نے دیکھ لیا ایک ڈنڈا میری کمر پر پڑا ایک صاحبزادہ صاحب کی کمر پر پڑا اس لئے کہ ابن عبدالوہاب نجدی کی اس مسلکی اور نظریاتی

اولاد نجدی کے ان عیاش چیلوں اور عیش پرستوں پوجنے والے شہزادوں کے نزدیک یہ شرک ہے۔

وہ شہر مکہ جس کے لئے تزکیہ کے لئے پٹھارت کے لئے دعائیں کی گئیں آج اہل نجس کے ہاتھوں میں ہے۔

اسلام کے غدار

وہ شہر مکہ جسے اللہ کے خلیل نے امن و سلامتی کا گہوارہ بنایا تھا آج سر زمین کو غدارانِ اسلام اور نام نہاد اسلامی ریاستوں کی وجہ سے خطرہ ہے آل سعود غدارانِ حرم ہیں اور قمر جلالوی نے انہیں کیلئے یہ کہا ہے۔

پڑھتا ہوں تو کہتی ہے یہ خالق کی کتاب

ہیں مثلِ یہودی یہ سعودی بھی عذاب

اُس قوم کے بارے میں قمر کیا لکھے

کعبے کی کمائی سی جو پیتے ہیں شراب

پھر بھی یہ خادم الحرمین کہلواتے ہیں جس کے حقدار یقیناً یہ نہیں ہیں

ذبح اللہ کی قربانی آج بھی اس بات کا تقاضا کرتی ہے کہ بارگاہِ ایزدی میں

قربان ہونے کا جذبہ پیدا کرو۔

علماء خطباء مقررین اور عوام کے لیے انمول خزانہ

خطیب پاکستان مناظر اسلام علامہ قاری فیض المصطفیٰ عتقی کی لاجواب اور بے مثال تالیفات

سلطان کر بلا

مقام اہلبیت - اہلبیت کون؟
محبت صحابہ و اہلبیت
شان حسینؑ پر مکمل بحث

اول

ولادت حسینؑ - رخصتی مدینہ غم حسینؑ -
ما تم حسینؑ پر نفیس بحث

دوم

امام مسلمؑ کی شہادت بچوں کی شہادت -
مکہ سے کربل یوم عاشورا

سوم

شہادت حضرت خؑ، حضرت وہبؑ حضرت عونؑ و محمدؑ
حضرت علی اکبرؑ، حضرت عباسؑ، حضرت علی اصغرؑ،
شہادت حضرت امام حسینؑ

چهارم

شہادت کے بعد کے واقعات
ابن زیاد کا دربار
یزید کا دربار - واپسی مدینہ

پنجم

قاتلان حسینؑ کا انجام
یزید اپنے آئینے میں
یزید کے حامیوں کا علمی آپریشن

ششم

ذوق خطیب

میلا شریف کی اہمیت
انگوٹھے چومنے کا جواز
میلا د کے فوائد نور نبی ﷺ پر بحث

اول

سرکار کے والدینؑ - ولادت شریف
جشن میلا د کا جواز

دوم

دائی حلیمہؑ
شریعت مصطفیٰ ﷺ پر بحث

سوم

ذکر مصطفیٰ ﷺ - وفات مصطفیٰ ﷺ
حیات مصطفیٰ ﷺ پر نفیس دلائل

چهارم

ماہ اجمیر

شان ولایت - ولی کی تعریف
خواجہ معین الدین چشتیؒ کی سیرت پر مکمل بحث

امامت کا حق دار کون؟

اہلسنت و جماعت کی نماز کس امام
کے پیچھے ہو سکتی ہے بہترین رسالہ

041-2626046 مکتبہ نوریہ رضویہ گلبرگ کے فیصل آباد